



ಆಂಡ್ರ್ಯೂ ಎಲ್ ಡಿಕುನ್ನಾ  
**ಆಯಿರಾಚೊ  
ಬುಕ್**






ಆ್ಯಂಡ್ರೂ ಎಲ್. ಡಿಕುನ್ಡಾ

# ಆಯೆರಾಚೊ ಬುಕ್

ಕವಿತಾ ಜಮೊ

ಪರ್ಗಟ್ಣಾರ್:



ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಮಹಾನಗರ್‌ಪಾಲಿಕಾ ಬಾಂದಪ್, ಲಾಲ್‌ಭಾಗ್, ಮಂಗ್ಳೂರ್ 575 003.

ಇಮೇಲ್: [kksa1994@gmail.com](mailto:kksa1994@gmail.com). ಫೋನ್: 0824-2453167

ವೆಬ್‌ಸೈಟ್: [www.konkaniacademy.org](http://www.konkaniacademy.org)

ಆಯೆರಾಚೊ ಬುಕ್ : ಆಂಡ್ರೂ ಎಲ್. ಡಿಕುನ್ಹಾ ಹಾಣೆ ಲಿಕ್‌ಲ್ಲ್ಯಾ ಕವಿತಾಂಚೊ ಪುಂಜೊ. ಹೊ ಪುಸ್ತಕ್ ಡಾ. ದೇವದಾಸ್ ಪೈ, ರಿಜಿಸ್ಟ್ರಾರ್, ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ, ಲಾಲ್‌ಭಾಗ್, ಮಂಗ್ಳುರ್-3 ಹಾಣೆ ಪರ್ಗಟ್ಲಾ ಆನಿ ಆಸ್ಲಿಸಿ ಪ್ರೆಸ್, ಮಂಗ್ಳುರ್ ಹಾಣೆ ಛಾಪುನ್ ಹಾಡ್ಲಾ.

ಪಯ್ಲೊ ಛಾಪೊ : ದಶೆಂಬ್ರ್, 2014

ಹಕ್ಕಾಂ : ಪರ್ಗಟ್ಲಾರಾಚೆಂ

ಫೊರ್ ಎನ್ಯಾಸ್ : ಅಪಾರ

ಛಾಪ್ಯಾ ಸಹಕಾರ್ : ವಿಕ್ಟರ್ ಮತಾಯಸ್

ಪಾನಾಂ : xviii + 80

ಪೇಪರ್ : 80 ಜಿಎಸ್‌ಎಮ್ ಎನ್‌ಎಸ್ ಮ್ಯಾಪ್ಲಿಥೊ

ಫೊರ್ : 300 ಜಿಎಸ್‌ಎಮ್ ಆರ್ಟ್ ಕಾರ್ಡ್

**Ayeracho Book:** A collection of Konkani poems by Andrew L. D'Cunha. This book is published by Dr Devadas Pai, Registrar, Karnataka Konkani Sahitya Academy, Lalbhag, Mangaluru-3 and printed at Assisi Press, Mangaluru-3

**First Edition** : December 2014

© : Publisher

**Cover Design** : Apra

**Co ordination** : Victor Mathias

**Pages** : xviii + 80

**Paper** : 80 gsm N.S. Maplitho, demi 1/8 size

**Cover** : 300 gsm Art Card

ಮೋಲ್  
Price

₹ 75/-



## ಅಧ್ಯಕ್ಷಾಚಿಂ ಉತ್ತಾಂ

ಕೊಂಕ್ಷಿ ಭಾಸ್, ಸಾಹಿತ್ಯ, ಕಲಾ, ಲೋಕ್‌ವೇದ್ ಅಶೆಂ ಕೊಂಕ್ಷಿಚ್ಯಾ ಸಮಗ್ರ ವಾಡಾವಳಿಖಾತಿರ್ ಕರ್ನಾಟಕ ಸರ್ಕಾರಾನ್ ಕೊಂಕ್ಷಿ ಅಕಾಡೆಮಿ ದಿಲ್ಯಾ. ತಿತ್ತೆಂಚ್ ನ್ಹಯ್ ಆಸ್ತಾಂ ಕರ್ನಾಟಕಾಂತ್ ಆಸ್ಚ್ಯಾ 41 ಕೊಂಕ್ಷಿ ಸಮುದಾಯಾಂಕ್ ಸಾಂಗಾತಾ ಹಾಡ್ನ್ ವಾವುರ್ಚಿ ಜವಾಬ್ದಾರಿಯಿ ಅಕಾಡೆಮಿಚಿ. ದೆಕುನ್ ವಿವಿಂಗಡ್ ಸಮುದಾಯಾಂಚ್ಯಾ ವ್ಯಕ್ತಿಂಕ್ ಅಕಾಡೆಮಿಚೆ ಸಾಂದೆ ಜಾವ್ನ್ ಸರ್ಕಾರ್ ನೇಮಕ್ ಕರ್ತಾ. ತಾಂಚ್ಯಾ ಸಹಕಾರಾನ್ ಹಿಂ ಸರ್ವ್ ಕಾಮಾಂ ಕರುಂಕ್ ಜಾತಾತ್. ಸಾಂದ್ಯಾಂಚ್ಯಾ ಹುಮೆದಿನ್ ಅಕಾಡೆಮಿ ಸರ್ವ್ ಲೋಕಾಥಂಯ್ ಪಾವೊಂಕ್ ಸಕ್ತಾ.



ಆಮ್ಚ್ಯಾ ಆವ್ದೆಂತ್ ಪಾಟ್ಲ್ಯಾ ಧಾ ಮಯ್ಚ್ಯಾಂನಿ ಅಕಾಡೆಮಿನ್ ಕರ್ಯೆತ್ ಜಾಲ್ಲೆ ಕೊಂಕ್ಷಿಚೆ ನವೆ ನವೆ ಸಾಧ್ಯತಾಯೊ ದಾಕವ್ನ್ ದಿಲ್ಯಾತ್. ಮೈಸೂರ್ ದಸರಾ, ಮಂಗ್ಳೂರ್ ದಸರಾ, ಆಳ್ವಾಸ್ ನುಡಿಸಿರಿ, ಕರಾವಳಿ ಉತ್ಸವ ಅಸಲ್ಯಾ ಕಾರ್ಯಾಂನಿ ಕೊಂಕ್ಷಿಕ್ ಏಕ್ ಜಾಗೊ, ಏಕ್ ವೆದಿ ಜೊಡುನ್ ದಿಂವ್ಚೆಂ ಪ್ರೇತನ್ ಯಶಸ್ವಿ ಜಾಲಾಂ. ಕೊಂಕ್ಷಿ ನ್ಹಯ್ ಆಸ್‌ಲ್ಲಾ ಲೋಕಾಕ್‌ಯಿ ಕೊಂಕ್ಷಿಚ್ಯಾ ವ್ಹಡ್‌ಪಣಾಚಿ ಗಜಾಲ್ ಕಳ್ಳಾ.

ಶಿಕ್ಷಾ ವೆವಸ್ತೆಂತ್ ಕೊಂಕ್ಷಿ ಬಳ್ವಂತ್ ಜಾಲ್ಯಾರ್ ಮಾತ್ ಕೊಂಕ್ಷಿ ಭಾಶೆಚೊ ಫುಡಾರ್ ಬಳ್ವಂತ್ ಜಾತಾ. ಹ್ಯಾ ದಿಶೆನ್‌ಯಿ ಅಕಾಡೆಮಿಚೊ ವಾವ್ರ್ ಫುಡೆಂ ವಚುನ್ ಆಸಾ. ತೀನ್ ಕೊಲೆಜಿಂನಿ ಕೊಂಕ್ಷಿಚೆ ಪಯ್ಲಿ ಪರೀಕ್ಷಾ ವಿದ್ಯಾರ್ಥಿಂನಿ ಬರಯ್ಲ್ಯಾ ಮಂಗ್ಳೂರ್ ವಿಶ್ವವಿದ್ಯಾನಿಲಯಾಂತ್ ಕೊಂಕ್ಷಿ ಅಧ್ಯಯನ್ ಪೀಠ ಸುರು ಕರ್ಚೊ ವಾವ್ರ್ ಭರಾನ್ ಫುಡೆಂ ವಚುನ್ ಆಸಾ.

ಅಕಾಡೆಮಿಚ್ಯಾ ಮಯ್ಚ್ಯಾಕ್ ದೋನ್ ಪುಸ್ತಕಾಂ ಪರ್ಗಟ್ಣಾ ಮಿಸಾಂವಾಂತ್ ಹ್ಯಾ ಮಯ್ಚ್ಯಾಂತ್ ಆಂಡ್ಲ್ಯಾ ಎಲ್ ಡಿಕುನ್ವಾಚೊ ಕವಿತಾ ಪುಂಜೊ 'ಆಯೆರಾಚೊ ಬೂಕ್' ತಶೆಂಚ್ ಎಡ್ವಿನ್ ಜೆ.ಎಫ್. ಡಿಸೊಜಾಚಿ 'ಉಣ್ಯಾ ಭಾವಾಡ್ತಾಚೆ' ಕಾದಂಬರಿ ಪರ್ಗಟ್ಣಾಂವ್. ಪುಸ್ತಕಾಂ ಪರ್ಗಟ್ಣಾ ಆನಿ ಮೊಬೈಲ್ ಬಜಾರಾದ್ಲಾರಿಂ ವಿಕ್ಲ್ಯಾ ಹ್ಯಾ ವಾವ್ರಾಕ್ ಲೋಕಾಚೊ ಬರೊ ಪಾಟಿಂಚೊ ಮೆಳುನ್ ಆಸಾ. ಫುಡ್ಲ್ಯಾ ವರ್ಸಾ ಥೊಡಿಂ ಸಂಸೊದಿತ್ ಪುಸ್ತಕಾಂ ಪರ್ಗಟ್ಣಿ ಯೆವ್ಜಣ್ ಆಸಾ.


ದೇವ್ ಬರೆಂ ಕರುಂ.

ರೊಯ್ ಕ್ಯಾಸ್ತೆಲಿನೊ

ಅಧ್ಯಕ್ಷ

# ಪ್ರಕಾಶಕಾಲೆ ಉತ್ತಾಂ

ಅಕಾಡೆಮಿ ತರಪೆನ ಸಾಹಿತ್ಯ ಪರ್ಗಟನ್ ಉಣೆ ಆಸಾ ಮ್ಹಳ್ಳೆ ಏಕ್ ಅಪವಾದ ಆಶಿಲ್ಲೆ ವೆಳಾರ್ ನ್ಹವೆ ಸಮಿತಿ ಆಯ್ಲಿ. ಅಧ್ಯಕ್ಷ ರೋಯ್ ಕ್ಯಾಸ್ತೆಲಿನೊ ಹಾನಿ ಧಯ್ರಾನ ಏಕ್ ಯೋಜನ ಪ್ರಸ್ತಾವ ಕೆಲ್ಲೊ - ಹರ್ ಏಕ್ ಮ್ಹಯ್ವಾಂತು ದೋನಿ ಸಾಹಿತ್ಯ ಕೃತಿ ಲೋಕಾರ್ಪಣ ಕರಚೆ. ಆನಿ ತೆಂ ಕಾಮ್ ಕಾಂಯ ಅಡಕಳ ನಾತಿಲ್ಯಾನ್ ಖೂಬ್ ಚೆಂದಾಯೆರಿ ಚಾಲೂ ದವರ್ಲೆ ಪರಮಾಣೆ ಆಜ್ ಮೆರೆನ್ 15 ಬುಕಾಂ ಪರ್ಗಟನ್ ಜಾಲ್ಯಾತಿ. ಹ್ಯಾ ಏಕ್ ಹೋಡ ಸಾಧನಾ ಆನಿ ಮಸ್ತ ಪ್ರೇತನಾಂನಿ ಜಾಲೆ ಸಾಧನ್. ಪಯಲೆಂ ಅಕಾಡೆಮಿ ಅನುದಾನಾಂತುಲ್ಯಾನ್ ಹಾಕಾ ಜಾವುಚೆ ಖರ್ಚಾಕ್ ದುಡ್ಡು ಫಾಲಚೆ ನಿರ್ಧಾರ, ಆನಿ ದುಸರೆಂ ಬರ್ಯಾ ಸಾಹಿತ್ಯಾಚೆಂ ವಿಂಚ್ಫಿ, ಟೈಪಿಂಗ್, ವಿನ್ಯಾಸ್, ತಿದ್ದಣಿ ಕೊರುನು ಮುದ್ರಣ ರುಪಾಕ ಹಾಡಚೆ ಸೂಕ್ತ ಕಾಮು ಕೊರುನು ದಿವಚೆ. ಹ್ಯಾ ದೋನಿ ಕಾಮಾಂ ಪೊಂತಾಕ್ ಪಾವಂವುಚ್ಯಾಕ್ ಅಧ್ಯಕ್ಷಾನ್ ಮುತುವರ್ಜಿ ಘೆತಲ್ಯಾನ್ ಹಿ ಯೋಜನಾ ಸುಫಳ ಜಾಲ್ಯಾ.



ಕವಿತಾ, ಪ್ರಬಂಧ, ನಾಟಕ, ಕಥಾ, ಕಾದಂಬರಿ, ಶಿಕ್ಷಣ ಸಾಹಿತ್ಯ ಶೆತಾಂತುಲೆ ವೈವಿಧ್ಯ ವಿಷಯಾಚೆರಿ ಪುಸ್ತಕಾಂ ಆಯ್ಲ್ಯಾರ್ಯಿ ಹ್ಯಾ ಪಾವಟಿಂ ಏಕ್ ನ್ಹವೆ ದಾಖಲೊ ಜಾತಾ. ಸುಮಾರ್ 1,000 ಪಾನಾಂಚಿ ಕಾದಂಬರಿ 'ಉಣ್ಯಾ ಭಾವಾಡ್ತಾಚೆ' ಬೂಕ್ ಆತಾಂ ಲೋಕಾರ್ಪಣ್ ಜಾತೆ ಅಸ. ಲೇಖಕ್ ಮ್ಹಾಲಗಡೆ ಸಾಹಿತಿ, ಪ್ರಶಸ್ತಿ ವಿಜೇತ ಶ್ರೀ ಎಡ್ವಿನ್ ಜೆ.ಎಫ್. ಡಿಸೊಜಾ ಹಾಣಿ ಕೊಂಕಣಿಚೆ ಏಕ್ ಸಂಪತ್. ತಾಂಚೆ ಸಾಹಿತ್ಯ ಉತ್ಪಾದನಚೆ ಕಲಸ್ ಪ್ರಾಯೆಖಾಲ್ ಹ್ಯಾ ಪುಸ್ತಕ ಪ್ರಕಟ ಕೊರಚೆ ಅಕಾಡೆಮಿಕಯ್ ಏಕ್ ಅಭಿಮಾನಾಚಿ ವಿಷಯ್.

ಆನಿ ಹ್ಯಾ ಪಾವಟಿ ಆನಿಯೇಕ ವಿಶೇಷ ಸಾಹಿತ್ಯ 'ಆಯೆರಾಚೊ ಬೂಕ್', ಕವಿ ಶ್ರೀ ಆ್ಯಂಡ್ರ್ಯಾ ಎಲ್. ಡಿಕುನ್ಹಾ ಹಾಂಚಿ. ಹ್ಯಾ ಕವಿತಾಂ ಬುಕಾಂತು ವರ್ತಮಾನ ಕಾಳಚೆ ಸಾಮಾಜಿಕ, ಭಾಷಿಕ, ಸಾಂಸ್ಕೃತಿಕ ಆನಿ ರಾಷ್ಟ್ರೀಯ ಘಟನಾಂಕಾ ಸುಂದರ ಕವಿತಾಂ ನಿರೂಪಣ ಕೆಲಾ.

ಪ್ರಕಾಶನ್ ಸಂಸ್ಥಾ ತರಪೆನ ಕೃತಿಕಾರಾಂಕ ಹಾಂವ ದೇವ ಬರೆಂ ಕೊರು ಮ್ಹಣತಾ.

ಮಂಗ್ಳುರ್  
20-12-2014

ಡಾ. ಬಿ.ದೇವದಾಸ ಪೈ  
ರಿಜಿಸ್ಟ್ರಾರ್



# ಫಾಯ್ಲ್ಯಾ ಭೋಗ್ಲಾಂಕ್ ಉತ್ರಾಂಚಿ ಉಮೆ

ತೀನ್ ವರಾಂ ಆದಿಂ ಉರ್ದು, ಹಿಂದಿ ಕವಿ ಗುಲ್ಜಾರಾನ್ ಮಂಗ್ಳುರಾಂತ್ ಕವಿ ಆನಿ ಕವಿತಾ ಹ್ಯಾ ವಿಷಯಾರ್ ದಿಲ್ಲ್ಯಾ ಎಕಾ ಉಪನ್ಯಾಸಾಂತ್ “ಕವಿತಾ ಕಿತೆಂ ಮ್ಹಣ್ ವಿವರಾಂವ್ಕ್ ಕಷ್ಟ್, ಕಶೆಂ ಜಿವಿತ್ ಮುಕಾರ್ ವೆತಾ, ತಶೆಂ ಕವಿತಾ ಆಪ್ಲಿ ವಾಟ್ ಸೊದುನ್ ಮುಕಾರ್ ವೆತೆ ಆಸ್ತಾ. ವೆಗ್ಳಾನಿಕ್ ರಿತಿನ್ ಕವಿತಾ ಕಿತೆಂ ಮ್ಹಣ್ ಸಾಂಗುಂಕ್ ಜಾಯ್ನಾ,” ಅಶೆಂ ಮ್ಹಳೆಂ.

ಪೂಣ್ ಕೊಂಕಣಿ ಕವಿ ಆಂಡ್ರ್ಯಾ ಎಲ್. ಡಿಕುನ್ಹಾನ್ ಹ್ಯಾ ಪುಸ್ತಕಾಂತ್ ಆರಾವ್ನ್ ಆಮ್ಕಾಂ ದಿಲ್ಯಾತ್ ತ್ಯೊ ಕವಿತಾ ವಾಚಿತ್ ವೆತಾನಾ ಆಮ್ಕಾಂ ವಾಚ್ಪಾಂಕ್ ಹಿಚ್ ಆಸಾ ಕವಿತಾ ಮ್ಹಣ್ ಭೊಗ್ಲೆಂ ತರ್ ತಾಂತುಂ ನವಾಲ್ ನಾ. ಆಂಡ್ರ್ಯಾಚ್ಯೊ ಕವಿತಾ, ತ್ಯೊ ಶೀದಾ ಆಮ್ಚ್ಯಾ ಕಾಳ್ಜಾಕ್ ಲಾಗ್ತಾತ್. ಹ್ಯಾ ಕವಿತೆಂನಿ ಆಮಿ ಸದಾಂ ಪಳೆಂವ್ಚಿಂ ಮನ್ಶಾಂ, ಸುಕ್ತಿ ಸಾವ್ಣಾಂ, ಘಡಿತಾಂ ಆಸಾತ್ ತರ್ಯಿ ಆಂಡ್ರ್ಯಾ ತಾಂಚಿ ಸೊಭಾಯ್, ತಾಂಚೊ ಸ್ವಾದ್, ತಾಂಚೊ ಸ್ವಾಸ್, ಆಕ್ಲಾಸ್, ತಾಂಚಿ ಆಶಾ ನಿರಾಶಾ - ಹೆಂ ಸರ್ವ್ ಥೊಡ್ಯಾಚ್ ಉತ್ರಾಂನಿ ಕಯ್ ಕರ್ತಾ ಆನಿ ತಾಚ್ಯಾ ಕಾವ್ಯಾಂ ದ್ವಾರಿಂ ಆಮ್ಚ್ಯಾ ದೊಳ್ಯಾಂ ಮುಕಾರ್ ಏಕ್ ಪ್ರತಿಮಾ, ಏಕ್ 3-ಡಿ ಚಿತ್ರ್ ಉಬೆಂ ಕರ್ತಾ ಆನಿ ನವೊ ಅನ್ಬೊಗ್ ವಾಚ್ಪಾಕ್ ದಿತಾ.

ಆಪ್ಲ್ಯಾ ‘ಆಂಜುರಾಚೆಂ ಪಾನ್’ ಪುಸ್ತಕಾಚ್ಯಾ ಸುರ್ವೆರ್ ಆಂಡ್ರ್ಯಾ ಅಶೆಂ ಸಾಂಗ್ತಾ- ‘ಜಿಣಿಯೆಚ್ಯಾ ಸಂಘರ್ಷಾಂತ್ ಉಟುನ್ ದಿಸ್ಚ್ಯಾ ಮನ್ಶಾಪಣಾಕ್ ಮ್ಹಜೆ ಕವಿತೆಂನಿ ಪೊಟ್ಲೆನ್ ಧರಲ್ಲೆಂ. ವಾಚ್ಪಾಂಚಿಂ ಭೋಗ್ಲಾಂ ಸುಕ್ತಿಮಾಯೆನ್ ಜಾಗೊವ್ನ್, ತಾಂಚೆಂ ಮನ್ ಉಸಂವ್ಚಿಂ ಚಿಂತ್ನಾಂ ಚಾಳಾವ್ನ್ ಕವಿತೆಚ್ಯಾ ತಿರ್ಲಾ ಥಂಯ್ ಪಾವೊಂವ್ಚೊ ಮ್ಹಜೆ ಕವಿತೆಚೊ ಜಿರಾಲ್ ಶೆವೊಟ್.’

ಕೊಣೆಂ ಮ್ಹಳೆಂ ಆಸಾ ಕಿ ‘ಸಂಸಾರಾಂತ್ಲೊ ಅತೀ ಸುಂದರ್, ಬರ್ಯಾಂತ್ಲಿ ಬರಿ ವಸ್ತ್ ತಿ ಪಳೆಂವ್ಕ್ ದಿಸಾನಾ, ಆಪ್ಣುಂಕ್ ಮೆಳಾನಾ, ತಿ ಕಾಳ್ಜಾ ಥಾವ್ನ್ ಭೊಗಿಜೆ. ಕವಿ ಆಂಡ್ರ್ಯಾನ್ ತಾಚ್ಯಾ ಕವಿತೆಂನಿ ವಿಂಚ್ಲೆಲೆ ವಿಷಯ್ ಆಪ್ಲ್ಯಾ ಕಾಳ್ಜಾಚ್ಯಾ ದೊಳ್ಯಾಂನಿ ಪಳೆಲ್ಯಾತ್, ಭೋಗ್ಲಾತ್ ಆನಿ ತ್ಯಾ ದೆಕುನ್ ತಾಚೊ ತೊ ಶೆವೊಟ್, ಹ್ಯಾ ಕವಿತಾ ಸಂಗ್ರಹಾಂತ್ಯಾಂನಿ ಜ್ಯಾರಿ ಜಾಲಾ ಮ್ಹಣ್ ಮ್ಹಜ್ಯಾನ್ ಖಂಡಿತ್ ಸಾಂಗ್ತಾ.

ಹ್ಯಾ ಕವಿತಾ ಸಂಗ್ರಹಾಂತ್ಲಿಂ ಪಯ್ಲಿ ಕವಿತಾ ‘ಆಯೆರಾಚೊ ಬೂಕ್’ ಹ್ಯಾ ಸಂಗ್ರಹಾಚೆಂ ಶೀರ್ಷಕ್ ಮಾತ್ ನ್ಹಯ್ ಆಸ್ತಾಂ, ಹಾಂತುನ್ ಆಸ್ಚ್ಯಾ ಸರ್ವ್ ಕವಿತೆಂಚಿ ಏಕ್ ಝಳಕ್ ಕಶಿ ದಿತಾ. ಹ್ಯಾ ಕವಿತೆಂನಿ, ಕವಿನ್ ಆಜಾಚ್ಯಾ ಕಾಳಾ ಥಾವ್ನ್ ಪ್ರಸ್ತುತ್ ಕಾಳಾ ಪರ್ಯಾಂತ್, ಆಮ್ಚ್ಯಾ ಆಚಾರ್ ವಿಚಾರಾಂಚೆರ್, ಸಂಸ್ಕೃತೆಚೆರ್, ತಾಂಚೆರ್ ಘುಂತ್ಲ್ಯಾ, ಥೊಡೆ ಪಾವ್ಣಿಂ ಗೊಂದೊಳ್ಲ್ಯಾ ಸಂಬಂಧಾಚೆರ್ ದೀಷ್ಟ್ ಫಾಲ್ಯಾ. ಸುಕ್ತಿಮಾಯೆನ್ ವರೊವ್ನ್ ಪಳೆವ್ನ್, ಆಪ್ಣಾಕ್ ಆನಿ ಮನ್ಶಾಘಡಾರಾಕ್ ಜೆಂ ಬರೆಂ ದಿಸ್ಲೆಂ ತೆಂ ಭಾಂಗಾರಾಚ್ಯಾ ದಾಲಿಂತ್, ರಸ್ತಾ ಲುಗಾಟ್ ಹಾಂತುಳ್ನ್ ವಿಂಚ್ಣಾರ್ ಉತ್ರಾಂನಿ ಸಾಂಗ್ತಾನಾ, ಘರಾಂತ್ಲ್ಯಾ, ಕುಟ್ಮಾಂತ್ಲ್ಯಾ, ಸಮಾಜೆಂತ್ಲ್ಯಾ, ಮನ್ಶಾಪಣ್ ನಾತ್ಲೆಲ್ಯಾ ಸಂಬಂಧಾಚೊ, ಧಾರ್ಮಿಕ್, ರಾಜಕೀಯ್ ಮುಖೆಲ್ಯಾಂಚ್ಯಾ ಪೊಕ್ಯಾಪಣಾಚೊ

ಉತ್ತಾಂಚ್ಯಾ ತಲ್ವಾರಿ ಧಾರಿನ್ ಉಗ್ತೊ ಸಂಹಾರ್ ಕೆಲಾ, ದಿಸ್ತಾ ತಶೆಂ ನಾ ದಿಸ್ತಾ  
ಫಾಯೆಲ್ಲಾ ಭೊಗ್ಲಾಂಕ್ ಉತ್ತಾಂಚ್ಯಾ ಮೋವ್ ಮುಲಾಮೆನ್ ಥಂಡಾಯೆಚೆ ಉಮೆ  
ದಿಲ್ಯಾತ್. ಹ್ಯಾ ಕವಿತೆಂನಿ ಲೆಕಾವರ್ತ್ ಉತ್ತಾಂಚೊ ಕೊಯ್ ನಾ, ದುಸ್ರ್ಯಾ ಭಾಶೆಂ  
ಥಾವ್ನ್ ಗಾಳ್ನ್ ಹಾಡ್ಲಲ್ಯಾ ಉತ್ತಾಂಚೊ ಗೊಂದೊಳ್ ನಾ. ಪ್ರಾಸಾಂ ಖಾತಿರ್‌ಚ್  
ಮ್ಹಣ್ ಚೆಪ್ಲೆಲ್ಯಾ ಉತ್ತಾಂಚೆ ತ್ರಾಸ್ ದಿಸನಾಂತ್.

‘ಆಯೆರಾಚೊ ಬೂಕ್’ ಕವಿತೆಂತ್ ಪಳೆಯಾ ಕಿತ್ಲಿ ಸೊಂಪಿ ಉತ್ತಾಂ, ಗೂಂಡ್ ದೀಷ್ಟ್

ಆಚೊ ಸರ್ಲ್ಯಾ ಉಪ್ರಾಂತ್  
ವಾಂಟೆ ಕರುಂಕ್ ಆಸ್ತ್ ಜಾಗೊ  
ಉಸ್ತಿಲಿಂ ರಿಕಾರ್ಡಾಂಚೆ ಪೆಟ್

ರಿಕಾರ್ಡಾಂ ಮದೆಂ ಸಾಂಪ್ಡಾಲೊ  
ನಿಮಾಣ್ಯಾ ಪುತಾಚ್ಯಾ ಲಗ್ನಾಚೊ  
ಆಯೆರಾಚೊ ಬೂಕ್ ಪುಂಗ್‌ಲ್ಲೊ  
ಆಲ್ತಾರಿ ಕುಡಾ ಥಾವ್ನ್ ಉಡಯಿಲ್ಲೊ  
ಆಂಗ್ಲಾಂತ್ ಉದಾರಂಚ್ ಪಡ್ಲೊ!

ಥೊಡ್ಯಾಚ್ ಪಂಗ್ತೆಂನಿ ಮಾರ್ಮಿಕ್ ಉತ್ತಾಂನಿ ಕವಿ ಸಾಂಗ್ತಾ ಪುರ್ವಜಾಂ ಥಾವ್ನ್  
ಮೆಳ್‌ಲ್ಲೆಂ ದಾಯ್ಜ್ ಕಶೆಂ ಆಮಿ ಕೊನ್ಯಾಂತ್ ಘಾಲಾಂ, ತೆಂ ದಾಯ್ಜ್ ಮನ್ಯಾ ಅನಿ  
ಕುಟ್ಮಾ ಸಂಬಂಧ್ ಬಳ್ ಕರ್ಚೆ, ಮುಕಾರ್ ವ್ಹರ್ಚೆ..

ಪಿಂಜುನ್ ಮುಡ್ಡುನ್ ಮಜೆನ್ ಖೆಳ್ಳಿಂ  
ಮೊರ್ನಾಕ್ ಪಾವ್‌ಲ್ಲಿಂ ಇಂಗ್ಲಿಷ್ ನಾತ್ರಾಂ  
ಮಾಜ್ವೊನ್ ಗೆಲಿಂ ನಾಂವಾಂ ಉತ್ತಾಂ  
ಪಾಸ್ಕೊನ್ ಉಬ್ಲಿಂ ಪಿಂಜ್‌ಲ್ಲಿಂ ಪಾನಾಂ  
ಬದ್ಲಲ್ಯಾ ಸಂಸ್ಕೃತೆಚ್ಯಾ ವಾರ್ಯಾಕ್...

ಸಂಸಾರ್ ವ್ಯವಹಾರಾಚೊ ಜಾಲಾ, ಸರ್ವ್ ಆಮಿ ದುಡ್ವಾನ್ ಮೊಲಾಯ್ತಾಂವ್. ಆಮಿ  
ಆಮ್ಚ್ಯಾ ಭುರ್ಗ್ಯಾಂಕ್ ಸಂಸ್ಕಾರ್ ದೀನಾಂವ್. ಇಂಗ್ಲಿಷ್ ಮರ್ಜೆಚಿಂ ತಿಂ ಆಮ್ಚ್ಯಾ  
ಸಂಸ್ಕೃತೆಚೊ ಚುರೊ ಕರ್ತಾನಾ, ಸಂಬಂಧಾಚೊಯ್ ಚುರೊ ಜಾತಾ.

ಆಚೊ ಸರ್ಲ್ಯಾ  
ಬಾಕಿಚ್ ಉರ್ಲಾ ವರ್ಸಾಂ ವರ್ಸಾಂಚೊ  
ಆಯೆರ್ ಸಂಬಂಧಾಂಚೊ .  
ಆಯೆರ್ ಪುರ್ವಜಾಂಚ್ಯಾ ಋಣಾಚೊ  
ಖಿಂತ್‌ಚ್ ನಾ ಫಾರಿಕ್ ಕರ್ಚಿ  
ವ್ಯಾಪಾರಿಸ್ತ್ ಪುತಾಂಕ್!

ದೀಸ್ ವೆತಾಂ ವೆತಾಂ ಆಮಿ ಸಂಸ್ಕೃತಿ ಕಶಿ ತಿ ಮೊಕ್ಳಿ ಜಾಲ್ಯಾ, ಆಮಿ ಮರ್ಜೆ  
ದಾಕೊಂವ್ಕ್ ವದ್ತಾಡ್ಚೆಂ ಹಾತೆರ್ ಜಾಲ್ಯಾ, ತ್ಯಾ ಧಾಂವ್ಲೆಂತ್ ಸಂಸ್ಕೃತಿ ಕಶಿ ಮ್ಹೆಳಿ  
ಜಾಲ್ಯಾ, ಹೆಂ ಸುಕ್ಲಾಂಚ್ಯಾ ಚಾಲ್ತ್ಯಾ ಚಾಲಿಂಕ್ ದಾಕೊವ್ನ್ ಕವಿ ಆಪುರ್ಬಾಯೆನ್  
ಸಾಂಗ್ತಾ ‘ಬದಲ್ಲ್ಯಾ ಸಂಸ್ಕೃತಿ’ ಕವಿತೆಂತ್



ಆತಾಂ ಸುಕ್ಕಾಂಚಿಯ್ ಬದಲ್ಲ್ಯಾ ಸಂಸ್ಕೃತಿ....

ವಿಸಿಂತ್ಲಾಂತ್ ದೆಂವ್ಚೆ ಹುನ್ ಥೆಂಬೆ

ಚಾಕೊಂಕ್ ಶಿಕ್ಲಾಂತ್,

ಮನ್ಯಾ ಸಹವಾಸಾಂತ್ ಮ್ಹೆಳೆಂ ಕರುಂಕ್ಯಾಂ ಶಿಕ್ಲಾಂತ್

ಇಟ್ಯಾಂಚೆರ್, ದಾಕ್ಟೆರ್ ನಾಸ್ತಾಂ!

ಆತಾಂಚ್ಯಾ ದಿಸಾಂನಿ ಖಬ್ಲೊ ದಿಂವ್ಚಿ ಆನಿ ಕರ್ಚಿ ಮಾಧ್ಯಮಾಂ ಚಡತ್ ಆಸಾತ್.  
ತಾಂಕಾಂ ತೊ ವ್ಯವಹಾರ್, ಕಸಬ್. ತೆಂ ಲಾಭಾಚೆಂ ಜಾಯ್ಣೆ ತರ್, ಉಜೊ ಜಾಯ್,  
ಜಳುಂಕ್ ಜಾಯ್. ತೊ ಉಜೊ ಜಿವೊ ದವುಂಕ್ ಲಾಸುಂಕ್ ಕಿತೆಂಯ್ ಜಾತಾ...  
ಹಾಡಾಂ ಅನಿ ರಗ್ತಾಂಯ್...

ರಾಂದ್ಲಿಂತ್ ಉಜೊ ಪಾಲ್ವೊನ್ ವೆತಾ

ಉಜ್ಯಾಕ್ ಆಮ್ಚ್ಯಾ ಕಿತೆಂಯ್ ಜಾತಾ

ಲಾಸ್ಲಾ ಮಾನ್ ಗೊಬೊರ್ ರಾಜಾಂವ್

ಹಾಡ್‌ರೆ ಹಾಡಾಂ, ಹಾಡ್‌ರೆ ರಗ್ತಾಂ

ದಮ್ಮ್ ಬಾಂದುನ್ ಫುಂಕ್‌ರೆ ಉಜೊ

ತಾಪುಂಕ್ ಲಾಗ್ಲಾ ಭೆಜೊ

ಆಮ್ಕಾಂ ಸಂಭ್ರಮ್ ಕರುಂಕ್ ದಾಕೊಂವ್ಕ್ ಕಿತೆಂಯ್ ಕಾರಣ್ ಪಾವ್ತಾ. ಆಪ್ಲ್ಯಾ  
ಸಾಹಿತ್ಯಾ ದ್ವಾರಿಂ ಸಮಾಜೆಚೊ ಆರ್ಸೊ ಜಾಲ್ಲ್ಯೊ, ಯು.ಆರ್. ಅನಂತಮೂರ್ತಿ  
ದೆವಾಧಿನ್ ಜಾಲ್ಲ್ಯಾ ವೆಳಾ ಸಗ್ಳೊ ಸಾಹಿತ್ಯ ಸಂಸಾರ್ ರಡ್ತಾನಾ ಧರ್ಮಾಂದ್ಲ್ಯಾ  
ಥೊಡ್ಯಾಂನಿ ಫುಗಟ್ಯಾಂಚ್ಯಾ ಆವಾಜಾನ್ ತಾಂಚೊ ಸಂತೊಸ್ ಪರ್ಗಟ್ಲೊ. ಹಾಂಗಾಸರ್  
ಆಮ್ಚೊ ಕವಿ ಅಮಿನಾಚೆ ಅಕ್ಲಾಸ್ ಹ್ಯಾ ಕವಿತೆಂತ್ ಸಬಾರಾಂಚ್ಯಾ ಮೊರ್ನಾಕ್ ಕಾರಣ್  
ಜಾಲ್ಲ್ಯಾ ಕಸಪ್ಪಿ ಕಸಬಾಕ್ ಫಾಶಿ ದಿತಾನಾ ಫುಟಯಿಲ್ಲಾ ಪಟಾಕ್ಯಾಂಚ್ಯಾ ಆವಾಜಾಕ್,  
ಕಸಬಾಚ್ಯಾಚ್ ಹಾತಿಂ ಮಾಡ್ತಿರ್ ಜಾಲ್ಲ್ಯಾ ಉಮರಾಚೆ ಪತಿಣೆಚೆ ಆಕ್ಲಾಸ್ ಆಮ್ಕಾಂ  
ಆಯ್ಕಾಲೆಂ ಕರ್ತಾ, ಆಮ್ಚ್ಯಾ ಅತ್ಮಾಕ್ ದಾಗ್ ದಿತಾ.

ತಾಚ್ಯಾ ಫಾಶಿಯೆಚ್ಯಾ ಸಂಭ್ರಮಾಂತ್

ತುಮಿ ಫುಟಯಿಲ್ಲಾ ಪಟಾಕ್ಯಾಂಚ್ಯಾ ಆವಾಜಾಕ್

ಆನಿ ಮ್ಹಜ್ಯಾ ಆಕ್ಲಾಸಾಂಕ್

ಪರತ್ ಹಾಲ್ಲ್ಯೊ ತ್ಯೊ

ಫುಟೊನ್ ಗೆಲ್ಲ್ಯಾ ಆಶ್ಯಾಂಚ್ಯೊ ಖೊಂವ್ಚಿ

ಪಿಟೊ ಜಾಲ್ಲ್ಯಾ ಸಪ್ಲಾಂಚೆ ಚುರೆ

ಭೆಸಾಂ ಜಾಲ್ಲ್ಯಾ ನಶಿಬಾಂಚಿಂ ಮುಖಾಂ ಖಿಂಚೊವ್ನ್

ಆಖೆರಿರ್ ಕವಿ ಅಮಿನಾಚ್ಯಾ ಉತ್ತರಾಂನಿಂಚ್ ಆಮ್ಕಾಂ ಜಾಗಯ್ತಾ:

ರಾವಯಾ ಹೊ ಆವಾಜ್, ಆಯ್ಕಾಯಾ ಮ್ಹಜೆ ಅಕ್ಲಾಸ್

ಹಾಂವ್ ಸೊಸುಂಕ್ ಜಾಣಾಂ, ಉಸಯ್ನಾಕಾತ್ ಮಾವೊ

ಸೊಡಯಾ ಬಾಳಾಂ ಫುಡಾರಾ ಗಳ್ವಾಸ್

ನಾಕಾ ಉಜೊ, ನಾಕಾ ಕ್ರೋಧ್, ಪಟಯಾ ದಿವೊ

ವಿಸ್ತುನ್ ವಚೊಂ ಸಾಸ್ಣಾಕ್ ತೊ ಕಸಬ್

ಫುಟುನ್ ಯೆಂವ್ಚಿ, ಬಾಳಾಂ ನಶಿಬಾಕ್ ಭರ್ವಶ್ಯಾ ಕೊಂಬ್ರೊ

ಅಸಲ್ಯೊಚ್ ಸಬಾರ್ ಕವಿತಾ, ಮ್ಹಜ್ಯಾ ಅತ್ಮ್ಯಾಕ್ ಜಾಗಯಿಲ್ಲ್ಯೊ,

ಸತ್ ಆನಿ ಮರ್ಯಾದ್

ಹ್ಯಾ ದೊಗಾಂ ಮದೆಂ

ವಿಂಚ್ಪಿ ಕರ್ಚಿ ಘಡಿ...

ಆಜ್...

ಧವೆಂ ಪುರ್ತೆಂ ಸಾಂಡುನ್

ಸತಾಚ್ಯಾ ರಗ್ತಾಂತ್ ತಾಂಚಿ

ನಾನ್ಹಿ ಮರ್ಯಾದ್!

ಥೊಡ್ಯೊ ಕಾಳ್ಜಾಕ್ ಉಮೆ ದಿಲ್ಲ್ಯೊ...

ಕಣ್ಯೆಕ್ ಪೊಶೆವ್ನ್ ಪುಸುನ್ ದುಖಾಂ

ಹಾಸ್ತಿ ಚಲಿ ಖುಶೆನ್

ಉಡಿಯೊ ಮಾರುನ್ ಧಾಂವ್ಲಿ

ಘರಾ ಕುಶಿನ್ ಸಂತೊಸಾನ್...

ಎಕ್ಸುರ್ಟಣ್ ಪೊಳ್ಳೆಂ

ಪಾಟ್ಲ್ಯಾ ಪಾಂಯಾನ್!

‘ತಾನ್’ - ಕವಿತಾ ಕಶೆಂ ಕವಿ ಎಕ್ಲೊ ವೊತಾ ದಾವೆಕ್ ಕರ್ಪೊನ್ ವೆಚ್ಯಾ ಝಾಡಾಕ್ ಪಳೆವ್ನ್ ಬಿಸ್ಲೆರಿ ಉದ್ಕಾ ಬೊಲ್ಲಿಂತ್ಲೆಂ ಉದಕ್ ಪಿಯೆವ್ನ್ ಕವಿತಾ ಲಿಕ್ತಾನಾ, ದುಬ್ಲೊ ಕಾಮೆಲಿ ಎಕ್ಲೊ ಆಪ್ಲ್ಯಾ ಕಟ್ಟಿಂತ್ಲೆಂ ಅರ್ಥೆಂ ಉದಕ್ ತ್ಯಾಚ್ ಝಾಡಾ ಮುಳಾಂತ್ ವೊತುನ್ ಆಪ್ಲೆಂ ಮನ್ಶಾಪಣ್ ಚಲಯ್ತಾ - ಅಶೆಂ ಸಾಂಗುನ್ ಕವಿ ಆಪ್ಣಾಕ್‌ಚ್ ಆನಿ ಹೆರಾಂಕ್‌ಯ್ ಜಾಗ್ವಣ್ ದಿತಾ ಮ್ಹಣುನ್ -

ಮನ್ಶಾಪಣ್ ನಾತ್ಲಿ ಕವಿತಾ

ಸಬ್ದಾಂಚೊ ಪಿಂಚ್ತೊ ಆಂದ್ರಾಮಾ!

ಆನಿ ಥೊಡ್ಯೊ ನಿರಾಶೆಂತ್‌ಯ್ ಆಶೆಚೆಂ ಕೀರ್ಣ್ ಘಾಂಕಯಿಲ್ಲ್ಯೊ...

ಪೆಂಕ್ಪಾಕ್ ಆಪ್ಣಾಲ್ಲ್ಯಾ ಖೊಟಿಂಚಿ ದೂಖ್ ಸೊಸುನ್ ಆಪ್ಲ್ಯಾ ಬೆಬ್ಡ್ಯಾ ಘೊವಾಕ್ ನಿದಾಯ್ತಾ ಬಾಯ್ಲಾ, ಕಿತ್ಯಾಕ್ ತಿಣೆ ಭಾಸ್ ದಿಲ್ಯಾ ಆಲ್ತಾರಿರ್ ಆನಿ ತಿಚ್ಯಾ ಆವಯ್ನಯಿ ಭೊಗ್ವಿಲ್ಲೆಂ ಬಾಬಾಕ್... ಆಯ್ಲಿ ಸ್ತ್ರೀ ಅಸಹಾಯಕ್ ವಾ ಕುಸ್ಕುಟಾಚಿ ಆಶಾ ಅಜೂನ್ ಜಿವಿ ಆಸಾ...

ನಿದೆ ನಿದೆ ಘೊವಾ

ಸುರ್ಯೊ ಉದೆವ್ನ್ ಆಯ್ಲಾ

ಪಾಂಗ್ರುಂಕ್ ಘಾಲ್ತಾಂ ತುಕಾ...

ಸುಖಾಂತ್ ಆನಿ ದುಖಾಂತ್ ತುಕಾ

ಘೆತ್ಲಾ ಮ್ಹಜೊ ಪತಿ ಮ್ಹಣುನ್

ಸ್ತ್ರೀಯೆ ಕಾಳಿಜ್ ಭೊಗ್ವಂಕ್ ತಯಾರ್

ಆವಯ್ನ್ ಮ್ಹಜ್ಯಾ ಭೊಗ್ವಿಲಾಂ ಬಾಬಾಕ್



ಮಾರಾಂನಿ ಕೂಡ್ ರಡ್ಲಾರಾಯಿ ಸುಜುನ್  
 ಮೋಗ್ ಕೆದಿಂಚ್ ಸುಕ್ಕೊನಾ ಜಿರೊನ್  
 ಅಲ್ತಾರಿಚಿ ಭಾಸ್ ವೆಚಿನಾ ಸರೊನ್  
 ನಿದೆ ನಿದೆ ಘೊವಾ...

ಆನಿ ಏಕ್ ಆಪುರ್ಬಾಯೆಚಿ ಕವಿತಾ. ಹಾಂತುಂ ಆಸಾತ್, ಸಾರಣ್ ಏಕ್ ನವಿ ಆನಿ  
 ಏಕ್ ಪರ್ಮಿ ತಿ ಝುರುನ್ ಖುಂಟೊ ಜಾಲ್ಯಾ. ತ್ಯಾ ದೊನಾಂ ಮದೆಂ ಆಯ್ಲಿ ಹೊಕಲ್  
 ಖಿಣಾ ಭಿತರ್ ಪಾಟ್ ಬಾಗಲ್ಲಿ ಆಜಿ ಜಾತಾ. ಕವಿ ಥೊಡ್ಯಾಚ್ ಸಬ್ದಾಂನಿ ಆಮ್ಚೆ  
 ದೊಳ್ಯಾಂಚೆರ್ ಮಾಂಡ್ಲೊ ಕೊಯ್ತ್ ಝಾಡುನ್ ಕಾಡ್ತಾ, ಜಿವಿತಾಚೆಂ ಕರೋರ್  
 ಸತ್ ಉತ್ರಾಯ್ತಾ...

ನವ್ಯಾ ಹೊಕ್ಲೆಪರಿಂಚ್ ಸೊಬ್ಬಿ ಲಾಂಬ್ ಹಿರಾಂಚಿ  
 ನವಿಚ್ ಸಾರಣ್ ಘೆತ್ಲ್ಯಾ ಹಾತಿಂ ನವ್ಯಾ ಹೊಕ್ಲೆನ್  
 ಪಯ್ಲ್ಯಾ ರಾತಿಂ ಉಪ್ರಾಂತ್ಲ್ಯಾ ಪಯ್ಲ್ಯಾ ದಿಸಾ  
 ನೊವ್ರ್ಯಾ ಘರೊ ಸೊಪೊ ಝಾಡುಂಕ್...

ಪಾಟ್ಲಾ ದಾರಾ ಕುಶಿನ್ ಝುರೊನ್ ಅರ್ಥೊ ಜಾಲ್ಲೊ  
 ಸಾರ್ಣಿ ಖುಂಟೊ ಘೆವ್ನ್ ಹಾತಿಂ ಘಾಸ್ತಾ ನ್ಹಣಿ  
 ಪಾಟ್ ಬಾಗ್ಲೊನ್ ಅರ್ಥಿ ಜಾಲ್ಲಿ  
 ಪೊರ್ಚಿ ಹೊಕಲ್ ಆಯ್ಲಿ ಆಜಿ..  
 ನಿಯಾಳ್ ಜಿಣಿ!

ಅವಾಜ್ ಆಸಾತ್ ಥೊಡೆ, ತೆ ಸ್ವಾಭಾವಿಕ್. ಆನಿ ಥೊಡೆ ಆಸಾತ್ ತೆ, ಕರ್ಚೆ, ಸರ್ವಾಂಕ್  
 ಆಯ್ಕುಂಕ್ ಕರೊಂವ್ಚೆ, ತೆ ಚಿಂತಾತ್ ಆಮ್ಚೆಂ ಆಯ್ಕಾಲೆಂ, ಆಮಿ ಜಿಕ್ಲ್ಯಾಂವ್.  
 ಪೂಣ್ ತ್ಯಾ ಆವಾಜಾಂಕ್ ಜಾಪ್ ದೀಂವ್ಕ್ ಸಕ್ಚೊ ಆವಾಜಾಯಿ ಆಸಾ, ಆಯ್ಕುಂಕ್  
 ಕೊಣಾಕ್ಯಾ ತಾಂಕ್ ಆಸಾ? ಸೈರಾಣ್ ಆಸಾ?

ಆವಾಜಾಂಚಿ ಆವಯ್  
 ಆಂಗ್ಲಾಂತ್ಲ್ಯಾ ಭುರ್ಗ್ಯಾಂಚ್ಯಾ ಖೆಳಾ ಆವಾಜಾ ಮಧೆಂ  
 ಭುರ್ಗ್ಯಾಚ್ಯಾ ಆಂಗ್ಲಾಂಚ್ಯಾ ತುಟ್ಲೆ ಬುತಾಂವ್ ಸುವಿ ಸುತಾನ್ ಶಿಂವ್ಚ್ಯಾ  
 ಆವಯ್ಪರಿಂ...

ಮ್ಹಜ್ಯಾ ಭಿತರ್ಯಾ ಸರ್ವ್ ಆವಾಜಾಂಚಿ ತಿ ಆವಯ್  
 ತಿಕಾ ಮೊಡ್ಲ್ಯಾ ಸಬ್ದಾಂಕ್, ಬುತಾಂವಾಪರಿಂ ಎಕ್ವಟಾವ್ನ್  
 ಸರ್ವ್ ಅಕಾಂತ್ ಸೊಸುನ್ ವಾವ್ರ್ ಕರ್ನ್ ಆಸಾ. ಪಿಂಜ್ಲೆಂ ಶಿಂವುನ್ ಆಸಾ  
 'ಮೌನ್' ತಿಚೆಂ ನಾಂವ್!

ಹ್ಯಾ ಉತ್ತೀಮ್ ಕವಿತಾಂ ಮದೆಂ ವಿಂಚ್ಲೆ ಥೊಡೆ ಆಂದ್ರಾಮಾಚಿ ವಿ-ಚಾರ್,  
 ಅರ್ಥ್

ವೊಪಾರಿಂನಿ ವಿಣ್ಣೆಲಿ ಜಿಣಿ, ಕವಿತಾಪರಿಂಚ್  
 ದೆಖ್ತಲ್ಯಾಕ್ ಗಯ್ಲಿ ಗಯ್ಲಿ, ಹಜಾರ್ ಅರ್ಥ್  
 ಜಿಯೆತಲ್ಯಾಕ್ ಕಳಿತ್ ಖರೊ ಆರ್ಥ್ ಆಂದ್ರಾಮಾ

ಮುಖಾಟೆಂ

ದೀಸ್‌ಭರ್ ವ್ಹೆಸ್‌ಲ್ಲೆಂ ಮುಖ್ ಕವಚ್ ನಿಕ್ಕಾಯ್ತಾನಾ

ಕಿತ್ತಿ ಸುಟ್ಕಾ, ಅರ್ಸೊಯ್ ಹಾಸ್ಲೊ ಮಿಶೆನ್

ಮುಖಾಟ್ಯಾವಿಣೆಂ ಜಿಯೆ, ಅತ್ಮೊ ಧಾದೊಶಿ ಆಂದ್ರಾಮಾ!

ಹ್ಯೊ ಕವಿತಾ ತುಕಾ ಪರತ್ ಪರತ್ ಆಪ್ಲಾಕ್ ವಾಚುಂಕ್ ಲಾಯ್ತಾತ್. ಜರ್ ಕೊಣ್‌ಯಿ ಏಕ್ ನವೊಚ್ ವಾಚ್ಚಿ ಹ್ಯೊ ಕವಿತಾ ವಾಚಿತ್ ತರ್ ಖಂಡಿತ್ ಜಾವ್ನ್ ತೊ ಕೊಂಕ್ಣಿ ಕವಿತೆಚ್ಯಾ ಮೊಗಾರ್ ಪಡ್ತಲೊ. ಮಿಶೆಚಿ ಗಜಾಲ್ ಆಸಾ ತಿ ಆಯ್ಲೆವಾರ್ ಸಬಾರ್ ನವೆ ಕವಿ ಕೊಂಕ್ಣೆಚ್ಯಾ ಬರ್ಯಾ ಫುಡಾರಾಚೆಂ ಕೀರ್ಣ್ ಜಾವ್ನ್ ಉದೆವ್ನ್ ಆಯ್ಲಾತ್. ತಾಂತ್ಲ್ಯಾ ಸಬಾರಾಂಕ್ ಹೊ ಅಪೂರ್ವ್ ಕಾವ್ಯ ಸಂಗ್ರಹ್ 'ಆಯೆರಾಚೊ ಬೂಕ್', ಏಕ್ ರೆಫರೆನ್ಸ್ ಪುಸ್ತಕ್ ಜಾವ್ನ್ ತಾಂಚ್ಯಾ ಫರ್ವ್ವಾ ಬುಕಾಂ ಆಲ್ಕಾರೆಂತ್, ಕೊನ್ಯಾ ಪೆಟೆಂತ್ ವ ಕಾಳ್ಜಾ ಮುಲ್ಯಾಂತ್ ಜಗವ್ನ್ ದವರ್ನ್, ಕೆದ್ನಾಂ ಕೆದ್ನಾಂ ತೊ ಉಗ್ತೊ ಕರುನ್, ಮನ್ಶಾಪಣಾಚಿ, ಕವಿತೆಚಿ ರೂಪ್ ಚಾಕ್ಲೊ ಕವಿತಾ ಸಂಗ್ರಹ್ ಜಾತಲೊ ಹಿ ಮ್ಹಜಿ ದೃಢ್ ಪಾತ್ಯೆಣಿ.

ಕೊಂಕ್ಣಿ ವಾಚ್ಪಾಂಕ್ ಆನಿ ಬರವ್ಪಾಂಕ್ ಏಕ್ ಬರೆಂ ಭವಿಶ್ಯ್ ರೂಪಿತ್ ಕರುಂಕ್ ಆಯ್ಲೆವಾರ್ 'ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ'ಚ್ಯಾ ಕಾರ್ಬಾರ್ಯಾಂನಿ ಜಾತಾ ತಿತ್ತಿ ಬರಿಂ ಕೊಂಕಣಿ ಪುಸ್ತಕಾ ಪ್ರಗಟುಂಚಿ ಜವಾಬ್ದಾರಿ ಘೆತ್ಲ್ಯಾ. ತ್ಯಾಚ್ ಎಕೀನ್ ಶೆವಟಾದ್ವಾರಿಂ ಭೋವ್‌ಚ್ ಆಕರ್ಶಿತ್ ರಿತಿನ್ ವಿನ್ಯಾಸ್ ಕರುನ್ ಹೆಂ ಆಪುರ್ಬಾಯೆಚೆಂ ಪುಸ್ತಕ್ ಪ್ರಗಟೆಲ್ಯಾ ತಾಂಕಾಂಯ್ ಹ್ಯಾ ವೆಳಾ ಶಾಬಾಸ್ಕಿ ಫಾವೊ.

1976 ಇಸ್ವೆಂತ್, ಮ್ಹಜ್ಯಾ ಪಂಚ್ವಿಸಾವ್ಯಾ ಪ್ರಾಯೆರ್, ಹಾಂವೆಂ ಪಯಿಲ್ಲೆ ಪಾಪ್ಲಿಂ ಕೊಡ್ಯಾಳಾಂತ್ ಚಲ್‌ಲ್ಲ್ಯಾ ಅಖಿಲ್ ಭಾರತ್ ಕೊಂಕ್ಣಿ ಸಾಹಿತ್ಯ ಪರಿಷದೆಚ್ಯಾ ಮಾಂಚಿಯೆರ್ ಥಾವ್ನ್ ಸಬಾರ್ ಬಳ್ವಂತ್ ಕೊಂಕ್ಣಿ ಕವಿಂಚೊ ಕವಿತಾ ಆಯ್ಕಲ್ಲೊ, ತಾಂತ್ಲ್ಯಾ ತಾಂತುನ್ ಫಾಮಾದ್ ಗೊಂಯ್ಚ್ಯಾ ಕವಿಂಚೊ. ಹಾಂವ್ ಕವಿ ಆನಿ ಕವಿತೆಚ್ಯಾ ಮೊಗಾರ್ ಪಡ್ಲೊಂ, ಡಜನ್ ಭರ್ ಕವಿತಾ ಲಿಕುನ್ ಕವಿ ಜಾಲ್ಲೊಂ. ಪೂಣ್ ಥೊಡ್ಯಾಚ್ ವರ್ಸಾಂನಿ ಹಾಂವ್ ಆನಿ ಕವಿತಾ ದೊನ್‌ಯಿ ಶೆಳೆಲ್ಲೊ. ಆತಾಂ ಅಪ್ರೂಪ್ ಕೆದ್ನಾಂ ಕೆದ್ನಾಂ ಲಿಕ್ತಾಂ. ಪೂಣ್ ಆಪುಣ್ ಏಕ್ ಕವಿ ಮ್ಹಣ್ ಸಾಂಗುಂಕ್ ಲಜೆತಾಂ. ಅಸಲ್ಯಾ ಫಡಿಯೆ, ಮ್ಹಜ್ಯಾ ತ್ಯಾ ಅಪ್ರೂಪ್ ಕವಿತಾಂಕ್ ಲಾಗುನ್ ಮ್ಹಾಕಾ ಪುಂದ್ರಾ ಕವಿಂ ಮದ್ಲೊ ಎಕ್ಲೊ, ಆಂಡ್ರೊ ಎಲ್. ಡಿಕುನ್ಹಾ ಹಾಣೆಂ ತಾಚ್ಯಾ ಹ್ಯಾ ಆಮೊಲಿಕ್ ಕವಿತಾ ಸಂಗ್ರಹಾಕ್ ಪ್ರಸ್ತಾವನ್ ಬರೊಂವ್ಚೆಂ ಭಾಗ್ ದೀವ್ನ್, ಶೆಳೆಲ್ಲೊ ಸೊರ್ಮುಣಾಂತ್ ಜಳ್ಜಾ ಮ್ಹಾಕಾ, ಉಜ್ವಾಡಾಚಿ ಥಂಡಾಯ್ ದಿಲ್ಯಾ. ತಾಕಾ ಆನಿ ತುಮ್ಕಾಂ ದೇವ್ ಬರೆಂ ಕರುಂ.

ಕೊಂಕ್ಣಿ ಕವಿ ಆನಿ ಕವಿತೆಚೆಂ ನಂದನ್ ಜಾಂವ್.

-ಎಡ್ಡಿ ಸಿಕೇರ್



## ಕವಿ-ಕಾವ್ಯಾ ವಿಶಿಂ...

ಆಪ್ಲ್ಯಾ ಭೊಂವ್ಣಣಿ ಘಡ್ಲ್ಯಾ ಘಡಿತಾಂಕ್ ಖಿಣಾನ್ ಸ್ಪಂದನ್ ಕರ್ಚಿ ಸಂವೇದನ್ ಶೀಳತಾಯ್, ತ್ಯಾ ಘಡಿತಾ ಪಾಟ್ಲ್ಯಾ ಕೊಣಾಯ್ಚೆ ಝಳ್ಕೆಕ್ ಪಡನಾತ್‌ಲ್ಲಾ ಕಾಣಿಯಾಂಕ್ ಉತ್ರಾಂನಿ ಧರ್ಚಿ ಕಲಾ ಆನಿ ಹ್ಯಾ ಕಲೆಂತ್ ಮಿಸ್ಕಾಲ್ಲಿಂ ದಿಸ್ಪಡ್ಲ್ಯಾ ಜಿವಿತಾಂತ್ಲಿಂ ಅದ್ಭುತ್, ಅಪೂರ್ವ ರೂಪಕಾಂ ತಶೆಂಚ್ ರೂಪಕಾಂಕ್ ಬಳ್ಳಂತ್ ಕರ್ಚಿ ದಿಶೆನ್ ವಾಪರ್‌ಲ್ಲೊ ಪ್ರತಿಮಾ ಹೆಂ ಸಕ್ಕಡ್ ಆಂಡ್ಲ್ಯಾಚ್ಯೊ ಕವಿತಾ ವಾಚ್ತಾನಾ ಆಮ್ಕಾ ಕಳನಾಸ್ತಾನಾ ರಾವಾನಾ. ಆಂಡ್ಲ್ಯಾಚ್ಯೊ ಕವಿತಾ ಬಾರ್ಕಾಯೆನ್ ವಾಚುನ್ ಪಳೆಲ್ಯಾರ್ ಎಕ್ಲೊ ಹೀರೊ ಉಟೊನ್ ದಿಸ್ತಾ. ತೊ ಮ್ಹಳ್ಯಾರ್ ಆಜೊ. ಆಜೊ ಆನ್ವೊಗಾಚೊ ಕುಡವ್. ಹ್ಯಾ ಆನ್ವೊಗಾ ಮುಕಾರ್ ಆತಾಂಚೆಂ ಭೆಷ್ವೆಂ! ಸರ್‌ಲ್ಲಾ ಕಾಳಾಕ್, ವರ್ತಮಾನ್ ಕಾಳಾಕ್ ಆನಿ ಪುಡಾರಾಚ್ಯಾ ಕಾಳಾಕ್ ಪ್ರತಿನಿಧಿತ್ ಕರ್ಚಿ ಮನಿಸ್ ಆಜೊ, ಪೂತ್ ಆನಿ ನಾತು ಆಂಡ್ಲ್ಯಾಚ್ಯಾ ಕವಿತೆಂನಿ ಪರ್ತ್ಯಾನ್ ಪರ್ತ್ಯಾನ್ ಯೆತಾತ್. ವರ್ತಮಾನ್ ತಶೆಂ ಪುಡಾರಾಂತ್ಲ್ಯಾ ಕಾಳಾಂಕ್ ಸರ್‌ಲ್ಲಾ ಕಾಳಾಚ್ಯಾ ಸಾಣ್ಯಾರ್ ಸರಾಗ್ ಪಾಜ್ತಾತ್.

- ಮೆಲ್ವಿನ್ ರೊಡಿಗಸ್

ಕವಿ ಆಂಡ್ಲ್ಯೊ ಎಲ್. ಡಿಕುನ್ವಾಚಿ, ನದರ್ 'ವಾಗಾ ನದರ್'. ವಾಗ್ ಗಂಭೀರ್ ಥರಾನ್, ಸುಕ್ಷಿಮಾಯೆನ್ ಭೊಂವಾರಿಂಚೊ ಗಜಾಲಿ ಪಳೆತಾ. ಉಪ್ರಾಂತ್ ಎಕೆ ಸಂಗಿಚೆರ್ ಗುಮಾನ್ ದಿತಾ, ಉಪ್ರಾಂತ್ ತ್ಯಾ ಮೊನ್ವಾತಿಕ್ ತೊ ಗ್ರಾಶಿತಾ. ಕವಿ ಆಂಡ್ಲ್ಯೊ ಸಮಾಜೆಂತ್ಲ್ಯಾ ಸರ್ವ್ ಗಜಾಲಿಂಚೆರ್ ಆಪ್ಲಿ ದೀಷ್ಟ್ ಚರಯ್ತಾ. ದಾಕ್ಲ್ಯಾಕ್ ಸಂಸ್ಕೃತೆಚಿ ಬದ್ಲಾವಣ್, ಮನ್ಶಾ ಸಂಬಂಧ್, ಮನ್ಶಾಂಚೆ ಗೂಣ್-ಆವೃಣ್, ಪ್ರಕೃತಿಚಿ ಪರಿಗತ್, ಸಮಾಜೆಂತ್ಲೆ ಚಾಲ್ತೆ ಸಮಸ್ಯೆ ಆನಿ ದೇವ್-ಮನ್ಶಾ ಸಂಬಂಧ್ ಅನಿ ಹೆರ್. ಹ್ಯಾ ಕವಿತೆಂತ್ ಮನ್ಶಾ ಶಾಸ್ತಿರ್, ಸಮಾಜ್ ಶಾಸ್ತಿರ್ ಅನಿ ದೇವ್ ಶಾಸ್ತಿರಾ ಸವೆಂ ತತ್ವ್ ಶಾಸ್ತಿರ್ ಆಸಾ. ಹ್ಯಾ ಸರ್ವ್ ಶಾಸ್ತಿರಾಂ ಮಧೆಂ ಮನ್ಶಾಚಿ ಕಾಳ್ಜಾಚಿ ಗಾಜ್ ಆಯ್ಕತಾ. ಸಾಂಸ್ಕೃತಿಕ್ ಆನಿ ಸಾಮಾಜಿಕ್ ಬದ್ಲಾವಣಾ (ಆಯೆರಾಚೊ ಬೂಕ್) ಥಂಯ್ ಖೊಬ್ ಬೆಜಾರಾಯ್, ಹುಳ್ವಳೆ, ಕಳ್ವಳೆ, ತಳ್ವಳೆ ದಿಸ್ತಾತ್.

ಬದ್ಲಾವಣ್ ಜಾಯ್ತೆ. ಬದ್ಲಾವಣ್ ಮನ್ಶಾಕುಳಾಚ್ಯಾ ಬರ್ಯಾಕ್ ಮ್ಹಳ್ಳೊ ಆತ್ಮೆಗ್ ಆನಿ ಭರ್ವಸೊ ಚಡಾವತ್ ಕವನಾಂನಿ ಝಳ್ಕಾತಾ. ಕವಿ ಆಂಡ್ಲ್ಯಾಚಿ ವಿಶಿಶ್ವತಾ, ಉತ್ರಾಂನಿ ರುಪ್ಣಿಂ ಪಿಂತ್ರಾಂವ್ಣಿಂ. ದಾಖ್ಲ್ಯಾಕ್, ದೋಗ್ ತಾಂಡಲಿ, ಉಜೊ ಪುಂಕ್ತಲೆ, ಕುತಿಯೆಕ್ ಆಂಕರ್, ಲಾಂಬ್ ಇರ್, ಮಟ್ವೊ ಸಾರ್ಣಿ ಕುಂಟೊ ಆನಿ ಹೆರ್. ಕವಿತಾ ವಾಚುನ್ ದೊಳೆ ಧಾಂಪ್ತಾನಾ ರುಪ್ಣಿಂ ಮತಿ ಪಡ್ವಾರ್ ಉದೆವ್ನ್ ಯೆತಾತ್ ಅನಿ ಕವಿತಾ ಜೀವ್ ಜೊಡ್ತಾ. ಜಿಣಿ ಕಾಣಿ ಜಾತಾ. 'ಅಂದ್ರಾಮಾಚೆ ವಿಚಾರ್', ಕೊಂಕ್ಣಿ ಕಾವ್ಯ ಸಾಹಿತ್ಯಾಂತ್ ಎಕ್ ವಿಶಿಶ್ವ್ ಪ್ರಯೋಗ್ ಮ್ಹಳ್ಯಾರ್ ಚೂಕ್ ಜಾಂವ್ಣಿನಾ. ಅಂದ್ರಾಮಾಚೆ 'ವಾಗಾ ನದರ್' ಆನಿಕ್ಯೆ ತ್ರೀಕ್ಲೆ ಜಾಂವ್ ಮ್ಹಣ್ ಅಶೆತಾಂ ಆನಿ ಮಾಗ್ತಾಂ.

-ಮಾ. ಚೊಕಿಮ್ ಫೆರ್ನಾಂಡಿಸ್

ಹಾಂವೆಂ ಆಂಧ್ರ್ಯಾ ಡಿಕ್ಟನರಿಚಿ ಕವಿತಾ ಪಯ್ಲೆ ಪಾವ್ಲಿ ಆಯಕಲ್ಲೊ ಜೂನ್ 13, 2010 ತಾರಿಕೆಕ್ ವಿಶ್ವ ಕೊಂಕಣಿ ಕೇಂದ್ರಾಂತ್ ಚಲ್ಲೆ ಬಾಕಿಬಾಬ್ ಬೊರ್ಕರಾಚೆ ಜಲ್ಮ್ ಶತಾಬ್ದಿ ಕಾರ್ಯಕ್ರಮಾಂತ್. ಕವಿತಾ ಟ್ರಸ್ಟ್‌ಯ್ ಹ್ಯಾ ಸುವಾಳ್ಯಾಂತ್ ಭಾಗಿ ಆಶಿಲ್ಲಿ. ಆಂಧ್ರ್ಯಾನ್ ತಾಚ್ಯಾ ಖರಸ್ ತಾಳ್ಯಾನ್ 'ಬಾಂಯ್' ಮ್ಹಳ್ಳಿ ಕವಿತಾ ವಾಚ್ಲಿ. ತಾಚೊ ತಾಳೊ ಮ್ಹಾಕಾ ಆಪ್ಯಾಯ್‌ಮಾನ್ ಲಾಗ್ಲೊ ಆನಿ ತ್ಯಾ ಬಾಂಯ್ಚ್ಯಾ ಗುಂಡಾಯೆಂತ್ ಹಾಂವೆಂ ಮ್ಹಾಕಾಚ್ ಹೊಗ್ಡಾವ್ನ್ ಘೆತ್ಲೆ. ತ್ಯಾ ಪರಾಂತ್ ಆಂಧ್ರ್ಯಾಚ್ಯಾ ಹರ್ಯೆಕ್ ಕವಿತೆನ್ ಮ್ಹಾಕಾ ವಿಶೇಷ್ ರಿತಿನ್ ಅಸ್ವಸ್ತ್ ಕೆಲ್ಲಾ. ಹ್ಯಾ ಬುಕಾಂತ್ಲೊಯ್ ಸಬಾರ್ ಕವಿತಾ ವಾಚ್ತಾ ವಾಚ್ತಾನಾ ಹೃದಯಾಕ್ ಪಾಂಗ್ತೂಣ್ ಕಶೆಂ ಸುತು ಘಾಲ್ನ್ ಪೊಟ್ಲೊನ್ ಧರ್ತಾತ್. ಆನಿ ಪರತ್ ಪರತ್ ವಾಚೂಕ್ ವತಾಯ್ ಕರ್ತಾತ್.

-ಗುರು ಬಾಳಿಗಾ



# ಬದ್ಲಾವಣೆಚ್ಯಾ ಧುಳಿಂತ್ಲ್ಯಾನ್ ಮನ್ಶಾಪಣಾಚಿಂ ಸೊಧ್ನಾಂ

1984 ಇಸ್ವೆಂತ್ ಹಾಂವೆಂ ಲಿಕ್‌ಲ್ಲ್ಯಾ 'ಮಹಿಮಾ' ನಾಂವಾಚ್ಯಾ ಮ್ಹಜ್ಯಾ ಪಯ್ಲ್ಯಾ ಕವಿತೆಂತ್ಲ್ಯೊ ದೋನ್ ಪೊಳಿ ಅಶ್ಯೊ ಆಸಾತ್:

"ಸುಕ್ಲ್ಯಾ ಭಯ್ಣಿಂಚೊ ರಂಗೀತ್ ತಾಳೊ ವ್ಹಾಳೊಂಕ್ ಲಾಗ್ಲೊ ರುಕಾ ಫಾಂಟ್ಯಾಂನಿ ಸಂತೊಸಾನ್ ನಾಚ್ಲೊ ಪಾಚ್ಲೊ ಮೊಳೊ ರೈತಾ ಭಾವಾಂಚ್ಯಾ ಜಿವಾಳ್ ಗಾಣಾಂನಿ..." ಆತಾಂ ತೀಸ್ ವರ್ರಾಂ ಉಪ್ರಾಂತ್ ಹಾಂವೆಂ ಬರಯಿಲ್ಲ್ಯಾ 'ಕೆದ್ನಾ ಯೆತಾಯ್ ಹೆವ್ನಿನ್' ಕವಿತೆಂತ್ಲ್ಯೊ ದೋನ್ ಪೊಳಿ:

"ಆಜ್ ಸಿಮಿಟೆಚೆಂ ಧಾರುಣ್ ಧಾಂಪಾಣ್, ಉಜ್ವಾಡ್ ಚಿಂಪುನ್ ಕಾಡ್ಚಿ ಕಾಳ್ಜಾಣ್ ಸರ್ವ್ ಗಯ್ತೆಂ ಗಯ್ತೆಂ ಸಯ್‌ಭಯ್ ಭೊಂವಾರ್, ಝರ್ ಜಿರೊನ್ ನಿತ್ರಾಣ್"

ತೀಸ್ ವರ್ರಾಂ ಅದಿಂ ದಿಸ್‌ಲ್ಲೆಂ ಮೊಳಾಬ್ ಆಜ್‌ಯಿ ತಶೆಂಚ್ ಆಸಾ. ಸುರ್ಯೊ ಆಜ್‌ಯ್ ಉಜ್ವಾಡ್ ಫಾಂಕ್ತಾ. ನಕ್ತಿರಾಂ ಆಜ್‌ಯಿ ಜಿಳ್ಳಿಲ್ತಾತ್. ಫಾಂತ್ಯಾರ್ ಆಜ್‌ಯಿ ಧೊವಾ ಪಾವ್ಸ್ ದೆಂವ್ತಾ. ಪೂಣ್ ಸಂಸಾರ್ ಬದಲ್ತಾ. ಮನ್ಶಾನ್ ಬದ್ಲಿಲಾ. ಹಾಂವ್‌ಯಿ ಬದಲ್ತಾಂ. ಮ್ಹಜಿ ಕವಿತಾಯ್ ಬದಲ್ಲ್ಯಾ ಸಂಭ್ರಮಿಕ್ ಭಾವಗಿತಾಂ ಸಾಂಡುನ್ ಆಜ್ ಮ್ಹಜಿ ಕವಿತಾ ವಾಸ್ತವಿಕತೆಕ್ ಫುಡ್ ಕರ್ನ್ ರಾವ್ಲ್ಯಾ. ಹಾಂವೆಂ ಸುಕ್ಲ್ಯಾ ಭಯ್ಣಿಂಚೊ ರಂಗೀತ್ ತಾಳೊ ಆಯ್ಕಲ್ಲ್ಯಾ ಶೆತಾಂತ್ ಆಜ್ ಕೊಂಕ್ರಿಟ್ ಭರ್ಲ್ಯಾ. ಶೆತಾಂತ್ ಭಾತಾಂ ಪಂಡಿಯೊ ಘೆವ್ನ್ ಗಾಣಾಂ ಗಾವ್ನ್ ಆಸ್‌ಲ್ಲ್ಯಾ ಆಳಾಂಚಿಂ ಬಾಳಾಂ ಆಜ್ ಕಟೊಣಾಂಕ್ ಇಟೆ ವ್ಹಾವಯ್ತಾತ್. ಮ್ಹಜ್ಯಾ "ವ್ಹಳೊ ವ್ಹಳೊ ವ್ಹಳ್ ವ್ಹಾಳ್" ಕಾವ್ಯಾ ಪುಂಜ್ಯಾಕ್ ಪ್ರೇರಣ್ ಜಾಲ್ಲ್ಯಾ ಕಿನ್ನಿಕಂಬ್ಳಾಚ್ಯಾ ವ್ಹಾಳ್ಕಾಕ್ ಕಾಟ್ ಬಾಂದುನ್ ಗಳೊ ಚಿಡ್ಡಿಲಾ ಆನಿ ತೊ ಸುಕೊನ್ ಮೆಲಾ. ಆನಿ ಹಾಂ! ಆಂದ್ರಾಮಾಯಿ ಆಜ್ ಕಿನ್ನಿಕಂಬ್ಳಾ ಥಾವ್ನ್ ಚುಕೊನ್ ಗೆಲಾ ಆನಿ ಇಜಯಾಂತ್ ಬಿಡಾರ್ ಕರ್ನ್ ರಾವ್ಲಾ!

1983 ಇಸ್ವೆಂತ್ ಹಾಂವೆಂ ಕೊಂಕ್ಣೆಂತ್ ಬರಂವ್ಕ್ ಸುರು ಕೆಲ್ಲೆಂ ತರಾಯಿ, ಮ್ಹಜಿ ಪಯ್ಲಿ ಕವಿತಾ "ಮಹಿಮಾ" ಹಾಂವೆಂ 1984 ವರ್ರಾ ಬರಯಿಲ್ಲಿ. (ತಿ ಕವಿತಾ ಹಾಂವೆಂ ಹ್ಯಾ ಪುಸ್ತಕಾಂತ್ ಆಸಾ ತಶಿ ಪರ್ಗಟ್ ಕೆಲ್ಯಾ). ವೀಸ್ ವರ್ರಾಂ ಉಪ್ರಾಂತ್ ಮ್ಹಜೆಂ ಪಯ್ಲೆಂ ಕವಿತಾ ಪುಸ್ತಕ್ 'ವ್ಹಳೊ ವ್ಹಳೊ ವ್ಹಾಳ್ ವ್ಹಾಳ್' 2004 ಇಸ್ವೆಂತ್ ಮಾನೆಸ್ತ್ ವಲ್ಲಿ ಕ್ವಾಡ್ರಸಾಚ್ಯಾ 'ಆಶಾವಾದಿ' ಪ್ರಕಾಶನಾ ಮುಖಾಂತ್ ಪರ್ಗಟ್ ಜಾಲ್ಲೆಂ. ನೋವ್ ವರ್ರಾಂ ಉಪ್ರಾಂತ್, ಆದ್ಲ್ಯಾ ವರ್ರಾ ಮ್ಹಜೆಂ 'ಅಂಜುರಾಚೆಂ ಪಾನ್' ಕವಿತಾ ಟ್ರಸ್ಟಾನ್ ಪರ್ಗಟ್ ಕೆಲೆಂ. ಆತಾಂ ಎಕಾಚ್ ವರ್ರಾ ಭಿತರ್ ಮ್ಹಜೊ 'ಆಯೆರಾಚೊ ಬೂಕ್' ಕವಿತಾ ಪುಂಜೊ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ ಪರ್ಗಟ್ ಕರ್ನ್ ಆಸಾ.

ಪಾಟ್ಲ್ಯಾ ದೋನ್ ತೀನ್ ವರ್ರಾಂನಿ ಕಾವ್ಯಾಳ್ ಸ್ಪೂರ್ತಿನ್ ಮ್ಹಜೆಂ ಭಿತರ್ ಕರ್ಚೊ ಅಜ್ಯಾಪಾಂನಿ ಮ್ಹಾಕಾಚ್ ವಿಜ್ಞೆತ್ ಕರ್ನ್ ಸೊಡ್ಲಾಂ. ಎಕಾ ಕವಿನ್ ಸಮಾಜಿ ಥಾವ್ನ್‌ಚ್ ಆನ್ಭೊಗ್ ಜೊಡ್ಲೊ. ಹೊ ಆನ್ಭೊಗ್ ಕವಿ ಭಿತರ್, ತಾಚೆ ವಿಚಾರ್, ವಿಶ್ವಾಸ್ ಆನಿ

ಪ್ರತಿಕ್ರಿಯೆ ಸರಿ ಜಾವ್ನ್ ರುಪಾಂತರ್ ಜಾವ್ನ್ ನವೆಂ ರಚನ್ ಜಾವ್ನ್ ಕಾವ್ಯಾ ರುಪಾರ್ ಭುಂಯ್ ಪಡ್ತಾ. ಹ್ಯಾ ಪುಸ್ತಕಾಂತ್ಲಿಂ ಚಡಾವತ್ ಕವಿತಾ ಪಾಟ್ಲ್ಯಾ ದೋನ್ ವರ್ಸಾಂಚ್ಯಾ ಆಸ್ಕೊಗಾಂತ್ಲಿಂ. ಥೊಡಿಂ ಕವಿತಾಂ ಆಯ್ಲೆವಾರ್ ಘಡ್ಲಲ್ಯಾ ಸಂಗ್ರಿಚ್ಯಾ ಪ್ರೇರಣಾನ್ ಕಿರ್ಲಾಂ ಆಸಾತ್. ಸ ವರ್ಸಾಂಚೊ ತಿಮ್ಮಣ್ಣಾ ನಳಾ ಬಾಂಯ್ತ್ ವಳ್ವಳ್ತಾನಾ ಮ್ಹಜ್ಯಾ ಕವಿತೆನ್ ತಾಚ್ಯಾ ಫಿಂರೋಣೆಕ್ ತಾಳೊ ದಿಲಾ. ಕಸಪ್ಪಿ ಕಸಬಾಕ್ ದಿಲ್ಲಿ ಫಾಶಿ ಶಿಕ್ಷಾ ಸಂಭ್ರಮುಂಕ್ ಲೋಕ್ ಪಟಾಕಿ ಪುಟಯ್ತಾನಾ ಅಮಿನಾಚ್ಯಾ ಮತಿಂತ್ಲ್ಯಾ ಆಕ್ಲಾಸಾಂಕ್ ಮ್ಹಜ್ಯಾ ಭಿತರ್ಲ್ಯಾ ಕವಿನ್ ಉತ್ರಾಂ ದಿಲ್ಯಾಂತ್. ಸೌಜನ್ಯಾಚೆರ್ ಬಲಾತ್ಕಾರ್ ಘಡ್ತಾನಾ ಮೊನೆ ಜಾವ್ನ್ ಪಳೆಂವ್ಚ್ಯಾ ರುಕಾಂಚ್ಯಾ ಅಟೆವಿಟ್ಕಾಂಕ್ ಮ್ಹಜ್ಯಾ ಕವಿತೆನ್ ಸಬ್ದ್ ಬಸಯ್ಲ್ಯಾತ್. ಅತ್ಯಾಚಾರಾಚೊ ಖಬ್ರೊ ವಾಚುನ್ ಆಪ್ಲ್ಯಾ ಬಾಪಯ್ ಥಂಯ್ಚ್ ಭರ್ವಸೊ ಸಾಂಡ್ಲಲ್ಯಾ ಚೆಡುಂ ಬಾಳಾಚ್ಯಾ ಭೊಗ್ಲಾಂ ಥಂಯ್ ಮ್ಹಜಿ ಕವಿತಾ ಕಳ್ವಳ್ಳ್ಯಾ ತೀವ್ರ ವೆಗಾನ್ ಜಾಂವ್ಚ್ಯಾ ಬದ್ಲಾವಣೆ ಥಾವ್ನ್ ಉಟ್ಚ್ಯಾ ಧುಳಿನ್ ಆಜ್ ಮನ್ಶಾಚೆ ದೊಳೆ ಗಯ್ತೆ ಕರ್ತಾನಾ, ಕವಿತಾ ಮ್ಹಜಿ ಜಾಗಿ ಜಾವ್ನ್ ಬದ್ಲಲ್ಯಾ ವ್ಯವಸ್ಥೆಕ್ ಮುಖಾಮುಖಿ ಕರ್ನ್ ರಾವ್ಲಾ.

ಆಮ್ಚೆ ಮ್ಹಾಲ್ಗಡ್ಯಾಂನಿ ಆಮ್ಚಿ ಅಸ್ತಿತಾಯ್ ಉಬಾರ್ನ್ ಧರ್ಚಿ ಭಾಸ್ ಆನಿ ಗ್ರೇಸ್ತ್ ಸಂಸ್ಕೃತಿ ಏಕ್ ವರ್ತೆಂ ದಾಯ್ಜ್ ಜಾವ್ನ್ ಆಮ್ಕಾಂ ಪಾಶಾರ್ ಕೆಲ್ಯಾ. ತಶೆಂಚ್ ತಾಣಿಂ ಬೆಳೆಂ ಪಿಕಯಿಲ್ಲಿ ಭುಮಿ ಆನಿ ಆಸ್ತ್ ಬದಿಕ್ ಆಯ್ಲ್ಯಾ ಪಿಳ್ಗೆಕ್ ಪಾಶಾರ್ ಕೆಲ್ಯಾ. ಆತಾಂಚಿ ಪಿಳ್ಗಿ ಮುಖ್ಯಾ ಪಿಳ್ಗೆಕ್ ಕಿತೆಂ ಪಾಶಾರ್ ಕರಿತ್? ಮ್ಹಾಲ್ಗಡ್ಯಾಂನಿ ಪಾಶಾರ್ ಕೆಲ್ಯಾ ದಾಯ್ಜಾಕ್ ಚಡಿತ್ ಕುಡ್ಡುನ್ ಮುಖ್ಯಾ ಪಿಳ್ಗೆಕ್ ಪಾಶಾರ್ ಕರ್ಚೊ ಆಮ್ಚೊ ಕಾಯ್ದೊ ಆಮಿ ಪಾಳುನ್ ಆಸಾಂವ್‌ಗಿ? ಆಮ್ಚ್ಯಾ ಪುರ್ವಜಾಂಚೆಂ ರೀಣ್ ಆಮಿ ಫಾರಿಕ್ ಕರುಂಕ್ ಸಕ್ತಾಂವ್‌ಗಿ? ಅಸಲ್ಯಾ ಚಿಂತ್ನಾಕ್ ಈಟ್ ಜಾವ್ನ್ ಮ್ಹಜ್ಯಾ ಕಾವ್ಯಾಂ ಪುಂಜ್ಯಾಕ್ “ಆಯೆರಾಚೊ ಬೂಕ್” ಮ್ಹಣ್ ಪೊಲಾಯ್ಲಾಂ.

ಮ್ಹಜ್ಯೊ ಕವಿತಾ ಸ್ವೀಕಾರ್ ಕರ್ನ್, ಸಂತೊಸ್ ಆನಿ ಉಮೆದ್ ಜೋಡ್ನ್ ಮ್ಹಜಿ ಉರ್ಬಾ ವಾಡಯಿಲ್ಲ್ಯಾ ಸರ್ವ್ ಕಾವ್ಯ ರಸಿಕಾಂಕ್ ಮ್ಹಜಿ ವಂದನ್. ಹೆಂ ಪುಸ್ತಕ್ ಪರ್ಗಟ್ ಕರುಂಕ್ ಮುಖಾರ್ ಆಯಿಲ್ಲ್ಯಾ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿಚೊ ಅಧ್ಯಕ್ಷ ಮಾನೆಸ್ತ್ ರೊಯ್ ಕ್ಯಾಸ್ತೆಲಿನೊ ಆನಿ ರಿಜಿಸ್ಟ್ರಾರ್ ಡಾ. ಬಿ. ದೇವದಾಸ ಪೈ ಹಾಂಚೊ ಹಾಂವ್ ಉಪ್ಕಾರ್ ಬಾವುಡ್ತಾಂ. ಹ್ಯಾ ಪುಸ್ತಕಾ ಪಾಟ್ಲ್ಯಾನ್ ವಾವ್ರ್ ದಿಲ್ಲ್ಯಾ ಸರ್ವ್ ಕಾರ್ಬಾರ್ಯಾಂಕ್, ಪ್ರಸ್ತಾವನಾಚಿಂ ಉತ್ರಾಂ ಬರಯಿಲ್ಲ್ಯಾ ಮೊಗಾಳ್ ಎಡ್ಡಿ ಸಿಕೇರಿಕ್, ಕೊಂಕ್ಣಿ ಕವಿತೆಚೊ ಭೊಂವಾರ್ ಜಿವಾಳ್ ದವರುಂಕ್ ಹರ್ ಪ್ರಯತ್ನ್ ಕರ್ಚೊ ಕೊಂಕ್ಣಿಚೊ ಮ್ಹಾನ್ ಕವಿ ಮೆಲ್ವಿನ್ ರೊಡ್ರಿಗಸ್‌ಸಾಕ್, ಮ್ಹಜ್ಯೊ ಕವಿತಾ ಪರ್ಗಟ್ ಕೆಲ್ಲ್ಯಾ ಸರ್ವ್ ಕೊಂಕ್ಣಿ ಪತ್ರಾಂ ಆನಿ ಜಾಳಿಜಾಗ್ಯಾಂಚ್ಯಾ ಸಂಪಾದಕಾಂಕ್ ಹಾಂವ್ ರಿಣ್ಕಾರಿ ಉತ್ತರೊಂ. ದೊಳ್ಯಾಂಕ್ ದಿಸ್ಚ್ಯಾ ಆನಿ ದಿಸಾನಾತ್‌ಲ್ಲೆ ಸಂಗಿಂಚಿ ಗುಂಡಾಯ್ ಪಳೆಂವ್ಚಿ ಅಂತರ್‌ಗಿನ್ಯಾನ್ ಫಾವೊ ಕೆಲ್ಲ್ಯಾ ಸರ್ವೆಸ್ಪರಾಕ್ ಖಾಲ್ತಾಪಣಾನ್ ಅರ್ಗಾಂ ದಿತಾಂ.

- ಆಂಡ್ರೊ ಎಲ್. ಡಿಕುನ್ಹಾ

(9980202153)



ಶಾಳೆನಿ ಕೊಂಕ್ಷಿ ಹಾಡುಂಕ್ ವಾವುರ್ದೆಲ್ಯಾ ಸರ್ವ್ ವಾವ್ರಾಡ್ಯಾಂಕ್ ಆನಿ  
ಹ್ಯಾ ಆಂದೋಲನಾಂತ್ ಖಿಳ್ತೆ ನಾಸ್ತಾಂ ವಾವುರ್ದೊ ಮ್ಹಜೊ ಮಿತ್ರ್ ವಿತೊರಿ, ಕಾರ್ಕಳ್  
ಹಾಂಕಾಂ ಹೊ ಕವಿತಾ ಪುಂಜೊ ಅಭಿಮಾನಾನ್ ಅರ್ಪಿತಾಂ.

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ  
2014-17 ಆವ್ದೆಚಿ ಅಧ್ಯಕ್ಷ ಆನಿ ಸಾಂದೆ

ಅಧ್ಯಕ್ಷ:

ಶ್ರೀ ರೋಯ್ ಕ್ಯಾಸ್ತೆಲಿನೊ, ಮಂಗಳೂರು

ಸಾಂದೆ:

ಶ್ರೀ ಅಶೋಕ್ ಕಾಸರಕೋಡು ಹೊನ್ನಾವರ್, ಡಾ. ಚೇತನ ಎಸ್. ನಾಯಕ್ ಧಾರವಾಡ್, ಶ್ರೀ ಕಮಲಾಕ್ಷಿ ಶೇಟ್ ಉಡುಪಿ, ಶ್ರೀ ಶೇಖರ ಗೌಡ ಬಜ್ಜಿ, ಶ್ರೀ ಜಯರಾಮ್ ಸಿದ್ದಿ ಯಲ್ಲಾಪುರ್, ಡಾ. ಅರವಿಂದ ಶ್ಯಾನಭಾಗ ಬಿಜಾಪುರ್, ಶ್ರೀ ಎಮ್. ಎಮ್. ಮೀರನ್ ಬೈಂದೂರ್, ಶ್ರೀಮತಿ ಮಮತಾ ಕಾಮತ್ ಮೈಸೂರ್, ಡಾ. ವಾರಿಜಾ ನಿರ್ಬೈಲ್ ಬಂಟ್ವಾಳ್, ಶ್ರೀ ಯಾಕೂಬ್ ಅಹ್ಮದ್‌ಜೀ ಶೀರೂರ್, ಶ್ರೀ ಕೆ. ದೇವದಾಸ್ ಪೈ ಮಂಗಳೂರ್, ಶ್ರೀ ಲೋರೆನ್ಸ್ ಡಿಸೋಜಾ ವಾಮಂಜೂರ್, ಶ್ರೀ ಲುಲ್ಲುಸ್ ಕುಟಿನ್ಡಾ ಬೆಂಗಳೂರು.

ಅಧಿಕಾರಿ ವರ್ಗ:

ನಿರ್ದೇಶಕಾಚೊ ಪ್ರತಿನಿಧಿ: ಶ್ರೀ ಬಲವಂತ್‌ರಾವ್ ಪಾಟೀಲ್, ಬೆಂಗಳೂರು  
ರಿಜಿಸ್ಟ್ರಾರ್: ಡಾ. ಬಿ. ದೇವದಾಸ್ ಪೈ  
ಅರ್ಥ ಸದಸ್ಯ: ಶ್ರೀ ಚಂದ್ರಹಾಸ್ ರೈ, ಮಂಗಳೂರು

# ಆಯಿರಾಚ್ಯಾ ಬುಕಾಂತ್...

ಆಯಿರಾಚೊ ಬೂಕ್ / 01
ಜೊವ್ವಾ ಲೆರ್ ತಾಂದು / 02
ದೋಗ್ ತಾಂಡೆಲ / 03
ಬದಲ್ಲ್ಯಾ ಸಂಸ್ಕೃತಿ / 04
ಅಮಿ ಧುಳಿಂ ಮನ್ಶಾಂ / 05
ಅವಾಜಾಂಜಿ ಅವಯ್ / 06
ತಿಮ್ಮಣ್ಣಾ / 07
ತ್ಯಾ ಧೊಲಂತ್ / 09
ಅಮಿ ಮೊನೆ ನಾಕ್ಚಿ / 10
ಅಮಿನಾಜೆ ಅಕ್ಲಾನ್ / 11
ಫರ್ಮಾಣ್ / 13
ಫಕಿತ್ / 14
ಸರ್ಜಲಿ / 15
ನಾಂವ್ ನಾತ್‌ಲಿಲ್ಲೊ ಎಕ್ವಟ್ / 16
ಅಫ್ಜಾರ್ / 17
ಉಬೆಂ ಪಾನ್ / 18
ಬರಯ್ಣಾತ್‌ಲ್ಲ ಕಾಣಿ / 19
ಮೊಟ್ / 20
ಕಣ್ಣಿ ಮೊಲೆತಾನಾ / 21
ಅವ್ಡ್ / 23
ಅಂಖ್ಲಾ ಫಕಿ / 24
ಲಾಂಬ್ ಹಿರಾಂಜಿ / 25
ಪಾವ್ಲ್ಯಾಚೊ ಶಿಣ್ / 26
ಮರ್ಯಾದೆಂ ರ್ಹುಜ್ / 27
ಉಜೊ ಪುಂಕ್ತಲೆ / 28
ತುಂ ಖಂಯ್ಪರ್ ಅನಾಯ್? / 29



ವ್ಹಾಜಪ್ ಥಾಂಬ್ಲ್ಯಾ ಉಪ್ರಾಂತ್ / 30
ಅಂತರಾಜೆಂ ರೀತ್ / 31
ವೇಳ್ ನಾ / 33
ಲೋಕ್ ಕಲ್ಯಾಣ್ / 34
ಮಾಸೂಮ್ ಜಿವಿತ್ / 35
ನಿರಾಶ್ರಿತ್ / 36
ದೊರಾ ಭಾಯ್ರ್ ತಿಕ್ತಾನಾ / 37
ತಾನ್ / 38
ತಾಜೆ ರೆಂವೆ ಕಣ್ / 39
ಆಟ್ ಭಾರಿ / 40
ಬದ್ಲಾನಾತ್‌ಲ್ಲಂ / 41
ಆಮಿ ದಾವಿದಾಚ್ಯಾ ಕುಳಯೆಜೆ / 42
ಖುರ್ಸಾಂವ್ಚೆಂ ಯೋಜನ್ / 43
ದಾವೊ ಪೊಲೊ / 45
ಪಾಟ್ಲೆಂ ದಾರ್ / 46
ನಿದೆ ನಿದೆ ಘೆವಾ / 47
ಭಾನ್ ನಾತ್‌ಲ್ಲೊ / 48
ಹಾಂವ್ ನಗ್ಡೊಜ್ ಬದಲೊಂ / 49
ನಾದ್ / 50
ಮಹಿಮಾ / 51
ದಿವ್ವಾ ಪಾಟ್ಲೊನ್ / 52
ಮಾಡ್ ಆನಿ ಮೂಳ್ / 53
ತೆಂಕುನ್ ರಾವ್ಲಾಂ / 54
ಎಕ್ಸುರೊ / 55
ಕೆದ್ನಾ ಯೆತಾಯ್ ಹೆಬ್ಬಿನ್? / 56
ತೊ ಆವಾಜ್ / 57
ಸುರ್ಯಾಕ್ ತಾಪ್ ಆಯ್ಲೊರ್? / 58
ಉದ್ತಾ ನಕ್ ಆನಿ ಖೊಡ್ಯಾರೊ / 59
ತಾಯ್ಕುಟೊ / 61
ಕುತಿಯೆಕ್ ಅಂಕರ್ / 63
ಅಂದ್ರಾಮಾಜೆ ವಿ-ಜಾರ್ / 64
ಥೆಂಬೆ / 70

## ಆಯರಾಚೊ ಬೂಕ್

ಆಜೊ ಸರ್ಲ್ಯಾ ಉಪ್ರಾಂತ್  
ವಾಂಟಿ ಕರುಂಕ್ ಆಸ್ತ್ ಜಾಗೊ  
ಉಸ್ತಲಿ ರಿಕಾರ್ಡಾಂಚಿ ಪೆಟ್

ರಿಕಾರ್ಡಾಂ ಮದೆಂ ಸಾಂಪ್ದಾಲೊ  
ನಿಮಾಣ್ಯಾ ಪುತಾಚ್ಯಾ ಲಗ್ನಾಚೊ  
ಆಯರಾಚೊ ಬೂಕ್ ಪುರ್ಗಲ್ಲೊ  
ಅಲ್ತಾರಿ ಕುಡಾ ಥಾವ್ನ್ ಉಡಯಿಲ್ಲೊ  
ಆಂಗ್ಲಾಂತ್ ಉದಾರೊಚ್ ಪಡ್ಲೊ!

ಪಿಂಜುನ್ ಮುಡ್ಡುನ್ ಮಜೆನ್ ಖೆಳ್ಳಿಂ  
ಮೊರ್ನಾಕ್ ಪಾವ್ಲಿಂ ಇಂಗ್ಲಿಷ್ ನಾತ್ರಾಂ  
ಮಾಜ್ವೊನ್ ಗೆಲಿಂ ನಾಂವಾಂ ಉತ್ರಾಂ  
ಫಾಸ್ಕೊನ್ ಉಬ್ಲಿಂ ಪಿಂಜ್ಲಿಂ ಪಾನಾಂ  
ಬದ್ಲಲ್ಲ್ಯಾ ಸಂಸ್ಕೃತೆಚ್ಯಾ ವಾರ್ಯಾಕ್...

ಆಜೊ ಸರ್ಲ್ಯಾ  
ಬಾಕಿಚ್ ಉರ್ಲಾ ವರ್ಸಾಂ ವರ್ಸಾಂಚೊ  
ಆಯರ್ ಸಂಬಂಧಾಂಚೊ  
ಆಯರ್ ಪುರ್ವಜಾಂಚ್ಯಾ ಋಣಾಚೊ  
ಖಿಂತ್ಚ್ ನಾ ಫಾರಿಕ್ ಕರ್ಚಿ  
ವ್ಯಾಪಾರಿಸ್ತ್ ಪುತಾಂಕ್!

## ಚೊವ್ವಾ ಶೆರ್ ತಾಂದು

ದುಜಾಮಾಚ್ಯಾ ಕುಟ್ಮಾಚ್ಯಾ  
ಮಿಸಾಂವಾಚ್ಯಾ ಚಿಲಾಂತ್ ಆಜ್  
ಚೊವ್ವಾ ಶೆರ್ ತಾಂದು

ಹರ್ಯೆಕಾ ಸನ್ವಾರಾ ಏಕ್ ಪಾವ್ ತಾಂದು  
ಮಿಸಾಂವಾಚ್ಯಾ ಚಿಲಾಂತ್ ತಾಣಿಂ ಪೊತ್ಲಾ  
ತ್ಯಾಗಾಚ್ಯಾ ಕಾಣಿಕೆಚೆಂ ಚೀಲ್ ಭರ್ಲಾಂ

ಆಜ್ ಹಾತ್ ಮೊಡ್ಲೆ ಥಳಾಕ್ ಫಾಲ್ಸ್  
ನಿಮಾಣೊ ಪಾವ್ ತಾಂದು ಪುಸುನ್ ಆರಾಯ್ತಾನಾ  
ದೋನ್ ದುಖಾಂ ಮೇರಿಬಾಯೆಚಿಂ ತಾಂದ್ಚಾ ಸಾರ್ಕಿಂ  
ದೊಳ್ಯಾಂತ್ಲಾನ್ ಸುಟೊನ್ ಖಾಡ್ಲೆ ಥಾವ್ನ್ ಗಳುನ್  
ಮಿಸಾಂವಾಚ್ಯಾ ತಾಂದ್ಚಾಂತ್ ಇರೊನ್ ಗೆಲಿಂ  
ಉಣೆ ಪಡ್ಲೆ ದೋನ್ ತಾಂದು ಭರ್ತಿ ಕರುಂಕ್!

ಸನ್ವಾರಾ ರಾತಿಂ ನೀಸ್ ಜೇವ್ನ್ ನಿಲ್ಲಿಂ ಧಾದೊಸ್ಕಾಯೆನ್  
ಚ್ಯಾರ್ ಭುರ್ಗ್ಯಾಂಕ್ ದನ್ವಾರಾಂಚಿ ಪೇಜ್ ವಾಡ್ನ್

ಮಿಸಾಂವಾಂಚೆಂ ಚೀಲ್ ಖಾಂದ್ಯಾರ್ ಘೆವ್ನ್  
ಗಾದ್ಯಾ ಮೆರೆ ವಯ್ಲ್ಯಾನ್ ಚಮ್ಕತಾನಾ  
ಖಿಳಾನಾಸ್ತಾಂ ಪೊತ್‌ಲ್ಲಾ ಪಾವ್ಲಾಕ್  
ಭಿಜೊನ್ ಜಡಾಯೆನ್ ಪರ್ತಾಲ್ಲಾ ಕಣ್ಣಾಂಕ್ ದೆಕ್ತಾನಾ,  
ಭಿಜ್ಲಿಂ ಭಾತಾಂ ಮೆಂದು ಕರ್ಲಿತಾನಾ  
ರಿಣಾ ಪೊಜ್ಯಾ ಜಡಾಯೆಚ್ಯಾ ಭೊರಾನ್ ಕಾಳ್ಜಾಕ್ ಚಿಡಿಲ್ಯಾರಾಯಿ  
ತ್ಯಾಗಾಚೊ ತಾಂದು ಸಂತೊಸಾನ್ ವಾವರ್ನ್  
ದೆವಾಳಾ ಮೇಟ್ ಚಡ್ಲೊ ದುಜಾಮ್  
ಕಾಣಿಕೆಚ್ಯಾ ಪುರ್ಶಾಂವಾಕ್ ರಾವ್ಲೊ ಭರ್ಮಾನ್!

ಮಿಸಾ ಉಪ್ರಾಂತ್ಲ್ಯಾ ಎಲಮಾಚೆರ್  
ಚೊವ್ವಾ ಶೆರ್ ತಾಂದು ಸಾತ್ ಹಜಾರಾಂಕ್ ಮೊಲಾವ್ನ್  
ಘೆತ್‌ಲ್ಲಾ ಗ್ರೇಸ್ತಾಕ್ ವಾಖಾಣುನ್, ಶೆಂಭರ್ ವಾಂಟ್ಕಾಂನಿ  
ಉದಾರ್ ಮನಾಚ್ಯಾ ತಾಕಾ ಪಾಟಿಂ ಮೆಳೊಂ ಮ್ಹಣ್  
ವರ್ತಾ ಉಲ್ಲಾಸಾನ್ ವಿಗಾರ್ ಬೆಸಾಂವ್ ದಿತಾನಾ  
ಸಂತೊಸಾನ್ ತಾಳಿಯೊ ಪೆಟಿಲಾಗ್ಲೊ ದುಜಾಮ್  
ಪಾಟ್ಲಾನ್ ದೆಗೆನ್ ಉಬೆ ರಾವುನ್!



## ದೋಗ್ ತಾಂಡೆಲ

ತ್ಯಾ ಫಾರಾ ಶೋಕೇಸಿಂತ್  
 ಉಟೊನ್ ದಿಸ್ತೊ ದೋನ್ ವಸ್ತು  
 ಏಕ್ ವಿಮಾನ್  
 ಆನ್ಯೇಕ್ ಬೊಯ್ಲಾ ಗಾಡಿ

ಪಳೆವ್ನ್ ಸಂತೊಸ್ತಾತ್ ದೋಗ್ ತಾಂಡೆಲಿ  
 ಇಜಿಚೆರಾಚೆರ್ ಬಸ್ಲಾ ಎಕ್ಲೊ, ಕದೆಲಾರ್ ಆನ್ಯೆಕ್ಲೊ  
 ಎಕ್ಲೊ ಪ್ರಾಯೆಸ್ತ್, ಆನ್ಯೆಕ್ಲೊ ಜಾಲಾ ನಿವೃತ್ತ್  
 ಬೊಯ್ಲಾ ಗಾಡಿ ಚಲಯಿಲ್ಲೊ ಬಾಪುಯ್  
 ಆನಿ ಫವ್ಲೆಚೊ ಪಾಯ್ಲೆಟ್ ಪೂತ್

ಶೋಕೇಸಿಂತ್ಲೆ ವಿಮಾನ್ ಪರ್ನೆಂ  
 ಶ್ಹೆರಾ ಥಾವ್ನ್ ಸೊಧುನ್ ಹಾಡ್ಲೆಂ  
 ಪುತಾಕ್ ಇನಾಮ್ ಭುರ್ಗ್ಯಾಪಣಾಚೆಂ  
 ಬೊಯ್ಲಾಗಾಡಿ ನವಿಚ್ ತಿ ರುಪ್ಯಾಳಿ  
 ಸೊನಾರ್ಯಾಲಾಗಿಂ ಕರಯಿಲ್ಲಿ!

ಬೊಯ್ಲಾ ಗಾಡ್ಯೆಚ್ಯಾ ತಾಂಡೆಲಿನ್ ದಾಕಯಿಲ್ಲೆಂ  
 ಮೊಡಾಂ ವಯ್ಲ್ಯಾನ್ ಉಬ್ಜಾ ವಿಮಾನಾಚೆಂ ಸ್ವಪಣ್  
 ವಿಮಾನ್ ಉಬೊಂವ್ಚ್ಯಾ ಬೊಳ್ಳಾ ಪುತಾಕ್  
 ಬೊಯ್ಲಾ ಗಾಡ್ಯೆಚೆಂಚ್ ಸದಾಂ ಧ್ಯಾನ್

ದೊಗಾಂ ತಾಂಡೆಲಿಂಚ್ಯಾ ದೊಳ್ಳಾಂನಿ ದುಖಾಂ ಆಜ್  
 ಶೆವಟ್ ಆಪ್ಣಾಯಿಲ್ಲ್ಯಾ ಜಯ್ತಾಚಿಂ  
 ಧನ್ಯ ಜಿವಿತಾಚಿಂ!

## ಬದಲ್ಲ್ಯಾ ಸಂಸ್ಕೃತಿ

ಮನ್ಯಾ ಗಾಂವಾಂತ್  
ರೂಕ್ ಶಾಶ್ವಿತ್ ನ್ಹಯ್

ಹೆಂ ಸುಕ್ಲ್ಯಾಂಕ್ಯಾಯಿ ಸಾರ್ಕೆಂ ಗಮ್ಲಾಂ

ರುಕಾ ಗೊಪಾಂತ್ ಫಾಂಟ್ಯಾ ಬಾವ್ಯಾಂನಿ  
ಸುಖ್ ಭೊಗ್ಲೆ ದೀಸ್ ಗೆಲೆ

ಮನ್ಯಾ ಮಾತ್ಯಾರ್  
ಪಾಕೆಂ ಜಾಯ್ಚ್ ನ್ಹಯ್?  
ತೆಂ ಶಾಶ್ವಿತ್, ಪರ್ತಿಲ್ಯಾರಾಯಿ ಬಾಂದ್ತಾತ್ ನವೆಂ  
ರೂಕ್ ಕೋಣ್ ರೊಯ್ತಾತ್?

ಆತಾಂ ಸುಕ್ಲ್ಯಾಂಚಿಯ್ ಬದಲ್ಲ್ಯಾ ಸಂಸ್ಕೃತಿ  
ಸಳಾವಳ್ ಕೊಂಕ್ರಿಟಿಚಿ

ಕಟ್ಟೊಣಾಂಚೆಂ ಪಾಕೆಂ ಸೊಧುನ್  
ಕೊನ್ಯಾ ಕೊನ್ಯಾಂನಿ ಘುಡ್ ಬಾಂದುನ್  
ಜಿಯೆಂವ್ಕ್ ಶಿಕ್ಲ್ಯಾಂತ್ ತಿಂ  
ಶೆತಾಂಕ್ ಉಬಾನಾಸ್ತಾಂ, ಸಂಭ್ರಮಾಂಚೆಂ  
ಕೇಟರಿಂಗ್ ಖಾಣಾಂ ಖಾಂವ್ಕ್ ಶಿಕ್ಲ್ಯಾಂತ್!

ಎಸಿಂತ್ಲ್ಯಾಂತ್ ದೆಂವ್ಚೆ ಹುನ್ ಥೆಂಬೆ  
ಬಾಕೊಂಕ್ ಶಿಕ್ಲ್ಯಾಂತ್,  
ಮನ್ಯಾ ಸಹವಾಸಾಂತ್ ಮ್ಹೆಳೆಂ ಕರುಂಕ್ಯಾಯಿ ಶಿಕ್ಲ್ಯಾಂತ್  
ಇಟ್ಯಾಂಚೆರ್, ದಾಕ್ಟೆಣ್ ನಾಸ್ತಾಂ!

## ಆಮಿ ಧುಳಚಿಂ ಮನ್ಶಾಂ

ಮ್ಹಜ್ಯಾ ಜೆವ್ಣಾ ಬೊಶಿಯೆಂತ್  
 ಕಾಳಿ ಧುಳ್ ಬಸ್ಲಾ ಸಜೊನ್  
 ಪಾಕಾಣ್ಯಾಂಚಿ ಧುಳ್ ತಿ  
 ಸೆಜಾರ್ಚ್ಯಾ ಕುಜ್ನ್ ಥಾವ್ನ್ ಉಬ್ಲಿ  
 ತಾಂಚ್ಯಾ ಕುಜ್ನ್‌ತ್ ದುರಸ್ತಿ!

ಹಾಂವ್ ಜಾಣಾಂ, ಹಾಂವೆಂ ಮಿಬಾಳ್ಚೆಪರಿಂ ನಾ  
 ಪೋಯ್ತ್ ಮ್ಹಜ್ಯಾ ನಾಣ್ಯೆ ಥಾವ್ನ್ ಉಬ್ಲಿ  
 ನವ್ಯಾ ಇಟ್ಕಾಂಚಿ ಧುಳ್  
 ತಾಂಚ್ಯಾ ಜೆವ್ಣಾ ಮೆಜಾರ್ ಬಸ್ಲಿ ಖಬರ್  
 ವಾಡ್ಯಾ ಜಮಾತೆ ಮ್ಹಣಾಸರ್ ಪಾವ್ಲಿ!

ದವ್ಲತೆಚಿ ದುರಸ್ತಿ ಮುಗ್ಧಾಲ್ಲಿ ನಾ  
 ಬದ್ಲಾವಣೆಕ್ ಆಖೇರ್ ನಾ!  
 ಇಟಿ, ಫಾತೊರ್, ರಂಗ್ ಬದಲ್ತಾನಾ  
 ವರ್ತಾ ಶಾಂತಿನ್ ಪ್ರಗತೆಚಿ ಧುಳ್  
 ವಾಂಟ್ತಾಂವ್ ಕುಸ್ವಾರಾಪರಿಂ  
 ಪಾಟಿಂ ಪರ್ತಿತಾಂವ್ ಆಯೆರಾಪರಿಂ

ಸುಂಗಾರಾಯಿಲ್ಲಾ ನಿದ್‌ಲ್ಲಾ ಕುಡಾಚೆ  
 ಪಡ್ಲೆ ಉತ್ರೊನ್ ತಿಳುಂಕ್ ಆಯಿಲ್ಲಾ  
 ನವ್ಯಾ ರಸ್ತಾಚ್ಯಾ ಕಾಳ್ಯಾ ಧುಳಿನ್  
 ರಂಗಾಳ್ ಪೊಣೊದಿಂಕ್ ಪಾಂಗ್ರುಂಕ್ ಫಾಲಾಂ!

ಜನೆಲಾಂಚಿ ಸರ್ವ್ ಇಡಿಂ ಧಾಂಪುನ್  
 ದಮ್ಮ್ ಬಾಂದುನ್ ಜಿಯೆಲ್ಯಾರಾಯಿ  
 ನಿದೆಂತ್ ಉಗ್ತೆಂಚ್ ತೊಂಡ್!  
 ಸುರಕ್ಶಿತ್ ಜಾಗೊ ಸೊಧುನ್  
 ಫೊಂಟೆರ್ ಬಾಂದ್ಚ್ಯಾ ಸುಕ್ಲಾಪರಿಂ  
 ಧುಳಿಕ್ ಪೊಪ್ಸಾಂತ್ ಭದ್ರ್ ಕೊಂಡ್!

ಮನಿಸ್ ಉಟೊನ್ ಧುಳ್ ಉಟೊಂವ್ಚ್ಯಾ ಪಯ್ಲೆಂಚ್  
 ಫಾಂತ್ಯಾರ್ ಆಕಾಸಾ ಥಾವ್ನ್ ದೆಂವ್‌ಲ್ಲೊ ದೋವ್  
 ಪಾನಾಚಿ ಧುಳ್ ಪುಸುನ್ ನಾಣಯ್ತಾನಾ  
 ಸುಕ್ಲಾಂ ಗಾಣಾಂಕ್ ನಿದೆಂತ್ಲೆಂ ಉಟನಾತ್‌ಲ್ಲಿಂ  
 ಸಕಾಳಿಂಚ್ಯಾ ಸುಟನಾತ್‌ಲ್ಲಾ ಖೊಂಕ್ಲೆಕ್ ಜಾಗಿಂ!



## ಆವಾಜಾಂಚಿ ಆವಯ್

ಆಂಗ್ಲಾಂತ್ಲ್ಯಾ ಭುರ್ಗ್ಯಾಂಚ್ಯಾ  
ಖೆಳಾ ಆವಾಜಾ ಮದೆಂ  
ಭುರ್ಗ್ಯಾಚ್ಯಾ ಆಂಗ್ಲಾಚೆ  
ತುಟ್ಲೆ ಬುತಾಂವ್  
ಸುವಿ ಸುತಾನ್ ಶಿಂವ್ಚಾ  
ಆವಯ್‌ಪರಿಂ

ಮ್ಹಜ್ಯಾ ಭಿತರ್ಯಿ  
ಸರ್ವ್ ಆವಾಜಾಂಚಿ ತಿ ಆವಯ್  
ತಿಕಾ ಮೊಡ್ಚ್ಯಾ ಸಬ್ದಾಂಕ್  
ಬುತಾಂವಾಂಪರಿಂ ಎಕ್ವಟಾವ್ನ್  
ಸರ್ವ್ ಆಕಾಂತ್ ಸೊಸುನ್  
ವಾವ್ರ್ ಕರ್ನ್ ಆಸಾ  
ಪಿಂಜ್‌ಲ್ಲೆಂ ಶಿಂವೊನ್ ಆಸಾ

‘ಮೌನ್’ ತಿಚೆಂ ನಾಂವ್!

## ತಿಮ್ಮಣ್ಣಾ

ಅಪ್ಪಾ... ಮಾಘ್ ಕರ್ ಮ್ಹಾಕಾ  
ಸಾಂಡ್ತಾಂ ಸರ್ವ್ ಪೊಕ್ರಿಪಣಾಂ  
ಬಚಾವ್ ಕರ್ ಮ್ಹಾಕಾ  
ಪಿಂಗಾತಾ ಧಾಕ್ಪಲೊ ತಿಮ್ಮಣ್ಣಾ  
ನಿತ್ರಾಣಿ ತಾಳೊ ವಯ್ ಪಾವ್ಲೊಚ್ ನಾ..

ಬಾಪುಯ್ ನಿತಿಚೊ ಶಿಸ್ತೆಚೊ  
ಪೊಕ್ರಿಪಣಾಂಕ್ ದಿತಾಲೊ ಶಿಕ್ವಾ  
ಕಾಂಟ್ಯಾಂಚಿ ವೋಂಯ್ ಉತ್ತೊನ್ ವಚುಂಕ್ ನಜೊ  
ಕರಿಣ್ ತಾಕಿದ್ ದಿಲ್ಯಾರಾಯಿ  
ಖೆಲ್ತಾನಾ ತೆಣೆಂ ಧಾಂವೊನ್ ಲಿಪ್‌ಲ್ಲ್ಯಾ ಚುಕಿಕ್  
ರೋತ್ ಪಾಟಿರ್ ಸರ್ಸರಿತ್ ವೊಡ್‌ಲ್ಲೆಂ  
ರಾತಿಂ ಫಾಯಾಂಕ್ ಮುಲಾಮ್ ರಗ್ಡುನ್  
ಪೊಟ್ಲುನ್ ಧರ್ನ್ ಉಮೆ ದಿಲ್ಲೊ  
ದಯಾಳ್ ಮೊಗಾಳ್ ಅಪ್ಪಾ  
ಅಶೆಂ ನಳಾ ಬಾಂಯ್ತ್ ವಳ್ವಳುಂಕ್ ಸೊಡ್ಚೊನಾ  
ತಿಮ್ಮಣ್ಣಾನ್ ಭರ್ವಸೊ ಸಾಂಡ್ಚೊನಾ...

ಸ ವರ್ಸಾಂಚೊ ಧಾಕ್ಪಲೊ ತಿಮ್ಮಣ್ಣಾ  
ದೇವಾಲಾಗಿಂ ಮಾಗುಂಕ್ ನೆಣಾ  
ಪಡ್ತಾನಾ ಅಮ್ಮಾ ಮ್ಹಣ್ ಕಿಂಕ್ರಾಟ್ಲೊ ತರ್‌ಯಿ  
ಉಪ್ರಾಂತ್ ಭರ್ವಸೊ ಬಾಪಯ್ಲೊಚ್  
ಬಾಪಯ್ಲೊಚ್ ರಾಕ್‌ಲೆಂ ಲ್ಹಾನ್ ವ್ಹಡ್ ಆನ್ವಾರಾಂತ್ಲೆಂ  
ಖೆಲ್ತಾನಾ ತಕ್ಲಿ ಪುಟಾನಾ  
ಖಾಂದ್ಯಾರ್ ಬಸವ್ನ್ ವಯ್ಜಾಲಾಗಿಂ ಧಾಂವ್‌ಲ್ಲೊ  
ಖೊಂಚ್ ಮಾರುಂಕ್ ಆಯಿಲ್ಲ್ಯಾ ಜಿವ್ವಾಳಿಕ್  
ಸೊಧುನ್ ಮಾರ್ನ್ ಮರ್‌ಲ್ಲೆಂ  
ಶೆತಾಂತ್ ರಿಗ್‌ಲ್ಲ್ಯಾ ಲುಟ್ಯಾರಾಂಕ್  
ಧಾಂವ್ಡಾವ್ನ್ ಪ್ಹರ್ನ್ ಬೆತಾಂನಿ ಪೊಪಾಯಿಲ್ಲೆಂ  
ಭುರ್ಗ್ಯಾಕ್ ಘಟ್ ಮುಟ್ ಬಾಪುಯ್‌ಚ್ ತಾರೊಕ್  
ತಿಮ್ಮಣ್ಣಾನ್ ಭರ್ವಸೊ ಸಾಂಡ್ಚೊನಾ

ದಿಸನಾತ್‌ಲ್ಲ್ಯಾ ದೇವಾಕ್ ವಳ್ಕೊಂಕ್ ಹೊ ಧಾಕ್ಪಲೊ  
ಸುರ್ಯಾಚಿ ಬರಿ ವಳಕ್ ತಿಮ್ಮಣ್ಣಾಕ್

ಸುರ್ಯೊ ಲಿಪ್ತಾನಾ ರಾತಿಕ್ ಭಿಯೆವ್ನ್  
ಬಾಪಾಯ್ಚ್ಯಾ ಗೊಪಾಂತ್ ಲಿಪ್ತಾಲೊ ನೆಣ್ಣೊ

ತ್ಯಾ ನಳಾಂತ್ಲಿ ರಾತ್ ಲಾಂಬ್ತಾನಾ  
ಸುರ್ಯಾಚೆಂ ಅಪೂಪ್ ಏಕ್ ಕೀರ್ಣ್  
ನಳಾ ಗುಂಡಾಯೆಂತ್ಲೊ ಆಂದ್ಕಾರ್ ಶಿಂದುನ್  
ತಿಮ್ಮಣಾಕ್ ವೆಂಗುನ್ ರೆವೊಡ್ ಫಾಲ್ಸ್ ರಾವ್ಣೆಂ  
ತಿಮ್ಮಣಾಚ್ಯಾ ತ್ರಾಣಾಚ್ಯಾ ನಿಮಾಣ್ಯಾ ಕಣಾಕ್  
ಎಕಾ ಖಿಣಾನ್ ಚಿಂವೊನ್ ಕಾಡ್ನ್  
ಉಜ್ವಾಡಾಂತ್ ವಿಲೀನ್ ಜಾಂವ್ಚ್ಯಾ ಕ್ಷಣಾ ಮ್ಹಣಾಸರ್  
ಆಪ್ಲ್ಯಾ ಅಪ್ಪಾಚೆರ್ ಆನಿ ಸುರ್ಯಾಚೆರ್  
ಭುರ್ಗ್ಯಾನ್ ಭರ್ವಸೊ ಸಾಂಡ್ಲೊ ನಾ  
ಹ್ಯಾ ಭರ್ವಸ್ಯಾಚ್ಯಾ ಉಜ್ವಾಡಾಂತ್  
ಪ್ರಾಣ್ ಉಬ್ಲೊ ಕಳ್ಳೆಚ್ ನಾ!

ಆಜ್ ಸುರ್ಯಾನ್ ಏಕ್ ನವೆಂ ಕೀರ್ಣ್ ಜೊಡ್ಲಾಂ  
ತ್ಯಾ ಕೀರ್ಣಾಚೆಂ ನಾಂವ್ ತಿಮ್ಮಣಾ!



## ತ್ಯಾ ಧೊಲಿಂತ್

ತ್ಯಾ ಧೊಲಿಂತ್ ಜಾಗೊ ವಾಗ್ ಆನಿ  
ಹಾತ್ ಜೊಡ್ನ್ ಜಿವಾಚಿ ಭಿಕ್ ಮಾಗ್ಚ್ಯಾ ಮನ್ಶಾ ಸಂಗಿಂ  
ಏಕ್ ವ್ಹಡ್ಲಿ ಕಾಳಿ ಮೂಯ್ ಆನಿ ತಿಚಿ ಮಜ್ಬೂತ್ ಫವ್ನ್ ಆಸ್ಲಿ

ತಿಂ ಧಾ ಮಿನುಟಾಂ...

ದೊಳೆ ವಾಟಾರುನ್ ಪಳೆತಾ ವಾಗ್ ಧರ್ಧರ್ಚ್ಯಾ ಮನ್ಶಾಕ್  
ಶರ್ಮೆವ್ನ್ ದೆಕ್ತಾತ್ ಹ್ಯೊ ಕಾಳ್ಯೊ ಮುಯೊ ಧವ್ಯಾ ವಾಗಾಕ್  
ವಾಗಾಚ್ಯಾ ತಳ್ಳೆಕ್ ಗೆಲ್ಯೊನಾಂತ್ ಮುಯೊ ಮನ್ಶಾ ಭರ್ಮತೆನ್...

ಪೂಣ್, ವಯ್ರ್ ಆಸ್ಚ್ಯಾ ಬುದ್ಧಂತಾಂಚ್ಯಾ ಖೆಳ್ಕುಳಾಂಕ್  
ವಾಗ್ ಚಿಡ್ತಾನಾ, ಫಾಲೊ ಫಾಸ್ ಗೊಮ್ಮಾಕ್  
ಪದ್ವೆದಾರ್ ಮನ್ಶಾಕ್ ಆಪ್ಲೊ ಧರ್ಣೆಕ್!

ಖುಬ್ಳೆನ್ ಮುಯೆಂ ಫವ್ಲೆನ್ ವಾಗಾಚೆರ್ ಕೆಲೊ ಹಲ್ಲೊ  
ಮನ್ಶಾಕ್ ಬಚಾವ್ ಕರುಂಕ್ ಸಗ್ಳ್ಯಾಂನಿ ಚಾಬ್ಲೊ!

ವಾಗಾ ಫಾಸಾಕ್ ಫಾಪ್ಸಾಲ್ಲ್ಯಾ ಮನ್ಶಾ ಸಂಗಿಂ  
ರಾಕ್ಟೆಚ್ಯಾ ಶಿಪಾಯಾಂಪರಿಂ ವಾಗಾಕ್ ಗ್ರಾಸುನ್  
ಮೊರೊನ್ ಪಡ್ಲೊ ದುಬ್ಳೊ ಮುಯೊ  
ಕೊಣಾಕ್ ಪುಣ್‌ಯಿ ದಿಸ್ಲೊ?  
ಬುದ್ಧಂತಾಂಚ್ಯಾ ಕೆಮರಾಂನಿ ಲಿಪೊನ್ ಗೆಲ್ಯೊ  
ಮೀಡಿಯಾಕ್ ಕಳ್ಳೆಂಚ್ ನಾ  
ಸಂಸಾರಾಕ್ ಕಳ್ಳೆಂಚ್ ನಾ!

## ಆಮಿ ಮೊನೆ ಸಾಕ್ಷಿ

ಉಲೊಂವ್ಕ್ ಕಳೆಲ್ಲಿಂ ತರ್  
ಕಿಂಕ್ರಾಟುನ್ ಸತ್ ಉಗಡ್ಡೆ ಆಸ್‌ಲ್ಲ್ಯಾಂವ್

ಬರೊಂವ್ಕ್ ಕಳೆಲ್ಲಿಂ ತರ್  
ಝಡಯಿಲ್ಲ್ಯಾ ಪಾನಾಂನಿ ಲಿಖ್ತಿ ಆಸ್‌ಲ್ಲ್ಯಾಂವ್

ಹಾತ್ ಆಸ್‌ಲ್ಲಿ ತರ್  
ಫಾಂಟ್ಯಾಂಕ್ ಉಮ್ಕಾಳಾವ್ನ್ ಫಾಶಿ ದಿತೆ ಆಸ್‌ಲ್ಲ್ಯಾಂವ್

ಸರ್ವ್ ಪಳೆವ್ನ್, ಥರ್ಥರುನ್, ಕಳ್ಳಳುನ್  
ಆಮಿ ಫಕತ್ ಝಡಯ್ಲಿಂ ತರ್ನಿ ಜಿವಿಂ ಪಾನಾಂ  
ಉಗ್ರ್ಯಾ ತುಜ್ಯಾ ಕುಡಿಚೆರ್

ಸೌಜನ್ಯಾ  
ಮಾಘ್ ಕರ್ ಮುಗ್ಡ್ ಚಲಿಯೆ  
ಮನ್ಶಾ ರಾಜ್ವಟ್ಟಿಂತ್  
ಆಮಿ ಉರ್ಲ್ಯಾಂವ್ ಮೊನೆ ಸಾಕ್ಷಿ

## ಅಮಿನಾಚೆ ಅಕ್ಲಾಸ್

ತಾಚ್ಯಾ ಫಾಶಿಯೆಚ್ಯಾ ಸಂಭ್ರಮಾಂತ್  
ತುಮಿ ಪುಟಯಿಲ್ಲಾ ಪಟಾಕ್ಯಾಂಚ್ಯಾ ಆವಾಜಾಕ್  
ಆನಿ ಮ್ಹಜ್ಯಾ ಆಕ್ಲಾಸಾಂಕ್  
ಪರತ್ ಕಾಂಪ್ಲೊ ತ್ಯೊ  
ಫುಟೊನ್ ಗೆಲ್ಲಾ ಆಶ್ಯಾಂಚ್ಯೊ ಖೊಂವ್ಚೊ  
ಪಿಟೊ ಜಾಲ್ಲ್ಯಾ ಸ್ವಪ್ನಾಂಚೆ ಚುರೆ  
ಭೆಸಾಂ ಜಾಲ್ಲ್ಯಾ ನಶಿಬಾಂಚಿಂ ಮುಖಾಂ ಖಂಚೊವ್ನ್

ದಿವಾಳೆ ರಾತಿಕ್ ಆನಿ ಆಜ್  
ತುಮ್ಮಾಂ ಕಸ್ಲೊ ಫರಕ್  
ತ್ಯೊಚ್ ಪಟಾಕಿ, ತೊಚ್ ಆವಾಜ್, ತೊಚ್ ನಾಚ್...

ಮ್ಹಾಕಾ ಮೆಲಾ ತೊ, ತ್ಯಾಚ್ ದೀಸ್  
ಬಾಕಿಚ್ಯಾ ನೋವ್ ಕಸಪ್ಪಾಂ ಸಂಗಿಂ  
ಮೆಲಾ ತೊ... ಮೊರೊನ್ ಆಸುಂ

ಉಗ್ಡಾಸಾಚೆಂ ಗಸಾರೆಂ ಕಿಡಾಯ್ಲ್ಯಾರ್  
ನೋವ್ ವರಾಂಚ್ಯಾ ನೆಣ್ಣಾ ಅರ್ಬಾಜಾಚ್ಯಾ  
ದೊಳ್ಯಾಂ ಪರ್ಜಳಾಂತ್ ದಿಶ್ತಿಕ್ ಪಡ್ತಾ  
ಭಿರಾಂಕುಳ್ ಧಾರುಣ್  
ಕಸಬ್

ಉಗ್ಡಾಸ್ ಅಮರ್ ಉರೊಂ ಫಕತ್  
ಮೊಗಾಳ್ ಅಬು ಉಮರಾಚೊ  
ಜಿಣಿಯೆಚಿ ಭಾಕ್ರಿ ದಿಲ್ಲ್ಯಾ ಟ್ಯಾಕ್ಸಿಚೊ

ಕಾನಾಂತ್ ಪುಟಾ ತುಮ್ಮಿ ಜಯ್ತಾ ಬೊಬಾಟ್  
ಅತ್ಯಾಂತ್ ಗಾಜ್ತಾ ಸ್ಪೊಟಾಂತ್ಲಿ ಆಕಾಂತಾ ಕಿಂಕ್ರಾಟ್  
ದಾರಾರ್ ಜಳ್ಜಾ ಪಟಾಕ್ಯಾಂ ಝಗ್ಡಾಣ್ಯಾಂತ್  
ಉಸ್ಕಾಲ್ಲೆಂ ದಿಸ್ತಾ, ಉಮರಾಚೆಂ ಫಾಸ್ಕಾಲ್ಲೆಂ ಶರೀರ್...  
ತಾಚ್ಯಾ ಗಳ್ಜಾಸಾಚ್ಯಾ ಸಂತೊಸಾಂತ್  
ಉಮರಾಚ್ಯಾ ಪೊಟ್ರೆಟೆಚೆರ್ ಉಬಾರ್ಲೊ ತೊ ಜಯ್ತ್ ಝಲೊ



ಜಾಂವ್ವೊ ನಾಕಾ ಮ್ಹಾಕಾ ಮ್ಹಜ್ಯಾ ಗಳ್ಯಾಕ್ ಪಾಸ್  
ತುಮ್ಮಾಚಿ ಸಂಭ್ರಮಾಚ್ಯಾ ಉಜ್ಯಾಂತ್  
ನೆಣ್ಣಿಂ ಬಾಳಾಂ ಅರ್ಬಾಜ್, ಫೈಸಲ್, ಅಪ್ಪಲ್ ಆನಿ ಫರಾನಾಚೆಂ ನಶಿಬ್  
ಉಮರಾಚ್ಯಾ ಟಾಕ್ಸಿಪರಿಂ ಭಸ್ ಜಾಂವ್ಚೆಂ ಮ್ಹಾಕಾ ಕಿತ್ಯಾಕ್ ದಿಸ್ತಾ?

ರಾವಯಾ ಹೊ ಆವಾಜ್, ಆಯ್ಕಾಯಾ ಮ್ಹಜೆ ಆಕ್ಲಾಸ್  
ಹಾಂವ್ ಸೊಸುಂಕ್ ಜಾಣಾಂ, ಉಸಯ್ನಾಕಾತ್ ಮಾವೊ  
ಸೊಡಯಾ ಬಾಳಾಂ ಪುಡಾರಾ ಗಲ್ವಾಸ್  
ನಾಕಾ ಉಜೊ, ನಾಕಾ ಕ್ರೋಧ್, ಪೆಟಯಾ ದಿವೊ  
ವಿಸ್ತುನ್ ವಚುಂ ಸಾಸ್ಣಾಕ್ ತೊ ಕಸಬ್  
ಫುಟೊನ್ ಯೆಂವ್ಚಿ, ಬಾಳಾಂ ನಶಿಬಾಕ್ ಭರ್ವಶ್ಯಾ ಕೊಂಬ್ರೊ

## ಫರ್ಮಾಣ್

ಮ್ಹಜೆ ಭಿತರ್ಲೊ ನಿತಿದಾರ್  
ಮ್ಹಜ್ಯಾ ಭಿತರ್ಲ್ಯಾ ಅಕ್ರಮಿಚೆರ್  
ಫಯ್ಲ್ ವಾಚುಂಕ್ ತಯಾರ್ ಜಾಲೊ

‘ವಾಚ್ ವಾಚ್...’ ಬೊಬಾಟಾ ಅಕ್ರಮಿ  
ಪರಾಕ್ರಮಿಚ್ಯಾ ರುಬಾವಾನ್  
‘ಚ್ಯಾರ್ ವರ್ಸಾಂ ಯೆಮ್ಕೊಂಡ್ ದಿ..  
ಪೂಣ್ ಉಗ್ಡಾಸ್ ಆಸುಂ...  
ತುಂಯ್ ಭಿತರ್ಲೊಚ್, ಕಯ್ದಿ  
ಯೆತಲೊಯ್ ಯೆಮ್ಕೊಂಡಾಕ್  
ಮ್ಹಜೆಸಂಗಿಂ!

ನಿತಿದಾರಾನ್ ಆಯ್ಕಾಲೆಂ ಅನಿ  
ವಾಚ್ಲೆಂ ಫರ್ಮಾಣ್!

‘ಚ್ಯಾರ್ ಆಮ್ಚ್ಯಾ ಬಾಪಾ  
ಚ್ಯಾರ್ ನಮಾನ್ ಮರಿ  
ಚ್ಯಾರ್ ಆನಂದ್ ಬಾಪಾ  
ದುಖಿಚೆಂ ವಿಧಾನ್  
ಆನಿ ಚ್ಯಾರ್ ಕಾಸ್ ದಾನ್’

ಹಾ! ಕಾಕುಳ್ತೊ ಶೆಲೊ  
ಅಕ್ರಮಿಚೆರ್!

ಕಿತ್ಲೆ ರಗ್ಗೆ  
ಭಿತರ್ಲ್ಯಾ ಕರ್ಮ್ಯಾಕ್  
ಖೊಡೊ ಫಾಲುಂಕ್  
ಫಿಚಾರ್ ಕರುಂಕ್!

## ಫಡಿತ್

ಆಯ್ತಾರಾಚ್ಯಾ ದನ್ಪಾರಾಂ  
ದೊಳ್ಳಾಂ ಮುಖಾರ್ಚ್  
ಕಾವ್ಯಾನ್ ಪಿಲಾಕ್ ವ್ಹಾವಯ್ತಾನಾ  
ಕೊಂಬಿ ಹಾಕ್‌ಬೊಬ್ ಮಾರ್ತಾನಾ  
ಮೊನೆ ಜಾವ್ನ್ ಪಳೆಂವ್ಕ್ ಪಡ್ಲೆಂ ಹೆಂ  
ಕಾವ್ಲೆ ಉಬ್‌ಲ್ಲೆ ಕುಶಿಕ್

ಮನ್ ಘಾಯೆಲ್ಲೆಂ,  
ಕಶೆಂ ವಿಸ್ತುಂ ಹೆಂ ಫಡಿತ್?  
ಬಾಪಾಯ್ಚ್ ಪಾಂಯಾಂಕ್ ದುಖಿನ್  
ವೆಡ್ಕೊಳ್ ಮಾರ್ನ್ ಚಿಡ್ಕೊನ್ ರಾವ್ಲೆಂ

ಟೀಚರಿನ್ ನಿವ್ನ್ ಹೆಡ್‌ಲೈನ್ಸ್  
ಬರೊವ್ನ್ ಹಾಡುಂಕ್ ಸಾಂಗ್‌ಲ್ಲೆಂ  
ಖಿಬ್ರೆ ಪತ್ರ್ ವಾಚ್ತಾ ಚೆಡುಂ...  
ತಿಚ್ ಹೆಡ್ಲಾಯ್ಸ್ ಅತ್ಯಾಚಾರ್  
ಸ ವರ್ಸಾಂಚ್ಯಾ ಭುರ್ಗ್ಯಾಚೆರ್

ಘಾಯೆಲ್ಲೆಂ ಮನ್ ಆತಾಂ  
ಕಾವ್ಯಾಕ್ ಸಂಪೂರ್ಣ್ ವಿಸ್ತಾಲ್ಲೆಂ  
ಲಾಗಿಂಚ್ ಆಸ್ಲಾರ್ಯಾ ಬಾಪಾಯ್ಚ್ ಪಾಂಯ್  
ಆವಯ್ಕ್ ಸೊಧಿಲಾಗ್ಲೆಂ ಹುಸ್ಕೆವ್ನ್ ಹುಸ್ಕೆವ್ನ್!!



## ಸರ್ಜರಿ

ಆಯ್ತೆ ರಾವ್ಲಾತ್ ಧವೆಂ ನ್ಹೆಸುನ್  
ಆಮ್ಚೆ ಪ್ರತಿನಿಧಿ, ಚಲೊವ್ನ್ ವ್ಹರುಂಕ್  
ಕಾರ್ಯಾ ವಿಧಿ ಬೈಪಾಸ್ ಸರ್ಜರೆಚಿ

ಶಸ್ತಾಂ ಅಸ್ತಾಂ ಆನಿ ಮೊಟೆ ನಳ್  
ಯೆಂತ್ರಾಂ ತೆಂತ್ರಾಂ ಸರ್ವ್ ತಯಾರ್  
ವಾಂಚ್ಲ್ಯಾರ್ ವಾಂಚ್ಲಿ ಮುಗ್ಡ್ ನೇತ್ರಾವತಿ

ವಾಂಚುನ್ ಉಲ್ಲಿ ತರ್ ಬಾವ್ಲಿ...

ಪೊರ್ವಾಂ ಥಾವ್ನ್ ಧಮ್ಕ್ ಬಾಂದುನ್  
ನಳಾಂನಿ ವ್ಹಾಕ್ತಲಿ, ಗಳ್ಯಾಂನಿ ದೆಂವ್ತಲಿ  
ನಿಸ್ಸಂತಾನ್ ವನಾಂ ಪ್ರಾಣಿ ಪಾಸ್ಲೆಂತ್ಲಿಂ!

ಕೆದ್ನಾಂ ತಾನ್ ಭಾಗತ್ ಅಬ್ಲೆಶಿ ಮನ್ಶಾಂಚಿ?  
ಧವೆಂ ನ್ಹೆಸ್ಲಾಂಕ್ ಬೊಶಿ ಭಾಂಗಾರಾಚಿ!

## ನಾಂವ್ ನಾತ್‌ಲ್ಲೊ ಎಕ್ವಟ್

ಹ್ಯಾ ನಾಂವ್ ನಾತ್‌ಲ್ಲೊ ಪಂಗ್ಡಾಂನಿ  
ಹಜಾರಾಂನಿ ಸಾಂದೆ, ಆಮ್ಚೆ ಮದ್ಲೆಚ್ ಥೊಡೆ  
ನಾಂವ್ ಬಿಲ್ಕುಲ್ ಸಾಂಗಾನಾಂತ್ ಕೊಣ್‌ಯಿ!

ನಾಂವ್ ನಾತ್‌ಲ್ಲೊ, ಗಾಂವ್ ನಾತ್‌ಲ್ಲೊ ಎಕ್ವಟ್  
ಮೊಡುಂಕ್ ಜಾಯ್ನಾ, ಪೊಡುಂಕ್ ಜಾಯ್ನಾ  
ಸಾಂದ್ಯಾಪಣಾಕ್ ನಾಂತ್ ವಾಂದೆ  
ಕೊರೊಡ್‌ಪತಿ, ಭಿಕಾರಿ, ಪಾಡಾರಿ, ಪುಡಾರಿ  
ಶಿಕ್ಷಕ್, ಭಕ್ತಿಕ್, ಸ್ವಾಮಿ, ಹರಾಮಿ  
ಸರ್ವ್ ಸ್ವತಂತ್ರ್, ಸರ್ವ್ ಹಾಂಗಾ ಸಾಂದೆ

ಲೋಂಚ್ ಘೆತ್‌ಲ್ಲೊ ಶಿರ್ಕುನ್ ಪಡ್ಲಾರ್  
ಲೋಂಚ್ ದಿಲ್ಲೊ ಬಿಲ್ಕುಲ್ ತಾಕಾ ವಳ್ಳಾನಾ  
ಅತ್ಯಾಚಾರ್ ಆಧಾರ್ನ್ ದೊಳ್ಳಾಂಕ್ ಮಾತಿ ಘಾಲ್ಚೊ  
ರಸ್ತಾಂನಿ ರಾತಿಂ ವಾತಿಂಚೊ ಪುರ್ಶಾಂವ್ ಚುಕಯ್ನಾ  
ಹ್ಯಾಚ್ ಪಂಗ್ಡಾಚೆ ಸಾಂದೆ ಭೊಂವ್ತಿಂ  
ಹಾತ್ ಉಬಾರ್ತಾತ್ ದೊನ್‌ಯಿ, ಜುಲುಮ್ ಚಲ್ತಾನಾ  
ನ್ಹಯ್ ಮೊಟ್ಯಾಕ್ ಧಾಪ್ಡಾವ್ನ್ ಅಕ್ರಮ್ ಆಡಾಂವ್ಕ್,  
ಮೊಬಾಯ್ಲಾರ್ ತಸ್ವೀರ್ ಧರುಂಕ್!

ನಾಂವ್ ಆಸುನ್ ಭೆಶ್ಟಾಂವ್ಚೊ ಪಂಗ್ಡಾಂಕ್  
ಬಹಿಷ್ಕಾರ್ ಘಾಲ್ಯೆತ್, ಬೊಂಬ್ ಘಾಲ್ನ್ ಕರೈತ್ ನಿರ್ನಾಮ್  
ನಾಂವ್ ನಾಸ್ತಾಂ ಫಟೊಂವ್ಚೊ ನಾಮ್ ಘಾಲ್ಚೊ  
ಭೈಶ್ಟಾಚಾರಿ, ಅತ್ಯಾಚಾರಿ, ಅಕ್ರಮಿಂಚ್ಯಾ  
ಮೊಟ್ಯಾ ಎಕ್ವಟಾಕ್ ಕೊಣೆಂ, ಕಿತೆಂ ಕರೈತ್?

ಹಾಂ! ಕರೈತ್! ಹಾಂವೆಂ ಆನಿ ತುವೆಂ  
ಅಬ್ಲೆಶ್ಯಾನ್, ಮಿಶಾಲ್ಪಣಾನ್ ವಾ ದಾಕ್ಷಿಣೆನ್  
ನಾಂವ್ ನಾತ್‌ಲ್ಲೊ ಎಕ್ವಟಾಚೆ ಸಾಂದೆ ತರ್ ಆಮಿ  
ತುರ್ತಾನ್ ಭಾಯ್ರ್ ನಿಕಳೈತ್  
ಹೊ ಎಕ್ವಟ್ ಮೊಡುಂಕ್ ಪುಡೆಂ ಸರ್ಚೊ ಪಯ್ಲೆಂ  
ಆಮ್ಚೆಚ್ ದೋನ್ ವೊಂಟಾಂ ಎಕ್ವಟಾಕ್ ಪೊಡುನ್  
ಮನ್ಶಾಪಣಾಚೆ ಭಾಶೆಂತ್ ಬೊಬಾಟ್ ಮಾರೈತ್!

## ಅಫ್ಫಾರ್

ಲಿಫ್ಫಾರ್ ಸೆಜಾರ್ಚಿಂ  
ತೆಗಾಂ ಉಬಿಂ...  
ನಾ ಹಾಸೊ  
ನಾ ಸಬ್ದ್

ಬರೊ ದೀಸ್ ತುಮ್ಮಾಂ...  
ದಾರ್ ಉಗಡಾ...  
ದಾರ್ ಧಾಂಪಾ...  
ಚೊವ್ತಿ ಮಾಳಯ್..  
ಪಾಂಚ್ಚಿ ಮಾಳಯ್..  
ಧನ್ಯವಾದ್...  
ಲಿಪ್ಪ್ ಮಾಯ್ಪಾಸಾನ್  
ಉಲೊವ್ನ್‌ಚ್ ಅಸಾ

ಮನಿಸ್ ಇಮಾಜ್  
ಮೊನೊ ಜಾತಾನಾ  
ಯಂತ್ರಾಂಚೊಚ್ ಆವಾಜ್  
ತಾಳೊ ಆಂದ್ರಾಮಾ!

## ಉಬೆಂ ಪಾನ್

ಉಬೆಂ ತರ್ನೆಂ

ಕೆಂಳ್ಲ್ಯಾ ಪಾನ್

ಆಕಾಸಾಕ್ ದೆಕ್ಚೆಂ

ಝಡ್‌ವಾರ್ಯಾಕ್

ಪರಪರ ಚಿರುನ್

ಧರ್ಣಿಕ್ ತೆಂಕ್ತಾನಾ

ಪಿಂಜ್‌ಲ್ಲೊ ಶಿರೊ

ಬಳಾನ್ ಉಸೊವ್ನ್

ದುಖಿನ್ ಹಾಸ್ಲೆಂ

ಬಾಗ್ವಾಲ್ಲೆಂ ಪಾನ್

ಮನ್ಶಾ ಉಶ್ಟಾಕ್

ಶಿರೊತಿ ಜಾಯ್ನಾತ್‌ಲ್ಲಾ

ಮಿಶೆನ್!

ವಾದಾಳಾಚಿ ಖಬರ್ ನಾತ್‌ಲ್ಲಾ

ಮುಳಾಂತ್ಲ್ಯಾ ಕಳ್ಳಾಂಕ್

ಧರ್ಣಿಕ್ ಬಾಗ್ವಾಲ್ಲಾ

ಖಾಲ್ತಾ ಪಾನಾಚ್ಯಾ

ಚಿರ್‌ಲ್ಲಾ ಶಿರಾಂಕ್

ಪರ್ಮಳ್ ದಿಂವ್ಚಿ

ಜಬ್ಬೊರ್ ವೊಡ್ಲೆ!



## ಬರಯ್ಣಾತ್ಲ ಕಾಣಿ

ದೊಳ್ಯಾಂ ಹುಜ್ರಿಂ  
ಜಿಣಿ ವರ್ತಿ  
ಆಯ್ಕಿಂ ವರಾಂಚೆ  
ಪೆಟೊನ್ ಆಸ್ಲಿ  
ಪಣೆಪರಿಂ...

ಪಿಸೊ ಹಾಂವ್  
ಪುಸ್ತಕಾಂಚೊ  
ಜಳ್ಜಿ ಜಿಣಿ  
ವಾಚ್ಚಿಚ್ ನಾ!  
ಆಳ್ಕಿ ಹಾಂವ್  
ಪಯ್ಸ್ಚ್ ಉರ್ದೊಂ

ಅಶಿ...  
ಅನ್ಯೇಕ್ ವರ್ತಿ ಜಿಣಿ  
ಪಾಲ್ವಾಲಿ  
ಬರಯ್ಣಾತ್ಲಿ  
ವಾಚಿನಾತ್ಲಿ  
ಕಾಣಿ ಜಾಲಿ

ಪಾಲ್ವತಾನಾ  
ಏಕ್ ಕಿಟಾಳ್  
ಹೆವ್ಚಿನ್ ಉಸ್ಕೊನ್ ಗೆಲಿ

ಆತಾಂ ಘೆತ್ಲಾ ನಿಚೆವ್  
ಜಳೊನ್ ಆಸ್ಚೊ  
ಪಣ್ಣೊ ಸೊದುಂಕ್  
ಜಿಣಿ ವಾಚುನ್  
ಉಜ್ವಾಡ್ ವಾಂಟುಂಕ್  
ತೆದ್ನಾಂಚ್ ಸಂಪ್ತಲಿ  
ಶೃದ್ಧಾಂಜಲಿ

## ಖೋಟ್

ಗಾಡ್ಯೆಕ್ ಆದ್ಯೊನ್ ಕುಂಟೊನ್  
ರಸ್ತಾ ದೆಗೆನ್ ಧಾಂವ್ಚ್ಯಾ ಸುಣ್ಯಾಕ್  
ಮೊಟಿ ಖೋಟ್ ಪಡ್ತಾನಾ  
ಎಕಾ ಖಿಣಾಕ್ ಥಾಂಚ್ಚೆಂ ಸುಣೆಂ

ಪಳೆಂವ್ಕ್ ಲಾಗ್ಲೆಂ ದೊಳೆ ಉಬಾರುನ್  
ಪಾತ್ಯೆಂವ್ಕಯಿ ಜಾಲೆಂನಾ ನೆಣ್ಣ್ಯಾ ಪ್ರಾಣಿಕ್  
ತಿ ಅನ್ನಿಟಿ ಕುಸ್ಕಾಂವ್ಚಿ ಬಳಾಧಿಕ್ ಖೋಟ್  
ಆಪ್ಣೆಂ 'ದೇವ್' ಮಾಂದ್ಚ್ಯಾ ಮನ್ಶಾಚಿ!

ಪಿಂಗೊನ್ ಧಾಂವ್ತಾನಾ ಚಿಂತಾ ಸುಣೆಂ  
ನಾ... ನಾ... ದೇವ್ ಖೋಟ್ ಮಾರಿನಾ  
ನ್ಹಯ್ ಹಿ ಖೋಟ್ ದೆವಾಚಿ  
ದೆವಾ ಸಾಕ್ಯಾ ದೆಂವ್ಚಾರಾಚಿ!

## ಕಣ್ಣಿ ಪೊಶೆತಾನಾ...

ಎಕ್ಕುರ್ದಣಾ ಉಜ್ಯಾಂತ್ ಶಿಜುನ್  
 ದೊಳ್ಳಾಂನಿ ದುಖಾಂ ಭರುನ್  
 ಗಾದ್ಯಾ ಮೆರೆರ್ ಚಮ್ಕೊಂಚ್ಯಾ ಚಲಿಯೆಕ್  
 ಆಡ್ ಯೇವ್ನ್ ರಾವಯ್ಲಾಗಿ  
 ಭಾತಾಂ ಭರುನ್ ವಾರ್ಯಾರ್ ಧಲ್ಚಿ  
 ಪಾಚ್ಚಿ ಕಣ್ಣಿ...

‘ಎಕ್ಕುರ್ದಣಾಂತ್ ರಡುನ್ ಆಸಾಂ  
 ನಾಂತ್ ಕೊಣ್ ಸಮ್ಜತಲಿಂ  
 ಜಾಯ್ ಮ್ಹಾಕಾ ವೇಂಗ್ ಮೋಗ್  
 ಆರಾವ್ನ್ ಧರ್ನ್ ರಡುಂಕ್  
 ಧರುಂಗಿ ತುಕಾ ಪೊಟ್ಲುನ್...’  
 ವ್ಹಾಳಿಂ ದುಕಾಂ ಉಮಾಳ್ಕಾಂನಿ...

ಪೊಕ್ರಿ ಕಣ್ಣಿ ಭಾತಾಂ ಧಲೊವ್ನ್  
 ಚಲಿಯೆಕ್ ಪೊಶೆಂವ್ಕ್ ಲಾಗಿ ಮಾಯ್ಪಾಸಾನ್

‘ಮೊವಾಳ್ ನಾಜೂಕ್ ಕಣಿಸ್ ತುಂ  
 ಧರ್ತಿ ಮೊಗಾನ್ ಪೊಟ್ಲುನ್ ಮ್ಹಾಕಾ  
 ಸೊಭಾಯೆಕ್ ಭುಲೊನ್  
 ವೆಡೊ ಘಾಲ್ತಲಿಂ ಸುಕ್ಲಿಂ...  
 ಘಡ್ಯೆನ್ ಮೊಗಾನ್ ಪುಗೊನ್  
 ಪುಟ್ಟಲಿಂ ಭರ್ಲಿಂ ಭಾತಾಂ  
 ಗಳೊನ್ ವೆತಲೆಂ ಪೀಕ್ ಸುಖ್’

‘ಜಿಣಿ ಸೊಭಿತ್ ನಾಜೂಕ್  
 ಜಾಯ್ನಾಕಾ ಚೆಡ್ವಾ ಭಾವುಕ್  
 ಮ್ಹಾಕಾ ಪಳೆವ್ನ್ ಶಿಕ್ ಇಲ್ಲಿಂ  
 ಆಜ್ ಸರ್ವ್ ಪಾಚ್ಚೆಂ ಜಿವಂ  
 ಪೀಕ್ ದೂದ್ ರುಚಿಕ್ ಆಪುಟ್  
 ಪೂಣ್ ಸಂಪೊಂಕ್ ನಾ ಜಿಣಿಯೆ ಶೆವೊಟ್  
 ಜೆಯೆಂವ್ಕ್ ಆಸಾ.. ಪಿಕುಂಕ್ ಆಸಾ...

ಜಾವ್ನ್ ಭಾತೆಣ್, ದೀವ್ನ್ ಫಳ್  
ಪಿಕೆಂ, ಸುಕೆಂ, ಘಟ್, ತಾಂದುಳ್  
ಹೊಚ್ ಜಿಣಿಯೆ ಘುಟ್ ಸುಫಳ್  
ಗಿನ್ಯಾನ್ ಉಲಯ್ಲಿ ಪಾಚ್ಚಿ ಕಣ್ಣಿ...

ಕಣ್ಣೆಕ್ ಪೊಶೆವ್ನ್ ಪುಸುನ್ ದುಖಾಂ  
ಹಾಸ್ಲಿ ಚಲಿ ಖುಶೆನ್  
ಉಡಿಯೊ ಮಾರುನ್ ಧಾಂವ್ಲಿ  
ಘರಾ ಕುಶಿನ್ ಸಂತೊಸಾನ್...

ಎಕ್ಸುರ್ಟಣ್ ಪೊಳ್ಳೆಂ  
ಪಾಟ್ಲ್ಯಾ ಪಾಂಯಾನ್!



## ಆವ್

ಆವ್ ಗಿಳುನ್ ಆಸಾ  
 ಸವ್ಯಾಸ್....  
 ಬುಡೊವ್ನ್ ಆಸಾ

ಎಕೇಕ್ ರೂಕ್  
 ಎಕೇಕ್ ವ್ಹಾಳ್  
 ಎಕೇಕ್ ಗಾದೊ  
 ಎಕೇಕ್ ಗುಡೊ  
 ಎಕೇಕ್ ಫಾಸ್  
 ಆವ್ ಸವ್ಯಾಸ್  
 ಗಿಳುನ್ ಆಸಾ

ಹೆಂ ಆವ್ ಧಾರುಣ್  
 ವೆಚಿಂ ನ್ಹಯ್ ದೆಂವೊನ್  
 ಬುಡೊಂವ್ಚೆಂ ನಾ ಮನ್ಶಾಕ್  
 ಪೂಣ್ ರಡಯ್ತಲೆಂ ಧಣ್ಣನ್  
 ಭುಕೆನ್ ವಳ್ಳಳುನ್  
 ಖಿಣಾನ್ ಖಿಣಾನ್ ಸವ್ಯಾಸ್

ಉತ್ರಂಕ್ ನಾ ವೇಳ್  
 ಪ್ರಿತುಮೆಚ್ಯಾ ಮೌನಾಕ್  
 ಫಾಸ್ ಪಡ್ಚ್ಯಾ ಪಯ್ಲೆಂ  
 ತುರ್ತಾನ್ ಕರ್ ಮನ್  
 ಆಡಾಂವ್ಕ್ ಹೆಂ ಆವ್  
 ಮನ್ಶಾ ಅಭ್ಲೆಸಾಚೆಂ  
 ಕೊಂಕ್ರಿಟಿಚೆಂ!

## ಆಯ್ಬು ಘಡಿ

ಆವಯ್ನ್ ಹಾಂಡೈರ್ ಥಾವ್ನ್  
ಧರ್ಣಿರ್ ದೆಂವಯಿಲ್ಲಿ ತಿ ಘಡಿ  
ಚಲೊಂವ್ಕ್ ಶಿಕ್ತಾನಾ  
ಪಾಶಾರ್ ಜಾವ್ನ್ ಗೆಲ್ಲಿ  
ಕಳ್ಳಿಚ್ ನಾ.

ಬಾಪಯ್ನ್ ಉಸ್ಯಾರ್ ಥಾವ್ನ್  
ಬಸ್ಕೆರ್ ಬಸಯಿಲ್ಲಿ ತಿ ಘಡಿ  
ಕುಡಿಂತ್ ವಾಡೊನ್ ಆಸ್ತಾಂ  
ಪಾಶಾರ್ ಜಾವ್ನ್ ಗೆಲ್ಲಿಯ್  
ಕಳ್ಳಿಚ್ ನಾ.

ಪೂಣ್ ಹಾಯ್!  
ಆಯ್ಬು ಘಡಿಯ್  
ತಶಿಚ್ ಕಿತ್ಯಾಕ್  
ಜಾಯ್ನಾ ಪಾಶಾರ್  
ಆವ್ರಾಪರಿಂ ಬುಡೊಂವ್ಕ್  
ರಾವ್ಲ್ಯಾ ತಯಾರ್  
ಉತ್ತೊಂಕ್ ಕಶ್ಚಾಂಚಿ,  
ಕಾಳಿಜ್ ಫಾಪ್ಸಂಚಿ  
ವೊಪ್ಪುನ್ ದಿಂವ್ಚಿ!

## ಲಾಂಬ್ ಹಿರಾಂಚಿ...

ನವ್ಯಾ ಹೊಕ್ಲೆಪರಿಂಚ್ ಸೊಬ್ಬಿ  
 ಲಾಂಬ್ ಇರಾಂಚಿ  
 ನವಿಚ್ ಸಾರಣ್  
 ಫೆತ್ಲ್ಯಾ ಹಾತಿಂ  
 ನವ್ಯಾ ಹೊಕ್ಲೆನ್  
 ಪಯ್ಲ್ಯಾ ರಾತಿಂ ಉಪ್ರಾಂತ್ಲ್ಯಾ  
 ಪಯ್ಲ್ಯಾ ದಿಸಾ  
 ನೊವ್ರ್ಯಾ ಘರೊ  
 ಸೊಪೊ ಝಾಡುಂಕ್...

ಪಾಟ್ಲ್ಯಾ ದಾರಾ ಕುಶಿನ್  
 ಝರೊನ್ ಅರ್ಧೊ ಜಾಲ್ಲೊ  
 ಸಾರ್ಣಿ ಖುಂಟೊ  
 ಫೆವ್ನ್ ಹಾತಿಂ  
 ಫಾಸ್ತಾ ನ್ಹಣಿ  
 ಪಾಟ್ ಬಾಗ್ವೊನ್  
 ಅರ್ಧಿ ಜಾಲ್ಲಿ  
 ಪೊರ್ಚಿ ಹೊಕಾಲ್  
 ಆಯ್ಚಿ ಆಜಿ..  
 ನಿಯಾಳ್ ಜಿಣಿ!

## ಪಾವ್ಲ್ಯಾಚೊ ಶಿಣ್

ಹಾಂವ್ ತುಮ್ಮಾ ಆಂಗ್ಲಾಕ್ ಪಾವ್ಲಿಂ  
ತುಮ್ಮಾ ಮ್ಹಣ್ ಉಡಯಿಲ್ಲಿಂ ಪುರ್ಗಲ್ಲಿಂ  
ಭಾತಾಂ ಪೋಡ್ನ್ ಖಾಂವ್ಕ್ ನ್ಹಯ್  
ತುಮ್ಮಿ ವಳಕ್ ಇಶ್ಟಾಗತ್ ಬಾಂದುಂಕ್

ವೊಂಯ್ ಮರೊ ಉತ್ರೊನ್ ಉಬ್ಜಾ ಆಮ್ಕಾಂ  
ಧಾದೊಶಿ ಅಸಾತ್ ಭಾತಾಂ ಶೆತಾಂತ್  
ದಾಂಡೊ ಘೆವ್ನ್ ಭೆಶ್ಟಾಂವ್ಚ್ಯಾ ಬೆರ್ಚಪ್ಪಾಂಚ್ಯಾ  
ಮಾತ್ಯಾರ್ ಫಿಕ್ರಿರ್ ನಾಸ್ತಾಂ ಬಸ್ಚೆಂ ಧಯ್  
ಸ್ವತಂತ್ರ್ ಆಮ್ಚೆಂ!

ತುಮ್ಮಿ ಸಂಗಿಂ ಸಳಾವಳ್ ಘಡುಂಕ್  
ಉರ್ಬೆನ್ ಉಬೊನ್ ಆಯಿಲ್ಲ್ಯಾ ಮ್ಹಾಕಾ  
ಕೊಕೊಕೊ ಮ್ಹಣ್ ಅಶಿಂಯ್ ಕಿತ್ಯಾಕ್  
ಆಂಗಾರ್ ಉಡೊನ್ ಬೊಂಚಾಂವ್ಕ್ ಯೆತಾತ್?  
ದುಸ್ಮಾನಾಂಚೆರ್ ಧಾಡ್ ಘಾಲ್ಚ್ಯಾ ಸೊಜೆರಾಂಪರಿಂ!  
ಶಾಂತಿಚ್ಯಾ ಪಾವ್ಲ್ಯಾ ಧಂಯ್ ಅಸಲೊ ಬೆಪಾವೊ?

ಪದ್ವೆದಾರಾಂಚಿಂ ಪೊಸ್ಕಿಂ ಮ್ಹಳ್ಳೊ ಹಂಕಾರ್?  
ವಾ ಭಾತಾಂತ್ ನಲಿಯಾಂಕ್ಚ್ ಸೊದ್ಚ್ಯಾ  
ಪೆಲ್ಯಾಕ್ ಹಳ್ಳವ್ಯಾ ದೊಳ್ಕಾಂನಿಂಚ್ ದೆಕ್ಚ್ಯಾ  
ಜಾತಿಕ್ಚ್ ಬೊಂಚಾಯ್ತಲ್ಯಾಂಚೊ ಸಹವಾಸ್?  
ದ್ವೇಷ್ ಹಗ್ಗಾನ್ ಕೋಣ್ ಜಾಲ್ಯಾಂತ್ ಉದ್ದಾರ್?  
ಎಕ್ಲಾಕ್ ಸುಂಬಾನ್ ಬಾಂದುನ್ ಘಾಲಾಂ ತೆಣೆಂ  
ಪೊಣೊದಿ ಭಿತರ್ ಥಾವ್ನ್ ಆಳೆನಾಚೊ ವಾಸ್!

ಖಿಂಯ್ ಉಬ್ಜಾಂ ಸುಕ್ಲೆಂಪಣ್  
ಭೆಶ್ಟೆಂ ತುಮ್ಮಾಂ ಪಾಕಾಟೆ  
ಹಾಬ್ಬಾ! ಹಾಂವ್ ಉಬ್ಜಿಂ ಶೆತಾಕ್!



## ಮರ್ಯಾದಿಚೆಂ ಝುಜ್

ಸತ್ ಆನಿ ಮರ್ಯಾದ್  
ಹ್ಯಾ ದೊಗಾಂ ಮದೆಂ  
ವಿಂಚಿವ್ಣಿ ಕರ್ಚಿ ಘಡಿ...

ದೋನ್ ವಾಯ್ಪಾಂ ಮದೆಂ  
ವಿಂಚಿವ್ಣಿ ಘಡಿ ಆಯ್ಲ್ಯಾರ್  
ಉಣ್ಯಾ ವಾಯ್ಪಾಕ್ ವಿಂಚಿಜೆ  
ಹೆಂ ಮರ್ಯಾದೆನ್‌ಚ್ ಶಿಕಯಿಲ್ಲೆಂ.

ಆಜ್ ದೊಗಾಂ ವರ್ತ್ಯಾಂ ಮದೆಂ  
ವಿಂಚೊವ್ಣಿ ಘಡಿ ಯೆತಾನಾ  
ಚಡ್ ಬರ್ಯಾಕ್ ವಿಂಚಿಜೆ ನ್ಹಯ್?

ಸತಾಕ್‌ಚ್ ವಿಂಚ್ಲೆಂ ಸತೆವಂತಾನ್  
ಮರ್ಯಾದಿಕ್ ಸೊಸುಂಕ್ ಜಾಲೆಂನಾ...

ಸತ್ ಆನಿ ಸತೆವಂತಾಚೆರ್  
ಉಪ್ರಾಟ್ಲಿ ಹಂಕಾರಿ ಮರ್ಯಾದ್  
ಝುಜುಂಕ್ ದೆಂವ್ಲಿ  
ಸಕಯ್ಲಾ...

ಆಜ್...

ಧವೆಂ ಪುರ್ತೆಂ ಸಾಂಡುನ್  
ಸತಾಚ್ಯಾ ರಗ್ತಾಂತ್ ತಾಂಬ್ಡಿ  
ನಾಡ್ಲಿ ಮರ್ಯಾದ್!

## ಉಜೊ ಪುಂಕ್ತಲೆ

ರಾಂದ್ಲಿಂತ್ ಉಜೊ ಪಾಲ್ವೊನ್ ಆಸಾ  
ಆಮ್ಚಿ ದಾಳ್ ಶಿಜುನ್ ಅಸಾ  
ಹಾಡ್‌ರೆ ಸೊಣ್ಣಾಂ ಹಾಡ್‌ರೆ ಲಾಂಕ್ಡಾಂ  
ಧಮ್ಮ ಬಾಂದುನ್ ಪುಂಕ್‌ರೆ ಉಜೊ  
ಉಜೊ ಪಾಲ್ವೊಂಕ್ ನಜೊ

ರಾಂದ್ಲಿಂತ್ ಉಜೊ ಪಾಲ್ವೊನ್ ಆಸಾ  
ದಾಳ್ ಶಿಜುಂಕ್ ಬಾಕಿ ಅಸಾ  
ಮಾಡ್ ನಾ, ರೂಕ್ ನಾ  
ಹಾಡ್‌ರೆ ಕಾಪ್ಪಾಂ, ಹಾಡ್‌ರೆ ಗೃಂಥಾಂ  
ಧಮ್ಮ ಬಾಂದುನ್ ಪುಂಕ್‌ರೆ ಉಜೊ  
ಉಜೊ ಪಾಲ್ವೊಂಕ್ ನಜೊ

ರಾಂದ್ಲಿಂತ್ ಉಜೊ ಪಾಲ್ವೊನ್ ವೆತಾ  
ಉಜ್ಯಾಕ್ ಆಮ್ಚ್ಯಾ ಕಿತೆಂಯ್ ಜಾತಾ  
ಜಳ್ತಾ ಮಾನ್ ಲಾಸ್ತಾ ರಾಜಾಂವ್  
ಹಾಡ್‌ರೆ ಹಾಡಾಂ, ಹಾಡ್‌ರೆ ರಗ್ತಾಂ  
ಧಮ್ಮ ಬಾಂದುನ್ ಪುಂಕ್‌ರೆ ಉಜೊ  
ತಾಪುಂಕ್ ಲಾಗ್ಲಾ ಭೆಜೊ

ರಾಂದ್ಲಿಂತ್ ಉಜೊ ಪೆಟೊನ್ ಅಸಾ  
ಪಾರ್ವ್ಯಾನ್ ಕರಿಣ್ ಹಾಡ್ಲ್ಯಾ ಖಬರ್  
ಭುಮಿ ಉಂಡಾಂತ್ ಪೆಟ್ಲಾ ಸೊರ್ಮುಣ್  
ಪುಂಕ್ತಲೆಚ್ ಸರ್ವ್ ಪಾಲ್ವಯ್ತಾ ಕೊಣ್  
ಬಾಂದ್ಲಾ ಉಸ್ವಾಸ್ ತಳ್ಳಳ್ತಾ ಪ್ರಾಣ್  
ಧಾವೆಕ್ ಶಿಜುನ್ ಪುಂಕ್ತಲೆ ನಿತ್ರಾಣ್

ಉಟ್‌ರೆ ಮನ್ಶಾ ದಾಯ್ಜಾಂಕ್ ಆಪಯ್  
ಆತಾಂ ಪುಣ್‌ಯಿ ಪುಂಕ್ಚೆ ರಾವಯ್  
ಜಾಂವ್ಚ್ಯಾ ಆದಿಂ ಜಳೊನ್ ಸಗ್ಳೆಂ ಸಫಾಯ್  
ಶಿಕ್‌ರೆ ಉಜೊ ಪಾಲ್ವಂವ್ಚೆ ಉಪಾಯ್!

## ತುಂ ಖಂಯ್ಸರ್ ಆಸಾಯ್?

ತುಂ ನಿಶ್ಚಿತ್ ತೆಂ ಸತ್  
ಪೂಣ್ ಆಸಾಯ್ ಖಂಯ್ಸರ್?

ಲಾಗಿಂ ವಾ ಪಯ್ಸ್?  
ಮೆಟಾರ್ ವಾ ವಾಟೆರ್?  
ಹುಂಬ್ರಾರ್ ವಾ ದೊಂಗ್ರಾರ್?  
ಉದ್ಯಾಂತ್ ವಾ ವಾರ್ಯಾರ್?

ಕಾಂಯ್ ಹಾತ್ ಉಸೊವ್ನ್  
ರಾವ್ಲಾಂಯ್ ರಾಕುನ್  
ವೆಂಗುಂಕ್ ಉರ್ಬೆನ್?  
ಯಾ ಹಾತ್ ಬಿಜಾವ್ನ್  
ಪಾಟ್ಲಾವ್ ಕರ್ತಾಯ್  
ಧರುಂಕ್ ತುರ್ತಾನ್?

ತುಂ ನಿಶ್ಚಿತ್ ತೆಂ ಖರೆಂ  
ಪೂಣ್ ಲಿಪ್ಲಾಂಯ್, ದೆವಾಪರಿಂ!  
ತುಜೆ ಮ್ಹಜೆ ಮದ್ಲೊ  
ಅಂತರ್ ಕಿತ್ಲೊ?  
ಹಾಂವ್ ನೆಣಾ  
ಕಾಳಿಜ್ ದಡ್ಡಡ್ತಾನಾ ಭೊಗ್ತಾ  
ತುಂ ಕಾಂಯ್ ಭಿತರ್‌ಚ್ ಆಸಾಯ್?

ಸಾಂಗ್ ಖಂಯ್ಸರ್ ಆಸಾಯ್  
ತುಂ ಮೊರ್ನಾ?

## ವ್ಹಾಜಪ್ ಥಾಂಞ್ಲ್ಯಾ ಉಪ್ರಾಂತ್

ಸಂಪ್ಲಾಂ ವ್ಹಾಜಪ್  
ಸಂಪೊಂಕ್ ನಾ ಮ್ಹಜೊ ನಾಚ್

ದೊನ್ಯಿ ಹಾತ್ ಹೊಗ್ಡಾಯಿಲ್ಲೊ ಬಾವ್ಡೊ  
ಪಾಟ್ ಖೊರ್ಪುಂಕ್ ಉಡ್ವೊಂಚ್ಯಾಪರಿಂ  
ದೆಕ್ತಲ್ಯಾಂಕ್ ಹಾಸೊ, ತಮಾಸೊ

ಸತ್ ಸಾಂಗ್ತಾಂ, ಹಾಂವ್ ಅಸೊಚ್  
ವಾರೆಂ ರಾವ್ಲಾರ್ಯಾ ಹಾಲ್ಚೊ ಖೊಲೊ  
ಪಾವ್ನ್ ಥಾಂಞ್ಲ್ಯಾರ್ಯಾ ನಳ್ಕಾರ್ ಲೊಳೊನ್  
ಗಳ್ಚೊ ಪಾವ್ಲೊ

ಫಾಂಟ್ ಥಾಂಞ್ಲ್ಯಾರ್ಯಾ ವ್ಹಾಳ್ತಾ ನಾದ್  
ಕಿಡಾಯ್ತಾ ಯಾದ್ ನಾಚಯ್ತಾ ವಾದನ್  
ಕಣಕಣಾಂಚೆ ವೇದನ್ ಕಾಳ್ಜಾ ರುದಾನ್  
ಥಾಂಬೊಂ ಕಶೆಂ? ತುಕಾ ವಿಸ್ತುಂ ಕಶೆಂ?

ಸಂಪ್ಲಾಂ ವ್ಹಾಜಪ್  
ಸಂಪೊಂಕ್ ನಾ ಮ್ಹಜೊ ನಾಚ್!



## ಅಂತರಾಚೆಂ ಗೀತ್

ತುಜೆ ಮ್ಹಜೆ ಮದೆಂ ಉಬ್ಜಾಲ್ಲೆಂ

ಅಂತರಾಚೆಂ ಖಿಂದಕ್ ತಿಳುನ್ ಏವು ಪಾಕುಂಚಿ ತ್ವಚೊಂನಿ ಕಾಣುನ್

ಭೆಶೆಂ ಕರ್ಗಾನಾಕಾ ಚಿಂತುನ್... ತರಾಂ

ಥೊಡ್ಯೊ ಘಡ್ಯೊ ಆಸುಂ ಮೊನ್ಸೊ

ಎಕ್ಸುರೊ, ಸುರ್ಯಾ ಥಾವ್ನ್ ಲಿಪ್ಚೊ

ಅಹಂ ಕಟ್ಟಿ ಭೆತುಂಕ್, ಭಿತರ್

ಸೊದ್ನಾಂ ತನ್ನಿ ಝಡಿ ಚಲೊಂವ್ಕ್

ಹ್ಯಾ ಸೊದ್ನಾಂತ್ ಸಾಂಪಡ್ತಲಿಂ

ಥೊಡಿಂಶಿಂ ಮೊವಾಳ್ ಉತ್ರಾಂ, ಚಿತ್ರಾಂ

ಕಾಂತ್ಲೆ ತಸ್ಲಿಂ ತಿಂ ಫಾಲ್ಯಾಂ ರಾಸ್

ಬಾಂದುಂಕ್ ಮಯ್ಪಾಸಾ ಸಾಂಕೊವ್

ಥೊಡಿಂ ಮೆಳ್ತಲಿಂ ಉತ್ರಾಂ, ಸೂತ್ರಾಂ

ಥೊಮೊಸಾಚಿಂ, ಚೂಕ್ ದಾಕೊಂವ್ಚಿಂ

ಸಾಂಕ್ಯಾಕ್ ಯೇರ್ ಹಾಡ್ನ್ ಕಾಂಪೊಂವ್ಚಿಂ

ಉಡಯಾಂ ಖಿಂದ್ಕಾಂತ್ ಚಿಲ್ಲುನ್

ತ್ಯಾ ಕುಶಿ ಥಾವ್ನ್ ತುಂ, ಆನಿ

ಹ್ಯಾ ಕುಶಿ ಥಾವ್ನ್ ಹಾಂವ್

ಬಾಂದುನ್ ಹಾಡ್ಯಾಂ ಸಾಂಕೊವ್

ಅಂತರಾಚ್ಯಾ ಖಿಂದ್ಕಾ ವಯ್ಲಾನ್...

ಎಕೇಕ್ ನಾಜೂಕ್ ಮೆಟಾ ಉಪ್ರಾಂತ್

ಸಾಂಕ್ಯಾ ಮದೆಂಗಾತ್ ರಾವುನ್

ಕಾಳ್ಜಾ ಉಬೆಂತ್ ಹಾತ್ ಉಸೊವ್ನ್

ಮಾರ್ಯಾಂ ಎಕ್ವಟಾಚಿ ವೇಂಗ್...

ತುಂ ಧವೆಂ ಪಾನ್ ತರ್

ಹಾಂವ್ ಕಾಳೆಂ ಅಕ್ಷರ್

ಎಕಾಮೆಕಾ ಸೊಭಂವ್ಚೊ ಸಾಂಗಾತ್

ನಪಂಯ್ಚ್ ವರ್ಣಾಂ ಅಂತರ್!

ಫಾಂಕ್ತಿ ಕೆರ್ಣಾಂ ಕಡೊವ್ನ್ ಮೊಡಾಂ  
ಹಾಸ್ತಾ ಆಕಾಸ್, ಸಂತೊಸಾ ದುಖಾಂ  
ಸಾಕ್ಷಿಕ್ ಉಬೊ ಪಾವ್ಲಾ ಧೊಣು  
ವ್ಹಾಳುಂ ವೆಂಗೆಂತ್ ಮೋಗ್ ನಿರಂತರ್...

ಸರ್ಗಾಕ್ ಖಿಂಚ್ಲಾತ್ ಭರ್ವಶ್ಯಾ ದೊಳೆ  
ಆತಾಂ ಖಿಯ್ ಮಾಯಾಗ್ ಅಂತರ್?  
ತಿಳ್ಳಾರ್ ಅತಾಂಯ್ ದಿಸತ್ ಪಳೆ  
ಸಾಂಕ್ಯಾ ಪಂದಾ ಖಿಂದ್ಯಾಂತ್!

## ವೇಳ್ ನಾ

ಮೊಳ್ಬಾಕ್ ಲಾಗ್ಚೆಂ ಘೆತ್ಲಾಂ ಬಿಡಾರ್  
 ಸೊಭಿತ್ ತಿಂ ಟಿವಿಂತ್ಲಿಂಜ್ ತಾರಾಂ  
 ಮೊಡಾಂ ಇಡ್ಯಾಂನಿ ಜಿಳ್ಳಿಳ್ತಾತ್ ನಕ್ತಿರಾಂ  
 ಪಳೆಂವ್ಕ್ ಮನ್ಶಾಕ್ ವೇಳ್ ನಾ

ಸೊಭಾತ್ ವಣಿರ್ ಚಿತ್ರಾಂ ವಿಚಿತ್ರಾಂ  
 ಬದಲ್ತಾತ್ ನವೆ ನವೆ ರಂಗ್  
 ಮುಳಾಂತ್ ಮನ್ಶಾಂ ದಿಸ್ತಾತ್ ಲ್ಹಾನ್  
 ಹಾಸುಂಕ್ ಸಯ್ತ್ ವೇಳ್ ನಾ!

ಸುಖಾ ಖಾತಿರ್ ಆರಾಯ್ಲೊ ವಸ್ತು  
 ಪೊಮ್ಮೊನ್ ಗೆಲಾಂ ಘರ್ ಗುದಾಂವ್  
 ಆನಿಕ್ಯೆ ಆರಾಂವ್ಕ್ ಭೊಂವ್ತಾ ಗಾಂವ್  
 ಭೊಗುಂಕ್ ಮನ್ಶಾಕ್ ವೇಳ್ ನಾ

ದುಡ್ವಾ ಪಾಟ್ಲ್ಯಾನ್ ಧಾಂವೊನ್ ಧಾಂವೊನ್  
 ದೆವಾ ಪೆಲ್ಯಾಕ್ ಪಯ್ಸ್ ಲೊಟುನ್  
 ಪ್ರಾಣ್ ಉಬೊನ್ ವೆತಾ ಮ್ಹಣಾಸರ್  
 ಜಿಯೆಂವ್ಕ್ ಬಿಲ್ಕುಲ್ ವೇಳ್ ನಾ

ಜಿಯೆಂವ್ಕ್ ಬಿಲ್ಕುಲ್ ವೇಳ್ ನಾ!

## ಲೋಕ್ ಕಲ್ಯಾಣ್

ಪ್ರಕೃತೆಚೊ ಶಿರೊ ಕಾತುನ್

ಭಾಂಗ್ರಾ ಗೊಬ್ಬಾಂನಿಂ

ತಿಚೆಂ ರಗತ್ ಘೊಟ್ಟಿಲೆ...

ಪ್ರಕೃತೆ ಉಂಡಾಂತ್ಲೆಂ ಉದಕ್

ಆನಿ ಕೊಂಡ್ ಜಾಲ್ಲೆಂ ದೂಖ್

ರಗ್ತಾ ಕಿರೆಂಚಿ ವಾಂಟ್ತಾತ್ ತೆ...

ಪಾತ್ಕಾಂ ಧುಲ್ಲ್ಯಾ ಗಲೀಜ್ ದ್ರವ್ಯಾಕ್

ದಾನ್ ಧರ್ಮಾಚೆಂ ಲೇಬಲ್ ಚಿಡ್ಕಾವ್ನ್

ದೇವಾಳಾಂಕ್, ರಸ್ತಾಂಕ್, ಶಾಳಾಂಕ್, ಘರಾಂಕ್

ದುಬ್ಳಾಂಕ್ ಸೊಧುನ್ ವೆತಾತ್ ತೆ...

ಕೊಣಾಸರ್ಶಿಂ ಯೇವ್ನ್ ತೆ

ಭೃಶ್ ರಗ್ತಾ-ಉದ್ಕಾ ಥೆಂಬೆ ಪಾಳ್ಲೆ...

ಆನಿ ತೆ ಮ್ಹಣಾಲೆ...

ಆನಿಕ್ಯಾ ಜಾಯ್... ಆನಿಕ್ಯಾ ಜಾಯ್

ಆನಿಲ್ಲೆಂ ದಿಯಾ... ಆನಿಲ್ಲೆಂ ದಿಯಾ

ಮಿಡಿಯಾನ್ ಬೊಬಾಟ್ ಮಾರ್ಲಿ

ಲೋಕ್ ಕಲ್ಯಾಣ್, ಭುಲೋಕ್ ಕಲ್ಯಾಣ್!

## ಮಾನೂಮ್ ಜಿವಿತ್

ಇಟ್ಯಾಂ ಮದೆಂ  
 ಸುಟ್ಲಾಂ ಇಡೆಂ  
 ಪಾವ್ಲಾ ಥೆಂಬೊಯ್  
 ದೆಂವ್ಲಾ ಮದೆಂ

ಸೊಡ್ಲೊ ಉಸ್ವಾಸ್  
 ಗಾಂಯ್ಡೊಳ್ ಬಾವ್ಲಾನ್  
 ಭರ್ದೆಂ ತ್ರಾಣ್

ಜಾಲೆಂ ಪಾಶಾರ್  
 ಉಜ್ವಾಡಾ ಕೀರ್ಣ್  
 ಉಬಾರ್ನ್ ಧರ್ಲಿ ತಕ್ಲಿ  
 ಮಾಸುಮ್ ತಣಾನ್

ಪುಲ್ಲೊ ಹಾಸೊ  
 ನವ್ಯಾ ಜಿವಿತಾಚೊ  
 ಜಿಯೆಂವ್ಚಾ ಉರ್ಬೆಚೊ  
 ಪಿಂಪ್ರ್ಯಾ ತಣಾಚೊ!



## ನಿರಾಶ್ರಿತ

ತ್ಯಾ ಮದ್ಯಾನೆ ರಾತಿಂ  
ಮುಳಾಂತ್ಲ್ಯಾ ರೊಪ್ಪಾಂ ಥಾವ್ನ್  
ಜೆವ್‌ಲ್ಲ್ಯಾ ಖಾಲಿ ಆಯ್ದಾನಾಂಚ್ಯಾ  
ಡಣ ಡಣ ಆವಾಜಾ ಸಾಂಗಾತಾ  
ಉಲ್ಲಾಸಾಚೊ ತಾಳೊ ಆಯ್ಕತಾನಾ...  
ಹಾಕಾ ಸದಾಂಚೆ ಖರ್ಕರೆ!

ಹಾಸೊ ಹಾಂಗಾಯ್ ಆಯ್ಕತಾತ್  
ವಯ್ಲ್ಯಾ ಧಾಂಪ್‌ಲ್ಲ್ಯಾ ಕುಡಾಂ ಥಾವ್ನ್  
ಹಪ್ಪಾ ಥಾವ್ನ್ ಉಲೊಂವ್ಕ್ ಮೆಳಾನಾತ್‌ಲ್ಲ್ಯಾ  
ಧುವೆಚ್ಯಾ ಮದ್ಯಾನೆ ರಾತಿಚ್ಯಾ  
ಕೆಮರಾ ಚಾಟಿಂಗಾಚೊ

ಗುಳಿಯೊ ಘೆವ್ನ್ ನಿದ್‌ಲ್ಲಿ ಪತಿಣ್ ಘೊರೆತಾ  
ಪೂತ್ ಪಬ್ಬಾ ಥಾವ್ನ್ ಫಾಂತ್ಯಾರ್‌ಚ್ ಪಾವ್ತಾ  
ಬೊತ್ಲೆ ಆನಿ ಧುಂವ್ರಾ ಮದೆಂ  
ನೀದ್ ನಾಸ್ತಾಂ ಪಾಸಾಯೊ ಮಾರ್ಚೊ  
ದುಡ್ವಾಂತ್ ಲೊಳ್ಲೊ ವ್ಯಾಪಾರಿಸ್ತ್ ಹೊ ಚಿಂತಾ...

ಕೊರೊಡಾಂಚೊ ಹೊ ಮಜ್ಬೂತ್ ಬೊಂಗ್ಲೊ ಜಾಲಾ  
ಧುವೆಕ್ ಜಯ್ನ್, ಪುತಾಕ್ ಸುಡ್ಕಾಡ್, ಬಾಯ್ಲೆಕ್ ಕೊಟಿಂ  
ತರ್ ನಿರಾಶ್ರಿತ ಕೋಣ್ ?  
ರೊಪ್ಪಾಂತ್ಲಿಂ ತಿಂ? ವಾ ಆಪುಣ್?

## ದೊರ್ಯಾ ಭಾಯ್ರ್ ತಿಳ್ತಾನಾ...

ಜಿವೊ ಜಿವೊ ಲ್ಹಾನ್ ಫಾಂಟೊ ಹಾಂವ್  
ದೊರ್ಯಾ ಭಾಯ್ರ್ ತಿಳ್ತಾನಾ, ತಿಶಿಲ್ಯಾಂನಿ  
ಕಾತರ್ನ್ ಕಾಡ್ನ್ ರಸ್ತಾಕ್ ಉಡಯ್ಲಾ

ತುಟುಂಕ್ ನಾ, ಅಜೂನ್ ಉರ್ಲಾ ಜೀವ್  
ಚಿಲ್ಲಿತಾತ್, ಉತ್ತೊನ್ ವೆತಾತ್ ಪುರ್ಶಾಂವಾಚಿಂ  
ವೋಡ್ನ್ ವರ್ತಾತ್ ರೊದಾಂ ವಾಹನಾಂ  
ಚಿಂಚುನ್ ಚಿಟ್ಟಿ ಜಿವಿಂ ಪಾನಾಂ

ಉಬೊಂಕ್ ಜಾಯ್ನಾ... ಉಲೊಂವ್ಕ್ ಜಾಯ್ನಾ  
ಲೊಳುಂಕ್ ಹುಳ್ವಳುಂಕ್ ಸಯ್ತ್ ಜಾಯ್ನಾ  
ಫಕತ್ ಧರ್ಣಿರ್ ವಳ್ವಳೆ... ಕಳ್ವಳೆ

ಅರೆ ಧನ್ಯಾ ಮಾಗ್ತಾಂ ಉಪ್ಕಾರ್  
ಕಚ್ಚ್ಯಾಂತ್ ಫಾಲ್, ಸಾಂಡಿನಾಕಾ ರಸ್ತಾರ್  
ಥಂಯ್ ಜಿಯೆತಾಂ ಶಿತಾಂ ಸಂಗಿಂ  
ಕಾತಿರ್ ಪಾಚ್ಚೆಂ ಉರ್ತಾ ಮ್ಹಣಾಸರ್!

## ತಾನ್

ಉದ್ಯಾ ಶೆಳ್ ನಾಸ್ತಾಂ ಕರೊನ್ ಮೊರ್ಚಾ  
ರಸ್ತಾ ದೆಗೆಲ್ಯಾ ಫುಲಾ ಝಡಾ ಗತ್ ಪಳೆವ್ನ್  
ತೊವೊನ್ ಗೆಲೆಂ ಕಾಳಿಜ್ ಕವಿಚೆಂ

ಹಾತಾಂತ್ಲಿ ಬಿಸ್ಲೆರಿ ಬೊತ್ಲೆ ಪಿಯೆವ್ನ್ ಖಾಲಿ  
ಝಡಾಂನಿ ಝಡಯ್ಲಿ ಖೊಲಿ  
ಕವಿತಾ ಉದೆಲಿ!

ರಸ್ತೊ ಖೊಂಡ್ಲ್ಯಾ ಕಾಮೆಲ್ಯಾಕ್ಯಾ  
ದಿಸ್ಲಿ ಭಿರ್ಮತ್ ಝಾಡಾಚಿ  
ತಾನೆಚೆಂ ಅರ್ಥಂ ಉದಕ್ ಪೊತ್ಲೆಂ ಮುಳಾಕ್

ತಾನೆಲ್ಲ್ಯಾ ಸುಕ್ಲ್ಯಾ ಝಾಡಾ ಶಿರಾಂನಿ  
ವ್ಹಾಳೆಂ ಜಿವಿತಾ ಅಮೃತ್  
ಖುಶೆನ್ ಹಾಸ್ಲೊ ದೇಂಟ್!

ಮನ್ಶಾಪಣ್ ನಾತ್ಲಿ ಕವಿತಾ  
ಸಬ್ದಾಂಚೊ ಪಿಂಜ್ರೊ ಆಂದ್ರಾಮಾ!

## ತಾಪ್ಲೆ ರೆಂವೆ ಕಣ್...

ತಾಪೊನ್ ಲಾಸ್ತಾಚೊ ಸುಕ್‌ಲ್ಲಾ ನ್ಹಂಯ್ತಾಚೊ  
ರೆಂವೆ ಕಣಾಂಕ್ ಆಮ್ಕಾಂ  
ತುಮ್ಮಿ ಭಿರ್ಮತ್ ನಾಕಾ

ಸಾವ್ಯೆಚಿ, ಉದ್ಯಾಚಿ ಆಶಾ ದಾಕೊವ್ನ್,  
ವ್ಹಾವೊಂವ್ಕ್ ಪುಸ್ತಾಂವ್ನ್ ಫಸಯ್ತಾಕಾತ್  
ಲೊರಿಯೆಗಾರಾಂನೊ

ತುಮ್ಮಾಚೊ ಬಾಂದ್ವಾಂಲಾಗಿಂ  
ವಚುನ್ ಸಾಂಗಾ....  
ಶಿಮಿಟಿಚ್ಯಾ ವೊಣೊದಿಂನಿ  
ಜಿವಿಂ ಮೊಡಿಂ ಜಾಂವ್ಚಿ  
ಆಬ್ಲೆಶಿ ಆಶಾ  
ಬಿಲ್ಕುಲ್ ನಾ ಆಮ್ಕಾಂ

ವೊತ್ತಲೊ ಪಾವ್ನ್  
ಆಜ್ ಫಾಲ್ಯಾಂ  
ಸುಶೆಗ್ ದಿಂವ್ಕ್!

## ಆಟ್ ಭಾಗಿ

ಭಾಗಿ ದುರ್ಬಳಿಂ, ಭಾಗಿ ಭುಕೆಲ್ಲಿಂ, ಭಾಗಿ ರಡ್ತಲಿಂ  
ವಾಡ್ತಾ ಆನಿ ಚಡ್ತಾ ಆಟ್ ಭಾಗಿಂಚಿ ಪಿಳ್ಳಿ  
ದೆಕುನ್‌ಚ್ ಹಾಂಗಾ ಗ್ರೇಸ್ತಾಕ್ ಸರ್ಗ್!

ತೆ ಗ್ರೇಸ್ತಾಂಚ್ಯಾ ಸಭೆಚೆ  
ಹ್ಯಾ ಆಟ್ ಭಾಗಿಂಕ್ ದೊಂಗ್ರಾಕ್ ಚಡೊವ್ನ್  
ದಿತಾನಾ ಫಣ್ಣಣಿತ್ ಪ್ರಸಂಗ್  
ಮೆಲ್ಯಾ ಉಪ್ರಾಂತ್ ಮೆಳ್ಚ್ಯಾ  
ದಿಸನಾತ್‌ಲ್ಯಾ ಸರ್ಗಾ ಖಾತಿರ್  
ಫೊಳೊನ್ ರಾವಾ ದೀಸ್ ರಾತ್  
ಸೊಸುನ್ ರಾವಾ ಭುಕ್ ದೂಕ್  
ದುರ್ಬಳ್ಯಾಯೆಕ್ ಮ್ಹಣಾನಾಕಾತ್ ಖರ್ಗ್!

ಗರೀಬಾಂಕ್ ಸರ್ಗಾಚೆಂ ದಾಕೊವ್ನ್ ಸಪಣ್  
ಗ್ರೇಸ್ತಾಲಾಗಿಂ ಸಾಂಗ್ತಾತ್ ಫುಟಾನ್  
ಹ್ಯಾ ಸಂಸಾರಾಂತ್‌ಚ್ ಸರ್ಗ್!

ಹೆ ಧಾಂತ್ಲೆ ಆಟ್, ಭಾಗಿ  
ಶತಮಾನಾಂ ಧಾವ್ನ್ ಫಾಲ್ಯಾಂಚೊ ಸರ್ಗ್ ಆಪ್ಣಾಂವ್ಕ್  
ಫೊಳೊನ್ ಆಸಾತ್, ಭುಕೆನ್ ಆಸಾತ್

ಬಾಕಿಚೆ ಧಾಂತ್ಲೆ ದೋಗ್, ಸುಭಾಗಿ  
ಫೊಳೊವ್ನ್ ಆಸಾತ್, ಗಿಳುನ್ ಆಸಾತ್;  
ಹಾಂಗಾ ಸರ್ಗಾರ್ ಆಸಾತ್



## ಬದ್ಲಾನಾತ್‌ಲ್ಲಂ

ಪೊರ್ಚ್ಯೊ ಮೆರೊ  
 ಆಜ್ ದೊರೊ  
 ಪೊರ್ಚೆಂ ಶೆತ್  
 ಆಜ್ ಸಾಯ್ನ್  
 ಶೆತ್ಕಾರಾಚೊ ಪೂತ್  
 ಆಜ್ ಬಾಂದ್ಲಿ!

ಬದ್ಲಂಕ್ ನಾಂತ್  
 ತಿಂ ಮಾತ್

ಪೊರುಂ ಗಾದ್ಯಾಂತ್  
 ಭಾತ್ ಲುಂವ್‌ಲ್ಲಿಂ  
 ಗಾದೊ ಪಣ್ಣಿಲ್ ಪಡ್ತಾನಾ  
 ಭುಕೆನ್ ನಿಡ್‌ಲ್ಲಿಂ  
 ಆಂವ್ಡಂ ಕೊಂಕ್ರಿಟಿ ಮದೆಂ  
 ಇಟಿ ವಾವೊಂವ್ಚಿಂ

ಪೊರ್ಚಿಂ  
 ಕಾಲ್ಚಿಂ  
 ತಿಂಚ್  
 ಆಳಾಂ

ಆಯ್ಚಿಂ  
 ತಾಂಚಿಂಚ್  
 ಬಾಳಾಂ!

## ಆಮಿ ದಾವಿದಾಚ್ಯಾ ಕುಳಿಯೆಚೆ

ಆಮಿ ದಾವಿದಾಚೆ ಕುಳಿಯೆಚೆ  
ವಿಂಚುನ್ ಕಾಡ್ಲೆ!

ವ್ಹಯ್, ಆಮಿ ತೆಚ್  
ದಾವಿದಾಚ್ಯಾ ಕುಳಿಯೆಚೆ, ಉರಿಯಾಕ್ ಫಸೊಂವ್ಚೆ  
ಶಿಪಾಯಾಂಕ್ ಝುಜಾ ಧಳಾಕ್ ತಾಂಡುನ್  
ರಾವೈರಾಂಚ್ಯಾ ಮಾತ್ಯಾರ್ ಚಡುನ್  
ಬಾತ್ಸೆಬಾಂನಿ ನ್ಹಾತಾನಾ  
ಪದ್ವೆಚ್ಯಾ ಆಮಾಲಾನ್ ತಿಳ್ಳೆ!

ಆಮಿ ತೆಚ್ ದಾವಿದಾಚ್ಯಾ ಕುಳಿಯೆಚೆ  
ಸತೆವಂತ್ ಸೊಜೆರ್ ಉರಿಯಾಕ್  
ದುಸ್ಮಾನಾ ಘಾಸಾಕ್ ವೊಪ್ಪುನ್  
ಬಾತ್ಸೆಬಾಚೆರ್ ಅತ್ಯಾಚಾರ್ ಕರ್ಚೆ  
ಶೆಳಿಯೆಂಚ್ಯಾ ರಗ್ತಾ ಹಾತಾಂನಿ  
ಹೊಮ್‌ಬಲಿಯೊ ಭೆಟಂವ್ಚೆ  
ಜಾತಿ ಪಳೆವ್ನ್ ಅತ್ಯಾಚಾರಾ  
ವಿರೋಧ್ ವಾತಿ ಪೆಟಂವ್ಚೆ!  
ಕಂಪ್ಯೂಟರಾಂಚ್ಯಾ ಜನೆಲಾಂತ್ಲ್ಯಾನ್  
ಬಾತ್ಸೆಬಾಂಕ್ ಸೊಡ್ಲೆ!

ಆಮಿ ತೆಚ್, ದಾವಿದಾಚ್ಯಾ ಕುಳಿಯೆಚೆ  
ದೆವಾನ್ ಆಮ್ಕಾಂ ರಚ್ಲಾಂ, ಆಮಿ ದೆವಾಕ್ ರಚ್ಲಾಂ  
ಸಾತ್ ಸತ್ತರ್ ಪಾವ್ಲಿಂ ಭೊಗ್ಸುಂಚ್ಯಾ  
ಅತ್ಯಾಚಾರ್ ಸೊಸುನ್ ವರ್ಚ್ತಾ ದೆವಾಕ್?!

## ಖುರ್ಸಾಂವ್ಚೆಂ ಯೋಜನ್

ತಾಣೆಂ ಸತ್ ಉಲೊವ್ನ್ ಸತಾಂವ್ಚೆ ಪುರೊ  
ತಾಕಾ ನಾಗ್ಡೊ ಕರಿಜೆ  
ಆಜ್ ಹಾಣೆಂ ತಾಕಾ ಖುರ್ಸಾಂವ್ಚೆ ಚಿಂತ್ಲಾಂ

ದುಬ್ಯಾ ರಾಂದ್ಲಿಲಾಗಿಂ ದೋನ್ ಲಾಂಕ್ಡಾಂ ಮೆಳ್ಳಿಂ  
ಪೂಣ್ ಸುತಾರಿ ನಾ  
ತೀನ್ ಮಾತಿ ಖೆಲ್ಲೆ ಖಿಳೆ ಮಾತಿ ಪಾಪ್ತುನ್ ಉಟ್ಟೆ  
ಪೂಣ್ ಮೊಡ್ತಲ್ ನಾ

ಸುಕ್ರಾರ್ ಸದಾಂಯ್ ಯೇನಾ  
ಖುರ್ಸಾಂವ್ಚೆಂ ಯೋಜನ್ ರದ್ದ್ ಕರುಂಕ್ ಜಾಯ್ನಾ!

ಆಜ್ ಹೊ ಉದ್ರಿಕ್ತ್! ಖುರ್ಸಾಂವ್ಚೆ  
ಲಾಗಿಂ ಲಾಂಬ್ ಸುಂಬ್ ದಿಸ್ಲೆಂ ಲಾಂಕ್ಡಾಂ ಘಡ್ನುಂಕ್  
ಘೊಡೆ ಮೊಟೆ ಫಾತೊರ್ ಮೆಳ್ಳೆ ಖಿಳೆ ಸಾಣ್ಣುಂಕ್

ಪೂಣ್ ಹಾಚ್ಯಾ ಹೊಮ್ಬಲಿಯೆಚಿ  
ಸತೆವಂತ್ ಶೆಳಿ ಖಿಂಯ್ ಲಿಪ್ಪಾ?

ತೊ ಹಾಚ್ಯಾ ಲಾಗಿಂಚ್ ರಾವುಂಕ್  
ಹೊ ಕಾಂಯ್ ಆಬ್ರಾಮ್ ನ್ಹಯ್  
ಆನಿ ತೊ ಕಾಂಯ್ ನೆಣ್ಣೊ ಇಸಾಕ್ ನ್ಹಯ್  
ಶಿಂಗಾ ಶಿರೊನ್ ಹುಳ್ಳುಳ್ಳೊ ಬೊಕ್ಸಾಯ್ ನ್ಹಯ್!

ಹಾ! ಪಾಂಯಾಂ ಮುಳಿಂ ಶೆಣಾಚೆ ಧಾಪೆ  
ತೊ ದೊಳ್ಯಾಂಕ್ ದಿಸ್ಲ್ಯಾರ್ ಉಡೊವ್ಯತ್ ಶೆಣ್  
ಛಿ! ವಿಂಚ್ಲ್ಯಾರ್ ದಾವ್ಯಾ ಹಾತಾಂತ್ ಜೆವಣ್!

ಅತಾಂ ಕಿತೆಂ ಕರ್ಚೆಂ? ಹೊ ಉದ್ರಿಕ್ತ್!  
ಐಡಿಯಾ! ಮಿಡಿಯಾಕ್ ಧರ್ಚೆಂ.....

ಘೊಡಿಂ ಧಾರಿಚಿಂ ಉತ್ರಾಂ ವಿಂಚ್ಲೆಂ ಸಾಣ್ಣುಂಕ್  
ಆನಿ ಘೊಡಿಂ ಪತ್ರಾಂ ವಿಂಚ್ಲೆಂ ಖುರ್ಸಾಂವ್ಚೆ

ಹಾಂ! ಸಬ್ದಾಂನಿ ಹಿಣ್ಣನ್ ಸಾಣ್ಣನ್ ಸಂಪದ್ಲೆಂ  
ಹಾಚೆಂ ಖುರ್ಶಾಂವ್ಚೆಂ ಪ್ರೊಗ್ರಾಮ್!

ತಿಸ್ರಾ ದಿಸಾ ರಾಕುನ್ ರಾವ್ಲೊ ಪತ್ರಾ ಯೆಣ್ಯಾಕ್  
ಹಾಯ್ ಪೊರಾಜಿತಾ! ಕಿತೆಂ ಪಳೆತಾ ತೊ  
ಪತ್ರಾಚ್ಯಾ ಖುರ್ಶಾರ್, ಉತ್ರಾಂಚ್ಯಾ ಖಿಳ್ಕಾಂಚೆರ್  
ಉಮೊಳ್ನ್ ಸಂಪ್ರಾ ಮ್ಹಣ್ ಚಿಂತ್ಲೊ ತೊ  
ಹಜಾರ್ ವಾಚ್ಪಾಂಚ್ಯಾ ಘರಾಂನಿ ಜಿವಂತ್ ಜಾಲಾ!

\*\*\*\*

ಮ್ಹಂವಾಚ್ಯಾ ಪೊಳಿಯೆಂತ್ ಹಜಾರ್ ಸಬ್ದಾ  
ಪೊಳಿಯೆಕ್ ಮಾರ್ಲೊಚ್ ಮೆಲೊ!  
ನಾಕಾ ಸಬ್ದಾಂಚೊ ಹಲ್ಲೊ! ಸತ್!

## ದಾವೊ ಪೊಲೊ

ಉಜ್ವಾ ಪೊಲ್ಯಾಕ್  
ಏಕ್ ಮಾರ್ ಪಡ್ತಾನಾ...

ಸೊಮ್ಯಾಚ್ಯಾ ಉಲ್ಕಾಕ್ ಪಾಳೊ  
ದಾಕಯ್ಲೊ ದಾವೊ ಪೊಲೊ

ಏಕ್ ದೋನ್ ತೀನ್... ಸಾತ್  
ದಾವ್ಯಾಕ್ ಪಡ್ಲೆ ಸರ್ಸರಿತ್

ಪಳೆವ್ನ್ ಆಸ್ಲಿಂ ಭಿರ್ಮತೆನ್  
ಉಜ್ವಾಚ್ ಪೊಶೆವ್ನ್ ಗೆಲಿಂ

ದಾವೊ ಹುಲ್ಪೊನ್‌ಚ್ ಆಸಾ  
ಪೊತಾಂತ್ಲ್ಯಾ ಕುಲ್ಕಾರಾಪರಿಂ!



## ಪಾಟ್ಲೆಂ ದಾರ್

ಆಮ್ಚೊ ಗಾಂವಾಂತ್  
ಪಾಟ್ಲೊ ದಾರಾ ಲಾಗಿಂ  
ಗಡ್ಡಿ ಚಡ್!

ಪಾಟ್ಲೊ ದಾರಾಂತ್ಲ್ಯಾನ್  
ಕುಜ್ವಾಕ್ ಆನಿ ಜೆಂವ್ಚೊ ಕುಡಾಕ್  
ಪಯ್ಲೆಂ ಪಾವ್ಯೆತ್.

ಸಾಲಾಂತ್ ಮುಖ್ಲ್ಯಾ ದಾರಾರ್  
ಯೆಜ್ವಾನ್ಯಾ ಪಾಟ್ಲೊನ್  
ಯೆವ್ಕಾರ್ ಕರುಂಕ್ ಹಾತ್ ಜೊಡ್ಯೆತ್!

ಸಾರ್ಕೆಂ ಶಿಜನಾತ್ಲ್ಯಾರ್,  
ಪಾಟ್ಲೊ ಪಾಯಾಂನಿ ಪಾಟ್ಲೊ ಥಾವ್ನ್  
ಹೆಳೊ ನಿಕಳ್ಯೆತ್.

ಸಾದೊ ಬೊಳೊ ವೇಸ್ ಫಾಲ್ಸ್  
ಪಾಟ್ಲೊ ಬಾಗ್ಲಾ ಲಾಗಿಂ  
ಬೊತ್ಲೆಚ್ ತೊಂಡಾಕ್ ತೆಂಕೆತ್

ಮುಕ್ಲೆಂ ಪುರ್ತೆಂ ಧಾಂಪ್ಲ್ಯಾರ್ಯಿ  
ಪಾಟ್ಲೆಂ ಮಾತ್ಲೆಂ ಉಗ್ತೆಂಚ್ ಆಸ್ತಾ  
ಭಿತರ್ ರಿಗುಂಕ್, ಭಾಯ್ರ್ ಉಸ್ಕೊಂಕ್!

## ನಿದೆ ನಿದೆ ಘೊವಾ

ನಿದೆ ನಿದೆ ಘೊವಾ

ಸುರ್ಯೊ ಉದೆವ್ನ್ ಆಯ್ಲಾ

ಪಾಂಗ್ರುಂಕ್ ಘಾಲ್ತಾಂ ತುಕಾ...

ಪಂಕ್ಜಾಕ್ ಆಪ್ವಾಲ್ಲ್ಯಾ ಖೊಟಿಂಚಿ ದೂಕ್

ಪಾಟಿ ಶಿರಾಂನಿ ಭೊಂವ್ತಾ ಸರೊನ್

ಧುವೆಚ್ಯಾ ಕಾನ್ಸಲಾ ಮಾರಾಚಿ ತಾಂಬ್ಸಾಣ್

ಕಾಳ್ಜಾಕ್ ಪಾವ್ಲ್ಯಾ ಭಿತರ್ ಸರೊನ್

ದುಖಾಂಯ್ ಉಶ್ಯಾರ್ ಸುಕ್ಲ್ಯಾಂತ್ ಇರೊನ್

ನಿದೆ ನಿದೆ ಘೊವಾ...

ಅತಾಂ ಉಜ್ವಾಡ್ಲಾ ಕಾಳೊಕ್ ಸರೊನ್

ವಿಕಾಳ್ ಘಡಿಯೊಯ್ ನಿತಳ್ತಾತ್ ಸರೊನ್

ಸುರ್ಯೊಯ್ ಥಾಂಬಾನಾ, ವೇಳ್ ರಾವಾನಾ

ಘಾಂತ್ಯಾರ್ ಅಮಾಲ್ ದೆಂವ್ತಾ ಸರೊನ್

ಸೊರೊ ಸಾಂಡ್ಚೊ ನಿಚೆವ್ ವೆತಾ ವಿಸ್ಪೊನ್

ನಿದೆ ನಿದೆ ಘೊವಾ..

ನಿದೆ ನಿದೆ ಘೊವಾ...

ಸುರ್ಯೊ ಪರತ್ ಉದೆವ್ನ್ ಆಯ್ಲಾ

ರಾಂದ್ಲಿರ್ ಪೆಜೆಕ್ ಖಿತ್ಯತೊ ಉಟ್ಲಾ

ಧುವ್ ಶಾಳೆಕ್ ತಯಾರ್ ಜಾಲಾ

ಪಳೆನಾಕಾ ತಾಕಾ ಅಪ್ರಾಧಿ ದೊಳ್ಳಾಂ

ಖಿಂತ್ ಸಾಂಡುನ್ ಸುಖಾನ್ ನಿದೆ

ಪಾಂಗ್ರುಂಕ್ ಘಾಲ್ತಾಂ ತುಕಾ...

ನಿದೆ ನಿದೆ ಘೊವಾ...

ಸುಖಾಂತ್ ಆನಿ ದುಖಾಂತ್ ತುಕಾ

ಘೆತ್ಲಾ ಮ್ಹಜೊ ಪತಿ ಮ್ಹಣುನ್

ಸ್ತ್ರೀಯೆ ಕಾಳಿಜ್ ಭೊಗ್ಸುಂಕ್ ತಯಾರ್

ಆವಯ್ನ್ ಮ್ಹಜ್ಯಾ ಭೊಗ್ಸಿಲಾಂ ಬಾಬಾಕ್

ಮಾರಾಂನಿ ಕೂಡ್ ರಡ್ಲ್ಯಾರಾಯಿ ಸುಜುನ್

ಮೋಗ್ ಕೆದಿಂಚ್ ಸುಕ್ಲೊನಾ ಜಿರೊನ್

ಅಲ್ತಾರಿಚಿ ಭಾಸ್ ವೆಚಿನಾ ಸರೊನ್

ನಿದೆ ನಿದೆ ಘೊವಾ....

ನಿದೆ ನಿದೆ ಘೊವಾ....

ನಿದೆಂತ್ ಕಿತ್ಲೊ ಸಾದೊ ಬೊಳೊ

ಪಾಂಗ್ರುಂಕ್ ಘಾಲ್ತಾಂ ತುಕಾ!

## ಭಾಸ್ ನಾತ್‌ಲ್ಲೊ

ರುಕಾಚಿ ಶ್ಯಾತಿ ದಿ ದೆವಾ

ಸುಕ್ಲಿಂ ಉಬ್ಲಾರಾಯಿ ಖೊಲೆ ಝಡ್ಲಾರಾಯಿ

ಮೌನ್‌ಪಣಿಂ ಸೊಸುನ್ ವ್ಹರ್ಚಿ

ಹಾಚೆಂ ಮಾಗ್ಣೆಂ ಮಾಂದುನ್

ದೆವಾನ್ ರುಕಾ ಸಕತ್ ದಿಲಿ, ಬದ್ಲಾಕ್

ಉಲೊಂವ್ಚಿ ಭಾಸ್ ಪಾಟಿಂ ಘೆತ್ಲಿ

ಸುಕ್ಲಾಂನಿ ಸಾಂಡ್‌ಲ್ಲಾ ರುಕಾಪರಿಂ

ಭುರ್ಗ್ಯಾಂನಿ ಕೆಲೊ ಅನಾಥ್

ಖೊಲೆ ಝಡ್‌ಲ್ಲಾ ಫಾಂಟ್ಯಾಪರಿಂ

ಖಾಲಿಚ್ ಪಡ್ಲೊ ದೀಸ್ ರಾತ್

ಆಟಿವಿಟಿ ಸಾಂಗ್ಚೆ ಕಶೆ

ರಡ್ಲೆಂ ಆಯ್ಕುಂಕ್ ಕೊಣಾಕ್ ಜಾಯ್?

ಏಕ್ ಸಬ್ದ್ ಕಾಡಿನಾಸ್ತಾಂ

ರುಕಾಪರಿಂ ಮೊನೊ ಜಾವ್ನ್

ವಳ್ವಳೆ ಸೊಸುನ್ ಜಿಯೆಂವ್ಚೊ

ಸಂಸಾರಿ ದೊಳ್ಳಾಂಕ್

ಭಾಸ್ ನಾತ್‌ಲ್ಲೊ ಪಿಸೊಚ್ ಸಯ್!

## ಹಾಂವ್ ಸಗೊಚ್ ಬದಲ್ಲೊಂ

ಲ್ಹಾರಾಂಕ್ ಧರುಂಕ್ ದೆಂವ್ಲೊಂ  
 ಹಾತಾಂತ್ಲ್ಯಾನ್ ಉಡೊನ್ ಧಾಂವ್ಲೊಂ  
 ರೆಂವೆಂನಿ ಧರ್ಲೊಂ  
 ತಾರಾಂಕ್ ಆರಾಂವ್ಕ್ ಉಬ್ಲೊಂ  
 ದಿಶ್ಟಿಕ್ ಫಸೊವ್ನ್ ಲಿಪ್ಲೊಂ  
 ಕುಪಾಂನಿ ಧರ್ಲೊಂ  
 ಉತ್ರಾಂ ಚುಕೊನ್ ಪಳೊಂ  
 ದುರಾಂ ಧಾರಿಂನಿ ಮಾರ್ಲೊಂ  
 ಕಾಳ್ಜಾಕ್ ತೊಪ್ಲೊಂ

ಆಪ್ಣಾಂವ್ಕ್ ಗೆಲೊಂ, ಮೆಳ್ಳೆಂನಾ  
 ಚುಕೊನ್ ಧಾಂವ್ಲೊಂ, ಆಪ್ಣಾಲೊಂ  
 ಸರ್ಲಿ ಆಶಾ, ಘುಂವ್ಲಿ ದಿಶಾ

ಸಂಪ್ಣಾಂವ್ಚಿಂ ಪೊರಾಂ  
 ರೆಂವೆ ಕಣ್ ಜಾಲೊಂ  
 ಲ್ಹಾರಾಂ ವೆಂಗ್ಲೊಂ  
 ಧುಳಿ ಕಣಾಂತ್ ಉಬ್ಲೊಂ  
 ತಾರಾಂ ಮೆಳ್ಳೊಂ  
 ಖಿಡಾಪ್ ಜಾವ್ನ್ ಧಾಂವ್ಲೊಂ  
 ಉತ್ರಾಂ ಲಜ್ಲೊಂ

ಜಿಯೆಂವ್ಚಿಂ ಮಾತಿರ್  
 ಹಾಂವ್ ಸಗೊಚ್ ಬದಲ್ಲೊಂ  
 ಆನಿ ಸುಶೆಗಾತ್ ಜಿಯೆಲೊಂ

## ನಾದ್

ಫಾಂಟ್ ಏಕ್  
ವೆವೆಗೊ ನಾದ್  
ಸಂಬಂಧಾಂಚೊ

ಫಾಂಟ್ ಥಾಂಬ್ಲಾರ್ಯಿ  
ವರ್ಸಾಂ ವರ್ಸಾಂನಿ  
ಮನಾ ಕಣಾಂನಿ  
ಕಾಳ್ಜಾ ಶಿರಾಂನಿ  
ಅತ್ಮ್ಯ ಗುಂಡಾಯೆಂತ್  
ಉಪ್ಯೆವ್ನ್ ವಾಳ್ಜಾ  
ಬಾರಿಕ್ ರಂಗೀತ್ ನಾದ್  
ಉಟಯ್ತಾ ಯಾದ್  
ಸರಾನಾತ್ಲ್ಯಾ ಸಂಬಂಧಾಂಚಿ



## ಮಹಿಮಾ

ಧರ್ಮ್ ದೆಂವೊನ್ ಹಾಸ್ತಾ ಪಳೆ ದುದಾ ಧೊವಾ ಗೋಡ್ ಪಾವ್ನ್  
ಬೆಟಾಂತ್ಲ್ಯಾ ಗಾದ್ಯಾಂತ್ ಉಪೆತಾ ಪಳೆ ಸರ್ಗಾ ರಾಯಾ ಹಿಮಾ ಸ್ವಾಸ್  
ಪಾಚ್ಯಾ ಖೊಲ್ಯಾಂ ಮದೆಂ ಖೆಲ್ತಾತ್ ದುದಾ ಧೊವಾ ಥೆಂಬೆ ಮೊತಿಯಾಂ  
ಹಿಮಾಚ್ಯಾ ದಾಟ್ ಧುಂವ್ರಾ ಮದೆಂ ನಾಚುಂಕ್ ಲಾಗ್ಲಿಂ ರವಿ ಕಿರ್ಣಾಂ

ಸುಕ್ಲ್ಯಾ ಭಯ್ಲಿಂಚೊ ರಂಗೀತ್ ತಾಳೊ ವ್ಹಾಳುಂಕ್ ಲಾಗ್ಲೊ ರುಕಾ ಫಾಂಟ್ಯಾಂನಿ  
ಸಂತೊಸಾನ್ ನಾಚ್ಲೊ ಪಾಚ್ಲೊ ಮೊಳೊ ರೈತಾ ಭಾವಾಂಚ್ಯಾ ಜಿವಾಳ್ ಗಾಣಾಂನಿ  
ಪುಲಾಂ ವೊಡ್ತಾಂತ್ ಪುಲ್ಲೊ ಕಳೊ, ಪಿಸೊಳ್ಲ್ಯಾ ಸ್ಪರ್ಶಾಕ್ ಉಲ್ಲಾಸಾನ್ ಹಾಸ್ಲೊ  
ಗುಣೇಸ್ತ್ ನಾರಿ ವೊಡ್ತಾಕ್ ಪಾಪ್ಲಿ, ಸೊಭಾಯ್ ದೆಕುನ್ ಗುಲೊಬ್ ಲಚ್ಲೊ

ಕುಂಕ್ಡಾ ಘಡಾಂತ್ ಕೊಂಬ್ಯಾ ಸಾದ್, ಉಜ್ವಾಡಾ ತಾರಾಕ್ ಮಾನಾಚೊ ಯೆವ್ಕಾರ್  
ಕಾಳೊಕ್ ದುಸ್ಮಾನ್ ಲಿಪುನ್ ರಾವ್ಲೊ, ಮುಡ್ಲಾ ಕುಶಿನ್ ರಾಯ್ ಜಲ್ಮಾಲೊ  
ರಯ್ತ್ ಭಾವ್ ಘೆವ್ನ್ ನಾಂಗೊರ್ ಗಾದ್ಯಾ ಮೆರೆರ್ ಜಾಲೆ ತಯಾರ್  
ಭುರ್ಗಿಂ ಚುರುಕ್ ಚಡುನ್ ದೊಂಗೊರ್ ದೆವಾಳಾ ಭಿತರ್ ಕರ್ತಾತ್ ರಜಾರ್

ಊಟ್ ಭಾವಾ ನಿದ್ಲಾಯ್ ಕಿತ್ಯಾಕ್? ಗುಟ್ಟಿ ಜಾವ್ನ್ ಪಡ್ಲಾಯ್ ಕಿತ್ಯಾಕ್?  
ಸುರ್ಯೊ ಬಾವ್ಲೊ ಖಿನ್ನ್ ಜಾವ್ನ್ ಮೊಡಾಂ ಮದೆಂ ಲಿಪುನ್ ರಾವತ್  
ಪೃಥ್ವಿ ರಾಣಿ ದುಖಾಂ ಪಿಯೆತ್, ರಯ್ತ್ ಭಾವ್ ಭುಕೆನ್ ಮೊರತ್  
ದುಕೊಳ್ ಪಳೆವ್ನ್ ಘುಗ್ ಹಾಸತ್, ವೊಡ್ತಾಂತ್ಲಿ ಚಲಿ ಆಂವ್ಕಾರ್ ಉರತ್

ಊಟ್ ತರ್ ವೆಗಿಂ ಊಟ್, ಉದೆಲಾಂ ಪಳೆ ಭರ್ವಸ್ಯಾ ನೆಕೆತ್  
ಸುರ್ಯೊ ರಾಯ್ ತುಕಾಚ್ ಮೆಳ್ಜಾಕ್ ಘರ್ಚ್ಯಾ ಆಂಗ್ಲಾಕ್ ಆಯ್ಲಾ ಮಾತ್  
ಆಳ್ವಾಯೆಕ್ ಖೊಟಾವ್ನ್ ಊಟ್ ವೆಗಿಂ ಜಿವಿತಾ ರಾಯಾಕ್ ದಿ ಹಾಸೊ  
ಕುಡಾ ಜನೆಲಾಂ ದವರ್ ಉಗ್ತಿಂ, ಉಜ್ವಾಡ್ ಫಾಂಕ್ಲಾ ಭರ್ವಸ್ಯಾಚೊ!

(1984 ಇಸ್ವೆಂತ್ ಬರಯಿಲ್ಲೆಂ ಮ್ಹಜೆಂ ಪಯ್ಲೆಂ ಕವನ್)

## ದಿವ್ಯ ಪಾಟ್ಲ್ಯಾನ್

ದಿವ್ಯ ಬೊಲ್ಯಾಂತ್ಲಿಂ  
ಪುಲಾಂ ಮಿಂಟಾನಾ  
ಭೊಟಾಚ್ಯಾ ಹಾತಾಕ್  
ಸಾಂಪಡ್ಲೊ ಭುರ್ಗೊ

ಕೊಣಾಕ್ ಪುಲಾಂ?  
ಭೊಟಾಚ್ಯಾ ತಾಳ್ಯಾಕ್  
ಕಾಂಪ್ಲಿಂ ನೆಣ್ಣಿಂ ಬೊಟಾಂ  
'ಮರಿಯೆಕ್'  
ಪಿಂರ್ಗಾಲೊ ಭುರ್ಗೊ

ಭುರ್ಗ್ಯಾಚ್ಯಾ ಬಾವ್ಯಾಕ್ ಧರ್ನ್  
ವೋಡ್ನ್ ವೆಲೆಂ ಭೊಟಾನ್  
ದಿವ್ಯ ಪಾಟ್ಲ್ಯಾ ಕುಶಿಕ್  
ಕಾಂಟಿರಿ ರುಪಾಡಾಂ ಮದೆಂ ಪುಲ್‌ಲ್ಲೆಂ  
ತಾಂಚೆ ಗುಲೊಬ್  
ಕಾಲುಬುಲೊ ಭುರ್ಗೊ

ಭಗವಾನ್ ದೆಕ್ತಾ ಮನ್  
ಕಾಂಟ್ಯಾಂತ್ಲೆ ಗುಲೊಬ್ ಮಿಂಟುನ್  
ದಿಲೆ ಕಾಂಪ್ಲ್ಯಾ ಭುರ್ಗ್ಯಾಕ್  
ಧಾಂವ್ಲೊ ಭುರ್ಗೊ  
ದಿರ್ವೆಂಚ್ ಜೊಡ್‌ಲ್ಲ್ಯಾ ಸಂತೊಸಾನ್!

## ಮಾಡ್ ಆನಿ ಮೂಳ್

ವರ್ಸಾನ್ ವರ್ಸಾಪರಿಂ  
 ಆಜ್ ಮುಳಾಂ ಸೊಡೊವ್ನ್  
 ಸಾರೆಂ ಫಾಲ್ತಾನಾ ಉಗ್ಡಾಸ್ ಯೆತಾ...

ಕಾವಾತೊ ವಾಡೊನ್, ಮಾಡ್ ಜಾವ್ನ್  
 ನಾರ್ಲ್ ದಿಂವ್ಚ್ಯಾ ಪಯ್ಲಿಂ...  
 ವರ್ಸಾಂ ವರ್ಸಾಂ ಆದಿಂ  
 ಸುಕ್ಯಾ ನಾರ್ಲ್ ಭಿತರ್  
 ಏಕ್ ಫುಲ್ ಫುಲ್‌ಲ್ಲೆಂ  
 ಸೊಂಪ್ಯಾ ನಾಜೂಕ್ ಚಿಂತ್ಪಾ ತಸ್ಲೆಂ!

ಕಿತ್ಲೊಯ್ ಈಟ್ ಫಾಲ್  
 ತೆಂಡೆಲ್ ಝಡಾನಾತ್ಲೊ ಮಾಡ್ ನಾ...  
 ಖಿಂತ್ ಕರಿನಾಕಾ!

ರಾಕಾನಾಕಾ ಚೊವ್ತಾ ವರ್ಸಾಕ್  
 ಮೂಳ್ ಸೊಡೊಂವ್ಕ್; ಸಾರೆಂ ಫಾಲುಂಕ್  
 ವಾಂಜ್ ಜಾಯ್ತೆ ಮಾಡ್, ಸುಕೊನ್  
 ವಾಂಜೆಲಾಂತ್ಲ್ಯಾ ಅಂಜುರಾಚ್ಯಾ ರುಕಾಪರಿಂ!

## ತೆಂಕುನ್ ರಾವ್ಲಾಂ

ಮಾಲ್ವಾಲ್ಲ್ಯಾಪರಿಂ ದಿಸ್ತಾ  
ಪೂಣ್ ಮಾಲ್ವೊಂಕ್ ನಾ  
ವಾದಾಳಾಕ್ ಹಾಲ್ತಾಂ, ಧಲ್ತಾಂ  
ಪೂಣ್ ಪಡ್ವೊಂ ನಾ

ತೆಂಕುನ್ ಆಸಾಂ,  
ವೆಂಗುನ್ ಆಸಾಂ

ಕೊಣಾಕ್ ತೆಂಕುನ್ ರಾವ್ಲಾಂ  
ದಿಸಾನಾ ತರ್ ತುಮ್ಮಾಂ  
ಉಣೆಂಪಣ್ ತುಮ್ಮೆಂ  
ತುಮ್ಮಾಚ್ ದಿಷ್ಟಿಚೆಂ!

ಮಾಲ್ವಾಲ್ಲೆಂ ಸರ್ವ್  
ಪರ್ತಾಜೆ ಮ್ಹಣ್ ನಾ  
ಮಾಡ್ ಹಾಂವ್,  
ಸಗ್ಳೆಂ ತೆಂಕುನ್ ರಾವ್ಲಾಂ,  
ಉಜ್ವಾಡಾನ್ ಪೊಟ್ಲಿನ್ ಧರ್ಲಾಂ  
ಪರ್ತುಂಚೆ ಭಿರಾಂತ್ ನಾ!

## ಎಕ್ಕುರೊ

ತೊ

ತ್ಯಾಚ್ ಭುರ್ಗ್ಯಾಂಕ್  
 ಸೊಧುನ್ ಆಯ್ಲೊ  
 ಖಾಡ್ ತಾಸುನ್  
 ಪೋಟ್ ಜಿರೊವ್ನ್  
 ತಾಂಬ್ಲೆಂ ಸೊಡ್ನ್  
 ಮಾತ್ಯೆ ರಂಗಾಚೆಂ ನ್ಹೆಸುನ್  
 ಪೊತ್ಯಾಂತ್ ಧೊಡಿ  
 ಮಿಟಾಯ್ ಘೆವ್ನ್...

ಪೊರುಂಚಾ ವರ್ಸಾ  
 ಹಾಸುನ್ ನಾಚುನ್  
 ಪೊಟ್ಲುನ್ ಧರ್ಲಿಂ ಭುರ್ಗಿಂ  
 ಆಯ್ಲಿಂನಾಂತ್ ಲಾಗಿಂ  
 ಕಾಂಟಾಳುನ್ ಧಾಂವ್ಲಿಂ  
 ವ್ಹಡಾಂನಿ ದಾರ್  
 ದಡ್ಡ್ ಧಾಂವ್ಲೆಂ

ರಸ್ತಾರ್ ಚಲ್ತಾ  
 ಎಕ್ಕುರೊ ಬಾವ್ಲೊ  
 ಸಾಂತಾಕ್ಲೊಸ್ ದುಬ್ಲೊ



## ಕದ್ನಾ ಯತಾಯ್ ಹೆವ್ವಿನ್?

ತ್ಯಾ ಎಕಾ ದಿಸಾ ತುಂ ಯೇವ್ನ್, ಮ್ಹಜ್ಯಾ ಪಾಸೆಂತ್ ಬಸುನ್  
ಉಮಾಳ್ಕಾಂನಿ ಧಲಯ್ತಾನಾ ಹಾಂವ್ ಪುಲ್ಲಿಂ ಜಿವಾನ್ ಭರ್ತಿ  
ಸುರ್ಯಾ ಕಿರ್ಣಾಂಕ್ ಜಳ್ಜಲ್ತಾಲಿಂ ಸಗ್ಗಿಂ

ಚಾಲಿಕ್ ಮ್ಹಜ್ಯಾ ಧಲುನ್, ಕೂಡಿ ವಾಡ್ಕುಳ್ಕಾಂಕ್ ಭುಲುನ್  
ಪುಸ್ತುಸ್ಯಾಂಕ್ ಕಾನ್ ದೀವ್ನ್, ಕಾಳ್ಜಾ ಉಡಿಯೆ ನಾದನ್  
ಉದ್ವೇಗಾಚ್ಯಾ ಝರಿ ಸ್ಪರ್ಶಾನ್, ವಯ್ಬವಾಚೆಂ ಗೀತ್ ಬರೊವ್ನ್  
ಇನಾಮ್ ಜೊಡ್ನ್, ಶಾಳೆ ಬುಕಾಂನಿ ಪರ್ಗಟ್ ಜಾಲ್ಲಿ ಖಬರ್ ಆಸಾ ಮ್ಹಾಕಾ!

ಕವಿರಾಯಾ ವಿಸ್ತುಂಕ್ ನಾ ತುಕಾ, ರಾಕುನ್‌ಚ್ ರಾವ್ಲ್ಯಾಂ ಅಜೂನ್  
ವರ್ಸಾಂ ಥೊಡಿಂಚ್ ಸರ್ಲ್ಯಾಂತ್, ಪೂಣ್ ಥೊಡೆಶೆಂ ಬದಲ್ತಾಂ ಖಿಣಾನ್  
ಜಿಯೆತಾಂ, ಅಬ್ಲೆಶಿ ಲೊಕಾ ಅಬ್ಕಾಯೆಚ್ಯಾ ದೊಳ್ಕಾಂಕ್ ಕಾವ್ಜೆವ್ನ್ ಕರೊನ್  
ದೆಕ್‌ಲ್ಲೆಂಚ್ ನಾ ಕೊಣೆಂಯ್ ತುಜೆಪರಿಂ ಮಾಯ್ಪಾಸಿ ನಿರ್ಮಳ್ ರಮ್ಯ್ ದಿಷ್ಟಿನ್

ಪಾಚ್ಚ್ಯಾ ಸಾಡ್ಯೆ ಉಬೆ ಧುಂವ್ತೆಂತ್ ತುಜೊ ಉಸ್ವಾಸಾ ಊಬ್ ಭರ್ತಾನಾ  
ಸುರ್ಯಾ ದೆಂವ್ಲೊ ಭುಲೊನ್, ಭೊಂವ್ತಿಂ ಮ್ಹೊಂವಾಳ್ ತಾಂಬ್ಲಾಣ್!

ಆಜ್ ಸಿಮಿಟೆಚೆಂ ಧಾರುಣ್ ಧಾಂಪಣ್, ಉಜ್ವಾಡ್ ಚಿಂವುನ್ ಕಾಡ್ಚಿ ಕಾಳ್ಜಾಣ್  
ಸರ್ವ್ ಗಯ್ತೆಂ ಗಯ್ತೆಂ ಸಯ್‌ಭಯ್ ಭೊಂವಾರ್, ಝರ್ ಜಿರೊನ್ ನಿತ್ರಾಣ್

ನಾಡಾಂತ್ ಎಕ್ಸರಿ ಜಾಲ್ಲ್ಯಾ ಬಾರಾ ಭುರ್ಗ್ಯಾಂಚ್ಯಾ ಆವಯ್ ಪರಿಂ ದಿತಾಂ ಉಲೊ  
(ಹಾಂವ್ ಆಜಿ ನ್ಹಯ್, ಅತ್ತಾಚಾರ್ ಚಾಲುಚ್ ಆಸಾ)

ಎಕ್ ಪಾವ್ತಿಂ ಯೆ, ಶಿರ್ಕಿರ್ಚ್ಯಾ ಆಂಗಾಂಗಾಕ್ ಆಪ್ಣುಂಕ್ ಯೆ

ಅಸ್ಕತ್ ಕಾಳ್ಜಾ ಉಡಿಯೆ ದಡ್ಡಡೆ ಆಯ್ಕುಂಕ್ ಯೆ..

ಅಬ್ಕಾಯೆಚ್ಯಾ ಬಾವ್ಳಾಂನಿ ಸಪಾಯ್ ಜಾಲ್ಯಾತ್ ಘುಂವ್ಚೊ, ಧನಾಂ  
ಲಾಂಕುಡ್ ಜಾಲ್ಯಾಂತ್ ರಾನಾಂ, ಭೊಂವ್ತಿಂ ಉಬಿಂ ಕೊಂಕ್ರಿಟೆ ಬೊಣಾಂ

ರಗತ್ ಆಚ್ಚೆಂ, ದುಖಾಂ ಪೆಟ್ಟೆಂ, ಮಾನ್ ಲುಟ್ಟೆಂ ಆಡಾಂವ್ಕ್ ಯೆ

ಜುಲುಮ್ ಆದಾರ್ನ್ ಜಿವೆಂ ಪುರ್ಚ್ಯಾ ಘಾತ್ಕಾಂ ಥಾವ್ನ್ ವಾಂಚೊಂವ್ಕ್ ಯೆ...

ಆತಾಂ ನಾ ಉದ್ವೇಗ್, ನಾ ಸಂಗೀತ್, ಪ್ಲಾಸ್ಟಿಕಾಂನಿ ಚರ್ಡಿಲಾ ಝರಿ ಗಳೊ,  
ಉಸ್ವಾಸ್ ಬಾಂದ್ಚ್ಯಾ ಕೊಟ್ಕಾಂತ್ ತಾಳ್ ಮೆಳಾಚೆಂ ರಮ್ಯ್ ಗೀತ್ ಕಶೆಂ ಉದೆತ್?  
ಪ್ರಾಸಾಂಚ್ಯಾ ಬಾಂದ್ಪಾಸಾಂತ್ಲೊ ಸುಟುನ್, ತಳ್ಳೆಳ್ಕಾಂನಿ ಉಟಯ್ ನವ್ಯ್ ತಾಳೊ  
ಆಟೊಂ ದೂಖ್, ಪೆಟೊಂ ರಗತ್, ಸಬ್ದಾಂ ಉಜ್ಯಾಕ್ ಆಲ್ಪೊಂ ಅತ್ತಾಚಾರಿ ಸಂತತ್!

ತಾಪೊನ್ ಜಳುನ್ ಕೊಟ್ಕಾಯ್ ಜಾಲ್ಲ್ಯಾ ರೆಂವೆ ಕಣಾಂಚಿ

ಎಕ್‌ಚ್ ಆಶಾ ನಿಮಾಣಿ, ಮ್ಹಾನ್ ಕವಿಚ್ಯಾ ನವ್ಯ್ ಕಾವ್ಯಾ ಸಬ್ದಾಂಚಿ

ಉಸ್ವಾಸ್ ಬಾಂದುನ್ ರಾಕುನ್ ರಾವ್ಲ್ಯಾಂ, ಕದ್ನಾಂ ಯೆತಾಯ್ ಹೆವ್ವಿನ್?

ಆನಿಕ್‌ಯಿ ದಿಸನಾಂಯ್, ತುಂಯ್ ಸಬ್ ವಿಕುನ್ ಉಬ್ಲಾಯ್ ವಾರ್ಕಾರ್?

ಎಸಿ ಕುಡಾಂತ್, ಗುಪಿತ್ ಉತ್ರಾಂ ಬರೊಂವ್ಕ್ ಬಸ್ಲಾಯ್, ಕಾಂತೊಂವ್ಕ್ ಘಾತ್ರಾರ್?

## ತೊ ಆವಾಜ್

ದಾರ್ ಥಾಪ್ಪಿನಾಸ್ತಾ  
ಸದಾಂ ಭಿತರ್ ರಿಗ್ತಾ  
ವೊಣದ್ ಉತ್ತೊನ್  
ತೊ ಆವಾಜ್

ತೊ ಆವಾಜ್  
ವೊರಾಂ ವೊರಾಂ  
ದಾರಾಂ ಥಾಂಪ್ಚೊ  
ಉತ್ತಾಂ ಬಾಂದ್ಚೊ

ತೊ ಆವಾಜ್  
ಏಕ್‌ಚ್ ಗಾಂಚ್  
ಸಂಬಂಧಾಚೊ...

ತೊ ಥಾಂಬಾನಾ  
ಹಾಂವ್‌ಯಿ ನಿದ್ತಾಂ  
ಜಾಗ್ ದವರ್ಚೊ ಹೊ  
ಬಾಂದ್ ಆವಾಜಾಚೊ  
ಸೆಜಾರ್ಚೊ ಟಿವಿಚೊ!

ಆಮ್ಕಾಂ ಆನಿ ತಾಂಕಾಂ  
ದೋನ್ ದಾರಾಂ  
ಏಕ್ ವಣದ್

ಆವಾಜ್ ಮಾತ್  
ಉತ್ತೊಂಕ್ ಸಕ್ತಾ  
ದಿಸಾನಾಸ್ಚಿ ಯೇರ್!

ಜರ್ ಏಕ್ ದೀಸ್  
ವೊಣದ್ ಉತ್ತೊನ್ ಆವಾಜ್  
ಭಿತರ್ ಆಯ್ಲೊನಾ ತರ್  
ಥಾಪುಡ್ತಾಂ ದಾರ್  
ಹುಸ್ಕೊ ಮನ್ಶಾಂಚೊ!

## ಸುಯಾರ್ಕ್ ತಾಪ್ ಆಯ್ದೂರ್?

ಎಕಾ ಫಾಂತ್ಯಾರ್ ಜಾಗ್ ಜಾತಾನಾ  
ಕುಜ್ಜಾಂತ್ ಧುಂವೊರ್ ನಾತ್‌ಲ್ಲೊ  
ರಾಂದ್ಲಿ ಖಾಲಿ ದಿಸ್ತಾಲಿ.

ಎಕ್ಕರಿಂ ಪಡ್‌ಲ್ಲಿಂ ರಾಂದ್ಲಾ ಮಿರಾರ್  
ಕಾಡ್ಯಾಂ ಪೇಟ್, ಚಿವ್ವಿ, ಪುಂಕ್ತಿ  
ರಾಕುನ್ ಆಸ್‌ಲ್ಲಿಂ ಜಳುಂಕ್ ತಯಾರ್  
ಸುಡೆತ್ಯೊ ಸೊಣ್ಣಾ, ಶೆಣ್ಣುಟಾಂ  
ವೊಮ್ಮಿ ನಿದ್‌ಲ್ಲಿ ಪೆಜೆ ಮೊಡ್ಡಿ.

ನಿದೊನ್ ಆಸ್‌ಲ್ಲಾ ಮಾಂಯ್ಕ್  
ಹಾಂವೆಂ ಹಾಲಯ್ಲೆಂ...  
ಕಶ್ಚಾತಾಲಿ ಪಿಂಗೊರ್ಕ್  
ಜಾಯ್ನಾ ಪುತಾ ಉಟುಂಕ್  
ಕಾಂಪ್ತಾಲಿ ಮಾಂಯ್ ತಾಪಾನ್

ಹಾಂವ್ ಹುಸ್ಕೆವ್ನ್ ರಡ್ಲೊಂ  
ಮ್ಹಜ್ಯಾ ಪೊಲ್ಯಾಂಚೆರ್ ಕಿರ್ಣಾಂ ಸರೊವ್ನ್  
ಮ್ಹಜೆಂ ದೂಖ್ ಚಿಂವುನ್ ಕಾಡ್‌ಲ್ಲಾ  
ಜನೆಲಾಂತ್ಲ್ಯಾನ್ ತಿಳ್ಚಾ ಸುಯಾರ್‌ಲಾಗಿಂ  
ರಡುನ್ ರಡುನ್ ಉಲಯ್ಲೊಂ,  
ಉಜ್ವಾಡ್ ದಿಂವ್ಚಾ ಸುಯಾರ್  
ತುಕಾ ತಾಪ್ ಯೆಂವ್ಚೊ ನಾಕಾ!

## ಉದ್ಕಾ ನಳ್ ಆನಿ ಖೊಡ್ಯಾರೊ

ತೊ ಪಳೆತ್ ರಾವ್ಲಾ  
ತ್ಯಾ ಉದ್ಕಾ ನಳಾಕ್ ಆನಿ  
ತಕ್ಲಿ ಬಾಗ್ವೊನ್, ತಾನೆಚೊ  
ಗಳೊ ದಿಂವ್ಚ್ಯಾ ಲೊಕಾಕ್

ಹಾಚೊಯ್ ಗಳೊ ಸುಕ್ಲಾ  
ಪೂಣ್ ಹೊ ಮನಿಸ್ ಸಾದೊ ನ್ಹಯ್  
ಮಹಾ ಖೊಡ್ಯಾರೊ  
ತಕ್ಲಿ ಬಾಗ್ವೊಂಕ್ ತಯಾರ್ ನಾ

ತಾಚೆಲಾಗಿಂ ಕಾರಣಾಂ ಆಸಾತ್  
ಗಳೊ ದಿಂವ್ಚ್ಯಾ ನಳಾಂತ್ಲ್ಯಾ ಮುಳಾಂತ್  
ಮಾಂಡ್ಲಾ ಗಲೀಜ್ ಶೆಳೊ  
ಭಾಯ್ಲ್ಯಾನ್ ಮಾತಿ ಕೆಲ್ಲೊ ನಳ್  
ಭಿತರ್ ಕಿತ್ಲೊ ಮ್ಹೆಳೊ?

ಹಾತಾಂತ್ ಬೊತ್ತಿ ನಾತ್ಲೆ  
ಸರ್ವ್ ತಾನ್ ಭಾಗೊವ್ನ್ ಗೆಲೆ  
ಸರ್ಕಾರಿ ಶಾಲೆಚಿಂ ಭುರ್ಗಿಂ  
ಮಾತಿ ವ್ಹಾವೊಂವ್ಚೆ ಕುಲ್ಕಾರ್  
ಹಾತ್ ಜೊಡ್ಚೆ ಭಿಕಾರಿ  
ರಸ್ತಾಂನಿ ಭೊಂವ್ಚೆ ಸ್ವಾಮಿ  
ಆನಿ ವ್ಹಾಳೊನ್ ವೆಚ್ಯಾ ಉದ್ಕಾಕ್  
ಗಳೊ ದಿಂವ್ಚಿ ಗೊರ್ವಾಂ, ಸುಣಿಂ, ಸುಕ್ಲೆಂ...

ಪೋರ್ಯ್ಚ್ ಹಾಣೆಂ  
ತಾಳೊ ಉಬಾರ್ನ್ ಶೆರ್ಮಾಂವ್ ದಿಂವ್ಚ್ಯಾ  
ಪಾತ್ಕಾಂ ಭೊಗ್ಸುನ್ ಕುರ್ಪಾ ವ್ಹಾಳೊವ್ನ್  
ಗೂಣ್ ಕರ್ಚ್ಯಾ ಪ್ರವಾದ್ಯಾಂಕ್  
ತೆ ಭಿತರ್ ಶ್ಹೆಳೆ, ಮ್ಹೆಳೆ, ಕಾಳೆ  
ಲೊಕಾಕ್ ಫಟಂವ್ಚೆ, ಖೆಳ್ ಮ್ಹಣುನ್  
ಲಿಕ್ಲೆನ್ ಸರ್ಸರಿತ್ ಮಾರ್ನ್ ಧುಲ್ಲೆಂ...

ಆತಾಂ ತಾಂಚ್ಯಾಚ್ ಖಾಸ್ತಾಚೊ ಹೊ ನಳ್  
ಶೆಳೊ, ಮ್ಹೆಳೊ, ಕಾಳೊ, ಪೂಣ್  
ಧಾರಾಳ್ ಉದಕ್ ದೆಂವೊವ್ನ್  
ಲೊಕಾ ತಾನ್ ಭಾಗಂವ್ಚೊ...  
ನ್ಹಯ್ ಹೊ ಫಟಂವ್ಚೊ ಖೆಳ್!

ಸುರ್ಯೊ ಮಾತ್ಯಾರ್ ಯೆತಾನಾ  
ಹೊ ವೊತಾದಾವೆಕ್ ತಾಪುಂಕ್ ಲಾಗ್ಲೊ  
ಸಾವೊಟ್ ಸೊಧುನ್ ರುಕಾಮುಳಾಂತ್ ರಿಗ್ಲೊ  
ಭೊಂವ್ತಿ ಮುಯೊ ಕಾಳ್ಯೊ, ವಯ್ರ್ ಕಾವ್ಚೆ  
ವಾರೆಂಯ್ ಸುಂಯ್ಪುನ್ ಆಯ್ಲೆಂ  
ಉಸ್ತುನ್ ಧೊಳ್ಯಾಂನಿ ಧುಳ್!

ಹೊ ಸಗ್ಳೊ ಫಾಮೆಲೊ  
ತಕ್ಲಿ ಫುಂವೊಳ್ ಯೇವ್ನ್ ಲಕ್ತಾನಾ  
ಸರಾರಾಂ ನಳಾ ಕುಶಿನ್  
ತಕ್ಲಿ ಬಾಗ್ವುನ್, ಹಾತ್ ಉದಾರೆಂ ಕರ್ನ್ ರಾವ್ಲೊ  
ಗಲಾಯ್ ನಾಸ್ತಾಂ ಗಲೊಯ್ ದಿಲೊ  
ಪೊಟ್ ಭರ್ನ್ ಉದಕ್ ಫೊಟುನ್  
ಮುಸ್ಕರ್ ಫಾಸುನ್ ಧುವ್ನ್  
ಸುಡ್ನುಡಿತ್ ಜಾತಾನಾ ಪುರೊ  
ಉದ್ಗಾರ್ ಆಪಾಪಿಂಚ್ ಸುಟ್ಲೊ  
ದವಾ! ತುಂ ಎಕ್ಲೊಚ್ ಸಂಪೂರ್ಣ್, ವರೊ!



## ತಾಯ್ತುಳೂ

ಚಾಳಿಸ್ ವರಾಂ ಅದಿಂ  
ಬಾಬಾ ಸಂಗಿಂ  
ವಿಂಚುನ್ ಹಾಡ್ಲೊ  
ರಸ್ತಾ ದೆಗೆಲೊ  
ತಾಯ್ತುಳೂ

ಬಾಬಾನ್ ಮ್ಹಳ್ಳೆಂ  
ಪುತಾ ತುಂ ವ್ಹಡ್ ಜಾತಾನಾ  
ರಸ್ತೊ ರುಂದಾಯ್ತಾನಾ  
ತಾಯ್ತುಳೂ ಹಾಂಗಾ ಆಳ್ವಾತಲೊ  
ಪೂಣ್ ಹಿತ್ಲಾಂತ್ ಬಾಳ್ವತಲೊ...

ಹಾಂವೆಂ ಅಕಾಂತುನ್ ವಿಚಾರ್ಲೆಂ:  
ರಸ್ತೊ ವಿಸ್ತಾರ್ತಾನಾ  
ಉರಾತ್‌ಗಿ ರಸ್ತಾ ದೆಗೆಲೆಂ  
ಆಮ್ಚೆಂ ಘರ್?

ಅತಾಂ...  
ಬಾಬ್ ಸರೊನ್ ತೀಸ್ ಜಾಲಿಂ  
ಘರ್ ಕೆದಾಳಾಗಿ ವಿಕಾಂ  
ಹಿತಾಲ್ ಪಣಿಲ್ ಉರಾಂ

ಆಯ್ಲೆವಾರ್ ಖಬರ್ ಮೆಳ್ಳಾ  
ನೋಟಿಸ್ ಆಯ್ಲಾಂ ಸರ್ಕಾರಾಚೆಂ  
ವಿಕ್‌ಲೆಂ ತೆಂ ಘರ್ ಸೊಡುಂಕ್  
ರಸ್ತೊ ರುಂದಾಂವ್ಕ್

\* \* \*

ಚಾಳಿಸ್ ವರಾಂ ಉಪ್ರಾಂತ್  
ಶೈರಾಂತ್ ಫಾಟಾಂತ್ಲಾ ಬಾಲ್ಕಾನಿ ಥಾವ್ನ್  
ರಸ್ತಾಕ್ ಪಳೆವ್ನ್ ಮ್ಹಣ್ತಾಂ ಹಾಂವ್:  
ಆಳ್ವಾಲಾ ತಾಯ್ತುಳೂ...

ಆಜ್ ಫ್ಲಾಟಾಂತ್ಲ್ಯಾ ಮ್ಹಾಕಾ  
ಸೆಜಾರ್ಚಾಂನಿ ನಿಸ್ತೆಂ ದಿಲೆಂ  
ಪರ್ಮಳ್ ಚಾಳಿಸ್ ವರ್ಸಾಂ ಆದ್ಲೊ  
ಉಗ್ಡಾಸ್ ಆಯ್ಲೊ ಮಾಂಯ್ಚೊ ಪಯ್ಲೊ!

ಗಾಂವಾ ಥಾವ್ನ್ ನಾತಿಕ್ ಪಳೆಂವ್ಕ್  
ಶ್ವೆರಾಕ್ ಪಾವ್ಲಿ ತಿ ಆಜಿ  
ತಿಣೆಂಚ್ ರಾಂದ್ಲೊ ತಾಯ್ಕಳೊ  
ಆಳ್ವಾನಾತ್ಲೊ!

\* \* \*

ತಾಯ್ಕಳೊ ಬಾಳ್ವಾನಾ ಶ್ವೆರಾಂನಿ  
ಆಳ್ವಾನಾ ಪುತಾ ಮಾತ್ಯೆಚ್ಯಾ ನಾಡಾಂನಿ  
ಹಾಂವೆಂ ರುಚಿನ್ ಖಾಂವ್ಚೆಂ ಪಳೆವ್ನ್  
ಧಾದೊಶಿ ಹಾಸ್ಲಿ ತಿ ವ್ಹಡ್ಲಿಮಾಂಯ್!

ಶಾಳೆಂತ್ ಕೊಂಕ್ಣಿ ಶಿಕ್ಲ್ಯಾ ಪುತಾಕ್  
ರುಚ್ಲೊ ತಾಯ್ಕಳೊ,  
ಆವಯ್ಕ್ ಮಾರ್ತಾ ಉಲೊ:  
ಬಾಲ್ಕನಿಚ್ಯಾ ಗಾರ್ಡನಾಂತ್  
ಲಾವ್ಯಾಂಗಿ ಮಾಮ್ಮಾ ತಾಯ್ಕಳೊ?

## ಕುತಿಯೆಕ್ ಅಂಕರ್

ಕೊಂಕ್ಣಿ ಮಾಯ್ ಖಿಲ್ಲ್ಯಾರ್ ಬಸುನ್  
ಭಾಯ್ರ್ ತಿಳ್ತಾ ಜನೆಲಾಂತ್ಲಾನ್  
ಭುರ್ಗ್ಯಾಂನಿ ನಾತ್ರಾಂನಿ ಸಾಂಡ್ಲಾ ಗಾಂವ್  
ಎಕ್ಸುರಿ ಸಿಜ್ತಾ ಪರ್ವಾ ಘರಾಂತ್

ಪುರ್ವಜಾಂನಿ ವಾಡಯಿಲ್ಲೊ ಸಾಗೊಣೆ ರೂಕ್  
ಕಾತರ್ನ್ ವಿಕ್ಲಾ, ದಿಸ್ತಾ ಫಕತ್ ಕುತಿ  
ಮೊಟಾರಾಂ ಆವಾಜಾಕ್ ಲಿಪ್ಪ್ಯಾಂತ್ ಸುಕ್ತಿಂ  
ಪರ್ವಾ ಯೆಣ್ಯಾಕ್ ಬೊಬಾಟಾತ್ ಸುಣಿಂ

ಪಾಚ್ಚೆಂ ಸಾಂಡ್ಲೊ ಕಾಳೊ ದೊಂಗೊರ್  
ಕುಡಾಂ ಕುಡಾಂನಿ ಕಾಳೊ ಧುಂವೊರ್  
ಜಲ್ಮಾಲ್ಲ್ಯಾ ಆಂಕ್ರೆ ಕಾಳೊ ಗೊಬೊರ್  
ಪೆಜೆ ವಾಟ್ಲೆಂತ್ ಕಾಳೆ ಫಾತೊರ್

ಯೆಜ್ಜಾನಿ ಆಸ್ತಾನಾ, ತಾಣೆಂ ಗಾಯ್ತಾನಾ ಗಾಣಾಂ  
ಆಂಗ್ಲಾಂತ್ ಜಾತಾಲೆ ಖೆಳ್, ಭುರ್ಗ್ಯಾಂಚಿ ಕಿತೆಂ ಉಡ್ಕಾಣಾಂ  
ಆಜ್ ಸಕಯ್ಲ್ಯಾ ಆನಿ ವಯ್ಲ್ಯಾ ಘರೊ ಉಜ್ವಾಡ್ ಮೆಲಾ  
ಖಾಲಿ ಪಡ್ಲ್ಯಾ ಇಜಿಜೆರಾಚೆರ್ ಸೆಜಾರ್‌ಚೊ ಬೊಕುಲ್ ನಿಡ್ಲಾ

ಕೊಂಕ್ಣಿ ಮಾಯ್ ಚಿಂತುನ್ ಜಾತಾ ವಿರಾರ್  
ವಾರೆಂ, ಉದಕ್, ದಾಯ್ಜಿ, ಭುರ್ಗಿಂ ಸರ್ವ್ ಬದಲ್ತಾಂ  
ಜಿರ್ಲ್ಯಾಂತ್ ದುಖಾಂ, ಜಿರ್ಲ್ಯಾ ಆಶಾ ಜಿಯೆಂವ್ಚಿ  
ಘುಟ್ಕಳ್ ಚಲ್ತಾ, ಘುಟಾನ್ ಘರ್ ವಿಕ್ಲಿ

ದಾರ್ ಬಡಯಿಲ್ಲ್ಯಾ ಆವಾಜಾಕ್  
ಜಾಗಿ ಆಮ್ಚಿ ಕೊಂಕ್ಣಿ ಮಾಯ್  
ಆವ್ಜಿತ್ ಪಾಲ್ಲಿಂ ನಾತ್ರಾಂ ಶ್ವೆರಾಚೆಂ  
ವಿಚಾರ್ತಾತ್ ಬೆಸಾಂವ್ ದಿ ಮಾಯ್

ಕೊಂಕ್ಣಿ ಮಾಯೆಚ್ಯಾ ದೊಳ್ಕಾಂತ್ ಆತಾಂ  
ಸಂತೊಸಾಚ್ಯಾ ದುಕಾಂಚ್ಯೊ ಝರಿ  
ಆತಾಂ ಭಾಯ್ರ್ ತಿಳ್ತಾ ಮಾಯ್  
ಸಾಗೊಣೆ ಕುತಿಯೆರ್ ಉಬಿ ನವಿಚ್ ಆಂಕ್ರಿ

(ಕೊಂಕ್ಣಿ ಶಿಕೊಂವ್ಚ್ಯಾ ಶಿಕೊವ್ಚ್ಯಾಂಕ್ ಹಿ ಕವಿತಾ ಅರ್ಪಿಲ್ಯಾ)

## ಆಂದ್ರಾಮಾಚೆ ಏ-ಚಾರ್

### ಚೊರಿ

ಗ್ರೇಸ್ತಾಚಿ ಚೊರಿ ಜಾತಾ ರಾತಿಂ ಕಾಳೊಕಾಂತ್  
ಗರೀಬಾಚಿ ಚೊರಿ ಘಡ್ತಾ ದಿಸಾ ಉಜ್ವಾಡಾಕ್  
ರಾತಿಂಚ್ಯಾ ಚೊರಾಂಕ್ ಶಿಕ್ಯಾ, ದಿಸಾಚ್ಯಾ ಚೊರಾಂಕ್ ದೀಕ್ಯಾ ಆಂದ್ರಾಮಾ

\* \* \*

### ಮುಖಾಟೆಂ

ದೀಸ್‌ಭರ್ ನ್ಹೆಸ್‌ಲ್ಲೆಂ ತೊಂಡಾ ಕವಚ್ ನಿಕ್ಕಾಯ್ತಾನಾ  
ಕಿತ್ತಿ ಸುಟ್ಕಾ! ಆರೊಯ್ ಹಾಸ್ಲೊ ಮಿಶೆನ್  
ಮುಖಾಖಿಟ್ಯಾವಿಣೆಂ ಜಿಯೆ, ಅತ್ಮೊ ಧಾದೊಶಿ ಆಂದ್ರಾಮಾ!

\* \* \*

### ಅಜ್ಯಾಪಾಂಚ್ಯಾ ಗಾಂವಾಂತ್

ಅಜ್ಯಾಪಾಂಚ್ಯಾ ಗಾಂವಾಂತ್ ಲೊಕಾಚಿ ಖೆಟ್‌ಚ್ ಖೆಟ್  
ಘಾಯ್ ಧುಂವ್ಚ್ಯಾ ಭಯ್ಲಿಂಕ್ ಹಾಂಗಾ ನಾ ಕಾಮ್  
ಅಜ್ಯಾಪಾಂಚ್ಯಾ ಪ್ರವಾದ್ಯಾಂಕ್ ನಾ ವೇಳ್ ಆಂದ್ರಾಮಾ!

\* \* \*

### ತಾಳ್‌ಮೇಳ್

ತಾಳ್ ಆನಿ ಸ್ವರಾಚ್ಯಾ ಮೊಗಾರ್ ಪಡುನ್  
ಸದಾಂಚ್ಯಾ ತಾಳ್ಯಾಕ್ ದಿಲೆಚ್ ನಾಂತ್ ಕಾನ್  
ತಾಳ್‌ಮೇಳಾಚ್ಯಾ ಸೊಧ್ನೆಂತ್ ಮಾಯ್ಜಾಸಾಕ್ ಸಾಂಡ್ಚೆಂ ನ್ಹಯ್ ಆಂದ್ರಾಮಾ

\* \* \*

## ತಾಳಯೊ

ಉಬಯಿಲ್ಲೊ ಸೊಂಗೊ ಮೊಳ್ಬಾಕ್ ಪಾವ್ಲಾ! ತಾಳ್ಕೊ ಮಾರ್ತಾ ಸಂಸಾರ್  
ಶೆವಟ್ ಪೊಂತಾಕ್ ಪಾವ್ಲೊ ಮ್ಹಣುನ್ ತಾಳಿಯೊ ಮಾರಿನಾಕಾ ಆಮಾಲಾರ್!  
ಪಾಂಯ್ ಧರ್ಣಿರ್, ಸೂತ್ ಹಾತಾಂತ್ ಘಟ್ ಆಸುಂ ಆಂದ್ರಾಮಾ

\*\*\*

## ಶ್ವೆರಾಂತ್ ಮೌನಾ!

ಗಲಾಟ್ಕಾಚ್ಯಾ ಶ್ವೆರಾಂತ್ ಮೌನಾಕ್ ಖಂಯ್ ಆಸಾ ಜಾಗೊ?  
ಸಾರ್ಕೆಂ ಸಾಯ್ಬಾ! ತರ್ ಭಿಕಾರಿ ರಸ್ತ್ಯಾರ್ ಪಡ್ತಾನಾ ಲೋಕ್ ಕಿತ್ಯಾಕ್ ವೊಗೊ?  
ಅನಾಥ್ ಧಕುನ್ ತಾನೆತಾನಾ ಝರಿಂಚ್ಯಾ ತೊಂಡಾಂಕ್ ಗುಡ್ಡಿ ಆಂದ್ರಾಮಾ!

\*\*\*

## ವೊಂಪ್ಯಾಚಿ ವೊಪಾರ್!

ಕಾಂಟ್ಯಾ ಬೊಲ್ಯಾಂತ್ ಶಿಂಪ್ಡುನ್ ಪಾಪ್ಸುನ್ ಗೆಲ್ಲೆಂ ಬಿಂ ಪಳೆವ್ನ್  
ಕಾಂಟ್ಯಾಕ್ ಕಾಂಟಾಳೂನ್ ವೊಂಪ್ಚೆಂ ರಾವಯ್ಚಿ, ಉಪಾಶಿಂ ಪಡ್ಚಿ  
ಇಣಾಳ್ ಸುವಾತ್ ಪುಲ್ಲಾ ಪಳೆ; ಶೆಂಭರ್ ವಾಂಟೆ ಬೆಳೆಂ ಆಂದ್ರಾಮಾ

\*\*\*

## ಬದ್ಲಾವಣ್

ಸೆಪ್ರಿನ್ ಬಾಯೆಚಿ ಧುವ್ ಗಾಂವಾಕ್ ಯೆತಾನಾ ರಜೆರ್  
ಆಸಾತ್‌ಗೀ ವಿಚಾರ್ತಾಲೆಂ ಸುಕಿ ಮಾಸ್ಕಿ ಆನಿ ಮಿಟಾಚೆ ಗರೆ  
ಆತಾಂ... ಘರಾ WiFi ಅಸ್ಲ್ಯಾರ್ ಪುರೊ ಮ್ಹಣ್ತಾಮೊ ಆಂದ್ರಾಮಾ

\*\*\*

## ಹಾತ್

ಸುಖ್ ಮೆಳ್ತಾನಾ ಫೆಂವ್ಕ್ ದೊನ್ಯಿ ಹಾತ್ ಮುಖಾರ್  
ದೂಖ್ ಯೆತಾನಾ ಜಾಯ್ ದೆವಾಚೆ ಹಾತ್ ಮುಖಾರ್  
ಪೆಲ್ಯಾಚ್ಯಾ ದುಖಾಂತ್ 'ಕೊಣಾಚೆ ಹಾತ್ ಮುಖಾರ್ ಆಂದ್ರಾಮಾ

\*\*\*

## ಹಿಂಡ್

ಹಿಂಡಾಕ್ ರೂಪ್ ನಾ, ಆಪ್ಲೆಂಚ್ ಥಳ್ ನಾ  
ಹಿಂಡಾಕ್ ವಾಟ್ ನಾ, ಆಪ್ಲಿಚ್ ಮತ್ ನಾ  
ವ್ಹಡ್ ಆವಾಜ್ ಉಟ್ಟಾರ್ ಹಿಂಡ್ಚ್ ನಾ ಆಂದ್ರಾಮಾ!

\* \* \*

## ನಂಯ್ಚಾ ಹಣೆಂ ತಣೆಂ

ಹಣೆಂ ರೇಂವ್ ತಣೆಂ ದೆವಾಳ್, ರೇಂವ್ ಚೊರಾಂಕ್ ನಂಯ್ ಪವಿತ್ರ  
ರಾತಿಂ ಚೊರ್ದಣ್, ಫಾಂತ್ಯಾರ್ ನ್ಹಣ್, ಕಾಣಿಕ್, ಪುಲಾಂ ಹಾರ್  
ಅತ್ಯಾಚಾರ್ ಆನಿ ನಮಸ್ಕಾರಾ ಮದೆಂ ಲುಟ್ತೆಲ್ಯಾಕ್ ಕಸ್ಲೊ ಥರ್ ಆಂದ್ರಾಮಾ

\* \* \*

## ಉಬ್ಜೊ ಕಾವುನ್

ತಾಳ್ ಮೇಳ್ ನಾತ್ಲಿಂ ಉತ್ರಾಂ ಉಬೊನ್ಚ್ ಅಸ್ತಾತ್  
ತಾಂಚೆಂ ಮೂಳ್ ಸೊಧುಂಕ್ ವೇಳ್ ಕಿತ್ಯಾಕ್ ವಿಭಾಡ್ತಾಯ್?  
ಉಬ್ಜೊ ಕಾವ್ಣಾಚಿ ಬೊಂಡಿ ಸೊದ್ಚೆ ತ್ರಾನ್ ವ್ಯರ್ಥ್ ಆಂದ್ರಾಮಾ!

\* \* \*

## ದಾಳಿಂತ್ ಕಾಳೆಂ ಆಸಾ?

ದಾಳಿಂತ್ ಕಾಳೆಂ ಆಸಾ ಮ್ಹಣ್ ದುರ್ನಾತಾಯ್ ಕೊಣಾಕ್?  
ಚಂದ್ರಾಚ್ಯಾ ಖಿತಾಂಕ್ ಗುನ್ಯಾಂವ್ ಕರಿನಾಕಾ ಸುರ್ಯಾಕ್!  
ಕಾಳ್ಜಾಂತ್ಲೆಂ ಕಾಳೆಂ ಕರ್ನ್ ಮೆಳ್ಕೆಂ, ಶಿಜಯ್ ದಾಳ್ ಆಂದ್ರಾಮಾ!

\* \* \*

## ಶೆವಟ್

ರಾನಾಂತ್ ಭೊಂವೊಂಕ್ ಮನ್ ಕೆಲಾಂಯ್ ತರ್  
ಬೊಲ್ಕಾಂತ್ಲ್ಯಾ ಕಿಡ್ಯಾಂಚ್ಯಾ ಕಿರ್ಕಿರಿ ಆವಾಜಾಂಕ್  
ಕಾನ್ ದೀವ್ನ್ ಭಿಯಾನ್ ಕಾವ್ಣೆನಾಕಾ ಆಂದ್ರಾಮಾ!

\* \* \*



## ಉಮ್ಕಾಳ್ತಾನಾ

ಹಾತಿಂ ಬೊತ್ಲೆ ಆಸ್ತಾನಾ ಹುಮ್ಲ್ಯಾಂ ಪರಿಂ ಜಮ್ಲೆ ಇಮಾರ್ಂವ್  
ಖಾಂದಿ ಖುರಿಸ್ ಯೆತಾನಾ ಲಾಗಿಂ ಎಕ್ಲೆಚ್ ಉರ್ದೊ ಸಿಮಾಂವ್  
ಉಮ್ಕಾಳ್ತಾನಾ ನಿಮಾಣೆಂ ಸಾಂಗತ್ ಚೊರಾಂಚೊ ಆಂದ್ರಾಮಾ!

\* \* \*

## ಪೋನ್

ದಾಡೊವ್ನ್ ಬಡೊವ್ನ್ ಪಿಕೊಂವ್ಕ್ ಜಾಯ್ನಾಂತ್ ಫಳಾಂ, ಗಳ್ತಾತ್ ತಿಂ ಬಾವುನ್  
ಹಾತಾಂತ್ ಉಸೊವ್ನ್ ಪುಲಂವ್ಕ್ ಜಾಯ್ನಾಂತ್ ಪುಲಾಂ, ಕಾಂಪ್ತಾತ್ ತಿಂ ಕಾಪ್ಲೆವ್ನ್  
ಖಿನ್ನ್ ಆಮ್ಚಿಂ ತೊಟಾಂ ಪೊಡ್ತಾಂ, ಸೊಸ್ಣಿಕಾಯೆಕ್ ಪೊಸಿನಾತ್ಲಾರ್ ಆಂದ್ರಾಮಾ

\* \* \*

## ರಸ್ತಾರ್

ಚಮ್ಕೊಂಚ್ಯಾ ರಸ್ತಾರ್ ಕಚ್ಯಾ ಗಾಡಿ  
ನಾಕಾಕ್ ಬೋಟ್, ಧುಕ್ತಿ ಥಿಂಪಿ  
ಕಚ್ರೊ ಗೆಲೊ, ಥಿಂಪಿ ಉರ್ಲಿಮೂ ಆಂದ್ರಾಮಾ!

\* \* \*

## ಬದ್ಲಾವಣ್

ಬದ್ಲಾವಣೆಚಿ ರೆತಿರ್ ಆಯ್ಕುನ್  
ದೆವಾಳಾ ಥಾವ್ನ್ ಭಾಯ್ರ್ ಪಡ್ತಾನಾ  
ಬದ್ಲುನ್ ಗೆಲ್ಯಾಮೂ ವ್ಹಾಣ್ ಆಂದ್ರಾಮಾ!

\* \* \*

## ಸ್ವರಿತ್

ಸ್ವರಿತಾನ್ ಭರ್ಜ್ಯಾ ಖಾತಿರ್  
ಬೆಶ್ಟೆಂ ತಿತ್ಲೊ ಪೊಕೊಳ್ ಜಾಯ್ನಾಕಾ  
ಸ್ವರಿತಾಕ್ ರಾವುಂಕ್ 'ಜಾಗೊ ಕಿತ್ಯಾಕ್ ಆಂದ್ರಾಮಾ!

\* \* \*

## ಸಾಂಗಾತ್

ನಿಬ್ಬ್ ಆನಿ ಜೀಬ್  
ಸಾಂಗಾತ್ ತುಟ್ಟಾರ್  
ಸಗ್ಯಾನ್ ಪೆನ್ನ ವೊಂಕ್ಲಿ ಶಾಯಿ ಆಂದ್ರಾಮಾ!

\* \* \*

## ಸಾಬ್ಬಿ

ವಾಟ್ ಮ್ಹಜಿ ಸಾಪ್ ತರ್ಯಿ  
ಮ್ಹೆಲ್ಯಾಂತ್ ಲೊಳ್ಜಾ ಸಾವ್ಲೆಕ್  
ನ್ಹಾಣಿಂವ್ ಕಶೆಂ ಆಂದ್ರಾಮಾ!

\* \* \*

## ಅರ್ಥ್

ವೊಪಾರಿಂನಿ ವಿಣ್ಲೆಲಿ ಜಿಣಿ, ಪ್ರತಿಮಾಂಚ್ಯಾ ಕವಿತಾಪರಿಂಚ್  
ದೆಕ್ತಲ್ಯಾಕ್ ಗಯ್ತಿ ಗಯ್ತಿ, ಹಜಾರ್ ಅರ್ಥ್  
ಜಿಯೆತಲ್ಯಾಂಕ್ಚ್ ಕಳಿತ್ ಖರೊ ಆರ್ಥ್ ಆಂದ್ರಾಮಾ

\* \* \*

## ಧಾರುಣ್

ಭಿತರ್ಲ್ಯಾ ಕೊಂಕ್ರಿಟಿಚಿ ಕಾಳ್ಜಾಣ್  
ಫಾಂಕ್ಲ್ಯಾ ಉಜ್ವಾಡಾಕ್ಚ್ ಖಿರಯ್ತಾ, ಜಿರಯ್ತಾ  
ಅಂಧ್ಯಾರಾಂತ್ ಮನಿಸ್ ಧಾರುಣ್ ಆಂದ್ರಾಮಾ

\* \* \*

## ಗುದಾಂವಾಂ

ಗರೀಬಾಚ್ಯಾ ವಾಂಟ್ಕಾಚೆಂ ಖಾಣ್ ಲುಟ್ಟಿಂ  
ಅಬ್ಲೆಸಿ ಗ್ರೆಸ್ತಾಂ ಹೊರ್ಮೊಸಿ ಪೊಟಾಂ  
ಚರಬ್ ಜಮೊಂವ್ಚಿಂ ಗುದಾಂವಾಂ ಆಂದ್ರಾಮಾ!

\* \* \*

## ಫಾಂತ್ಯಾಚೊ ಸಂಭ್ರಮ್

ಆನಿಕ್ಯಾಯಿ ಸಂಪೂಂಕ್ ನಾ ರಾತಿಂಚೊ ಲಗ್ನಾ ಜೆವ್ಣಾ ಸಂಭ್ರಮ್  
ಫಾಂತ್ಯಾರ್ ಇಗರ್ಜೆ ಹೊಲಾಲಾಗಿಂ ಸುಣ್ಯಾಂಕ್ ಸುಕ್ಲ್ಯಾಂಕ್ ಇನಾಮ್  
ಬೊಶಿಯೊ ವೆಲ್ಯಾತ್, ಜೆವಣ್ ಥೊಡೆಶೆಂ ಶಿಂಪ್ಲಾಂ ಆಂದ್ರಾಮಾ

\* \* \*

## ಪುಸ್ತುಸೊ

ಗಲಾಟೊ ಆನಿ ಮೌನಾ ಮದೆಂ ಜಿಯೆತಾ ಏಕ್ ಸ್ವಾದಿಕ್ ತಾಳೊ  
ಕಾಳೊಕ್ ಆನಿ ಉಜ್ವಾಡಾ ಮದ್ಲ್ಯಾ ಮೊಂವಾಳ್ ಚಾಂದ್ಲ್ಯಾ ತಸ್ಲೊ  
ಕಾನ್ ದಿಲ್ಯಾರ್ ಆಯ್ಕಾತಾ ತೊ ಬಾರಿಕ್ ಪುಸ್ತುಸೊ ಆಂದ್ರಾಮಾ

\* \* \*

## ಪನ್ನತಿ

ಆಡ್ ವೆಚ್ಯಾ ಕಾಳ್ಯಾ ಮಾಜ್ರಾಕ್ ಸೊಡ್ಲೆಂ ನಾ ಉತ್ತೊಂಕ್  
ಗೊರೊಂ ಹಾಂವ್‌ಚ್ ಸರಾರಾಂ ಉತ್ತೊನ್ ಗೆಲೊಂ ಪನ್ನತಿ ಚುಕೊಂವ್ಕ್  
ಸಾಂಜೆರ್ ಪಳೆತಾಂ ರಸ್ತಾರ್ ಪಡ್ಲಾಂ ತೆಂ ಘಾಯೆವ್ನ್ ಆಂದ್ರಾಮಾ!

\* \* \*

## ಸಂಸ್ಕೃತಿ... ಹಾಯ್ ಗತಿ!

ಆಸ್ಟ್ ಮೆಜುನ್ ವಾಂಟೆ ಕರುನ್  
ದಾಯ್ಜ್ ಮಸ್ತುನ್ ಸಾಂಡುನ್ ಗೆಲೆ  
ಅಸ್ತಿತಾಯ್ ವಿಕುನ್ ಗೆಲೆ ಆಂದ್ರಾಮಾ!

\* \* \*

ಥೆಂಬೆ

ಭುಕ್

ಲ್ಹಾರಾಂ ಲ್ಹಾಳ್  
ಗಘೊನ್ ಅಸಾ  
ಗಿಳುಂಕ್ ತಯಾರ್  
ದರ್ಯೊ ಭುಕೆಲಾ?

\* \* \*

ಖಳೆ

ಉತ್ರಾಂ ಆಸ್ತಾನಾ  
ಖಿಳೆ ಕಿತ್ಯಾಕ್?

\* \* \*

ಎಕ್ಸುರಿ

ದೊಡ್ಯಾ ಅರ್ಥಾಚ್ಯಾ ಸಂಸಾರಾಂತ್  
ಹಜಾರ್ ಅರ್ಥಾಚಿ ಎಕ್ಸುರಿ  
ಕವಿತಾ

\* \* \*

ಭುಕ್

ಭಾತಾಂ  
ವಿಣ್ಣಿ ಜಾತಾತ್  
ಮನ್ಯಾ ಭುಕೆಕ್!

\* \* \*

## ಫಡ್ಗಡೊ

ಫಡ್ಗಡೊ ಮಾರ್ತಾನಾಂಚ್ ಸಮ್ಜಾಲೆಂ  
ತುವೆಂ ದಿಲ್ಲೊ ಹಾಸೊ  
ಜಗ್ಗಾಣೆಂ

\* \* \*

## ಪುಲ್ ರಡ್ತಾನಾ...

ಪುಲ್ ರಡ್ತೆಂ ದಿಸಾನಾ  
ಪುಲಾಕ್ ಬೊಬ್ ಮಾರುಂಕ್  
ಕಳಾನಾ!

\* \* \*

## ಸತ್ರಿ

ಸತ್ರಿ ಧರ್ಮಲ್ಯಾಂಕ್  
ಭಿಜ್ಜೆ  
ಖಿಂತ್ ನಾ

\* \* \*

## ಭಿಕಾರಿ

ಫುರ್ತಾಂಚ್ಯಾ ಫೆಸ್ತಾ ಗಡ್ಡೆಂತ್  
ವಾಸ್ತವಿಕತಾ ಎಕ್ಸುರಿ  
ಭಿಕಾರಿ!

\* \* \*

## ಪಾವ್ನ್

ಗಡಿರ್ ಗುಲ್ಯಾಂ ಪಾವ್ನ್  
ಸೊಜೆರಾಚ್ಯಾ ಸ್ತ್ರೀಯೆಚೆಂ  
ಉಶೆಂ ಭಿಜ್ಲಾಂ

\* \* \*

## ಭೂಮಿ ಪೂಜಾ

ಆಜ್ ಹಾಂವ್ ವೆಳಾರ್ ಉಟುಂಕ್ ನಾ  
ಪಾಂಚ್ಚಾ ಮಾಳಿಯೆಲಾಗಿಂ ಗಾಯನ್ ಕರ್ಚಾ  
ಸುಕ್ಲ್ಯಾನ್ ಆಜ್ ಮ್ಹಾಕಾ ಜಾಗೊಂವ್ಕ್ ನಾ  
ಸೆಜಾರಾ ಪೊರ್ವಾಂ ಭೂಮಿ ಪೂಜಾ  
ರೂಕ್ ಕಾತರ್ನ್ ಜಾಗೊ ಲೆವೆಲ್ ಕೆಲಾ  
ಸುಕ್ಲೆಂ ಆನಿ ಮುಖಾರ್ ಜಾಗೊಂವ್ಚೆಂ ನಾ

\* \* \*

## ಕಂತಾರಾಂ ಮದೆಂ...

ಆಯ್ತಾರಾ ಸಕಾಳಿಂ  
ಲಾಗ್ಗಿಲ್ಯಾ ಚಿಕನ್ ಸೆಂಟರಾ ಥಾವ್ನ್ ಆಯ್ಕತಾ  
ಎಕಾಚ್ ತಾಳ್ಯಾಚಿ ಹಾಕ್ ಬೊಬ್ ಕುಂಕ್ಡಾಂಚಿ...

ಲಾಗ್ಗಿಲ್ಯಾ ತೆಂಪ್ಲ್ಯಾ ಥಾವ್ನ್ ವ್ಹಾಳ್ಚಾ  
ಎಕಾ ತಾಳ್ಯಾಚ್ಯಾ ಕಂತಾರಾಂ ಮದೆಂ  
ಮಿಸ್ಕೊನ್ ವೆತಾ

\* \* \*

## ಚುಂಬನ್

ಪಾಕೆಂ ಸೊಧುನ್  
ನಿದ್‌ಲ್ಲೊಂ ತರ್  
ಭಿಕೆ-ಭುಕೆಚ್ಯಾ ಕುಡಿಕ್  
ಆನಿ ಲಾಸ್ಪಾ ಕಾಳ್ಜಾಕ್  
ಫಾಂತ್ಯಾಚೆಂ ತುಜೆಂ  
ಪಯ್ಲೆಂ ಚುಂಬನ್  
ಮೆಳ್ತೆಂಚ್ ನಾ!

\* \* \*



## ಸಾಧ್ವಿ

ಅತ್ಯಾ ಸಂಗಿಂ ಉಬೊನ್ ಗೆಲಿ  
ಸಾಧ್ವಿ ಸರ್‌ಲ್ಲಾಚಿ  
ಮಾತಿ ಫಾಲ್ತಾನಾ ಫೊಂಡಾಂತ್ ಪಡ್ಲಿ  
ಸಾಧ್ವಿ ಜಿವ್ಯಾಂಚಿ!

\* \* \*

## ಮಾನ್-ಸನ್ಮಾನ್

ಹಾತಾಕ್ ಪಾವಾನಾತ್‌ಲ್ಲಾ  
ಇಮಾಜಿಂಚ್ಯಾ ಪೊಣೊದಿಂಕ್  
ಭಕ್ತಾಂ ಉಮ್ಯಾಂ ನಮಾನ್!

ಉಲೊಂವ್ಕ್ ಮೆಳಾನಾತ್‌ಲ್ಲಾ  
ಫುಡಾರ್ಯಾಂಚ್ಯಾ ಶಿಸಾಂಕ್  
ಮೆಳ್ತಾ ಲೊಕಾ ಸನ್ಮಾನ್!

\* \* \*

## ಥೆಂಬೆ ಬೆಸಾಂವಾಚೆ

ತುದ್ಯೆಚ್ಯಾ ಪಾನಾಂಕ್ ನಾ ಸುರಾತ್  
ವಾಂಟ್ತಾತ್ ಥೆಂಬೆ ಬೆಸಾಂವಾಂಚೆ  
ಮುಳಾಂತ್ಲ್ಯಾ ತಾನೆಂವ್ಚ್ಯಾ ಪಾನಾಂಚೆರ್  
ಖೆಳ್ತಾತ್ ಥೆಂಬೆ ಧಾದೊಸ್ಕಾಯೆಚೆ!

\* \* \*

## ವೆಡ್ಕೊಳ್!

ಫಾಂಟೆ ಲಕ್ಲಾತ್, ಪಾನಾಂ ಜಡ್ಲ್ಯಾಂತ್  
ಪಾಳಾಂ ತುಟ್ಲ್ಯಾಂತ್, ಬಿಳಾಂ ಪಡ್ಲ್ಯಾಂತ್  
ತರ್‌ಯಿ ಪರ್ತುಂಕ್ ನಾಕಾ ಸುಕ್ಯಾ ರುಕಾಕ್  
ವೆಡ್ಕೊಳ್ ಫಾಲ್ಲ್ಯಾ ವಾಲಿಂ ಸುಖಾಕ್!

\* \* \*

## ಹಾತಾಕ್ ಪಾಂವ್ವಿಂ ಫಳಾಂ!

ರೂಚ್ ಬಾಗಂವ್ಚ್ಯಾ ತಿಲ್ಲಿಂ ಫಳಾಂ  
ಹಾತಾಕ್ ಪಾಂವ್ಚ್ಯಾ ತಿತ್ಲಾ ಸಕಯ್ಲ್  
ದೆಂವೊನ್ ಉಮ್ಕಳೊನ್ ಆಸ್ತಾನಾ  
ವಯ್ರ ಪಳೆಂವ್ಚಿ ಗರ್ಜ್ ತರ್ಯಿ ಕಿತೆಂ?  
ಹಾಂವ್ ಫಳಾಂ ಕಾಡ್ಚ್ ಗೆಲೊಂ  
ತಕ್ಲಿ ಉಬಾರ್ಲಿನಾ ಏಕ್ ಪಾವ್ಪಿಯ್  
ದೆಂವ್ಚಿಂ ದುಖಾಂ ಪೊಲ್ಯಾರ್ ಸುಕ್ತಿಂ  
ಕಳ್ಳೆಂಚ್ ನಾ ಮಾಂಯ್, ಕಳ್ಳೆಂಚ್ ನಾ!

\* \* \*

## ಮೆಣಾಂತ್ಲಿಂ ಖತಾಂ!

ಅಂಗೊವ್ಣೆಚೆಂ ಮೇಣ್ ಕಡೊವ್ನ್  
ತ್ಯಾಚ್ ಮೆಣಾ ಖತ್ಕತ್ಯಾಂತ್  
ಉಪೆತಾತ್ ಹುಲ್ವಾಲ್ಲಿಂ ಸುತಾಂ  
ಪೊತಾಂತ್ ಆವ್ರಾಂತ್ ಫೊಳೊನ್  
ರಿಣಾ ಪೊಜ್ಯಾಕ್ ಕೊಸ್ಕೊನ್  
ಭುಕೆ ಉಜ್ಯಾಕ್ ಮೊರ್ಚ್ಯಾ ರಯ್ತಾಂಪರಿಂ...

\* \* \*

## ದೆವಾಳಾ ಮುಳಿಂ

ನಿತಳ್ ಉದಕ್  
ಪವಿತ್ರ್ ನಂಯ್  
ವ್ಹಾಳತ್ ಗೆಲೆಂ  
ಗಡಿ ತಡಿ ಉತ್ತೊನ್  
ರಂಗ್ ಬದ್ಲನ್  
ನಿಮಾಣೆಂ ಥಾಂಚ್ಲೆಂ  
ತಳೆಂ ಜಾವ್ನ್  
ಕಾಳೆಂ ಜಾವ್ನ್  
ದೆವಾಳಾ ಮುಳಿಂ...  
ನಿತಳ್ ಜಾಂವ್ಕ್!

\* \* \*

## ಅಲ್ತಾರಿಚೆ ವಾಟೆರ್

ಇಜ್ಮೊಲಾ ವಾಟ್ಲೆಂತ್  
ಹಜಾರ್ ರುಪ್ಯಾ ನೊಟಾಚ್ಯಾ  
ಹರ್ದಾಪ್ಯರ್ ಬಸುನ್  
ಅಲ್ತಾರ್ ಚಡ್ಲಿ  
ದುಬ್ಯಾಚಿ  
ದೋನ್ ರುಪ್ಯಾಂಚಿ ಪಾಲ್ಲಿ!

\* \* \*

## ಸಬ್ದ್ ಮ್ಹಜೊ

ಮ್ಹಜಿಂ ಚಿಂತ್ನಾಂ  
ಕವಿತಾಚೊ ಸಬ್ದ್ ಜಾವ್ನ್  
ಬದ್ಲಂಚಿ ಮಧುರ್ ಘಡಿ  
ಬೊಂಗೊ ಪಾಕ್ಯೊ ಉಸೊವ್ನ್  
ಸವ್ಕಾಸ್ ಪುಲ್ಕಾಚಿ ತಸಲಿ!

\* \* \*

## ಸಬ್ದ್ ಕೊಂಕ್ಣಿ ಮಾಯೆಚೊ

ಅಂದ್ಕಾರಾಂತ್ ಉಜ್ವಾಡ್ ಘಾಂಕ್ಚೊ  
ಪಯ್ಲೊ ಸಬ್ದ್ ರಚ್ನಾರಾಚೊ

ಉಜ್ವಾಡಾಚಿ ವೊಳಕ್ ದಿಂವ್ಚೊ  
ದುಸ್ರೊ ಸಬ್ದ್ ಕೊಂಕ್ಣಿ ಮಾಯೆಚೊ!

\* \* \*

## ಕೊಂಕ್ಣಿ ಮಾಂಯ್

ಹಾಂವ್ ಇಂಗ್ಲಿಷ್ ಶಿಕ್ತಾನಾ  
ಸಮಧಾನೆನ್ ಬಸುನ್ ಆಯ್ಕಾತಾಲಿ  
ಜಿಣ್ಯೆಚಿಂ ವ್ಯಾಕರಣ್ ಶಿಕಯಿಲ್ಲಿ  
ಮ್ಹಜಿ ಕೊಂಕ್ಣಿ ಮಾಯ್

\* \* \*

## ಸೊದ್ನಾಂ

ಉಜ್ವಾಡ್ ಕಿತ್ಯಾಕ್ ಹಾಡ್ಲಾಯ್  
ಕಾಳ್ಜಾಂತ್ ರಿಗುಂಕ್  
ನಕ್ತಿರಾಂ ಮಿಣೊಂವ್ಚ್ಯಾ ವೊರಾ?

ಜನೆಲಾಂ ಸೊಧುನ್ ಥಕಾನಾಕಾ  
ಕಾಳ್ಜಾಂತ್ ರಿಗುಂಕ್  
ವೊಣೊದಿ ನಾತ್ಲ್ಯಾ ಘರಾ

\* \* \*

## ಶಿತಾಚೊ ಅರ್ಥ್

ವೊಂವ್ತಲ್ಯಾಕ್, ಲುಂವ್ತಲ್ಯಾಕ್  
ಶಿಜಯ್ತಲ್ಯಾಕ್, ವಾಡ್ತಲ್ಯಾಕ್  
ಕಚ್ರ್ಯಾಂತ್ ಉಡಯ್ತಲ್ಯಾಕ್  
ಭೊಕಾಂವ್ಚ್ಯಾ ವೊರ್ಬೊಸ್ಕಾಂಕ್  
ಭುಕೆಲ್ಲ್ಯಾ ಭಿಕಾರ್ಯಾಕ್...  
ಶಿತಾಕ್ ಅರ್ಥ್ ಹಜಾರ್  
ಕವಿತೆಚ್ಯಾ ಅರ್ಥಾಪರಿಂಚ್!

\* \* \*

## ಸುಖಾ

ಪಿಂಜ್ರ್ಯಾಂತ್ ವಾಡ್ಲಲ್ಯಾ  
ಧವ್ಯಾ ಸುಕ್ಲಾಕ್  
ಲಾಬ್ಲಿ ಸುಟ್ಕಾ  
ಆಜ್ ವಾರ್ಯಾರ್ ಉಬ್ಲಿಂ...

ಸುಕ್ಲಾಕ್ ಪೊಸ್ಲೆಂ  
ಚೆಡುಂ ಆಜ್  
ನ್ಹೆಸುನ್ ಧವೆಂ  
ಲಗ್ನಾಕ್ ಆಯ್ತೆಂ ಜಾಲ್ಲೆಂ!

\* \* \*

## ಅಕಾಡೆಮಿನ್ ಪರ್ಗಟ್ಲಿಂ ಪುಸ್ತಕಾಂ

### 1. ಕೊಂಕಣಿ ಮಹಾ ಮಾನೆಸ್ತ್ ಲೇಖನ್ ಮಾಳಾ: (18)

ಕ್ರ.ಸ. ಪುಸ್ತಕಾಚಿಂ ನಾಂವ್	ಬರೊವ್ಪಿ	ಮೋಲ್
1 ಲುವಿಸ್ ಮಸ್ಕರೇವ್ಲಸ್ *	ಗ್ಲೇಡಿಸ್ ರೇಗೊ	10.00
2 ಕಾರ್ನಾಡ್ ಸದಾಶಿವರಾವ್ *	ವಿಶ್ವ ಕುಂದಾಪುರ	10.00
3 ಎ.ಟಿ.ಲೋಬೋ	ಗ್ಲೇಡಿಸ್ ರೇಗೊ	10.00
4 ಪಂಜೆ ಮಂಗೇಶ ರಾವ್	ಸಿದ್ಧಾಪುರ ವಾಸುದೇವ ಭಟ್	10.00
5 ಉಳ್ಳಾಲ ಶ್ರೀನಿವಾಸ್‌ಮಲ್ಯ *	ಬಸ್ತಿ ವಾಮನ್ ಶೆಣೈ	10.00
6 ಅಮ್ಮೆಂಬಳ್ ಸುಬ್ಬರಾವ್ ಪೈ *	ಸಂಧ್ಯಾ ಶೆವಗೂರ್	10.00
7 ಚಾ. ಫ್ರಾ. ದ.ಕೋಸ್ತ *	ವಿಕ್ಟರ್ ಡಿಸಿಲ್ವಾ	10.00
8 ಮಂಜೇಶ್ವರ ಗೋವಿಂದ ಪೈ *	ನಾಗರಾಜ ಜವಳಿ	10.00
9 ಪಂಡಿತ ತಾರಾನಾಥ *	ಸಂಧ್ಯಾ ಶೆವಗೂರ್	10.00
10 ದಿನಕರ ದೇಸಾಯಿ *	ವಾಸುದೇವ ಶ್ಯಾನುಭಾಗ್	10.00
11 ಎಮ್.ಎನ್. ಕಾಮತ್ *	ಲೀಲಾ ಭಟ್	10.00
12 ಹಿರಿಯಡ್ಕ ರಾಮರಾಯ ಮಲ್ಯ *	ಇಂದಿರಾ ನಾಯಕ್	10.00
13 ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ್ *	ವಿಶ್ವ ಕುಂದಾಪುರ	10.00
14 ಡಾ.ಟಿ.ಎಮ್.ಎ.ಪೈ *	ಸಿದ್ಧಾಪುರ ವಾಸುದೇವ ಭಟ್	10.00
15 ರಂಜಾಳ ಗೋಪಾಲ ಶೆಣೈ *	ಅನಿತಾ ಜಿ.ಶೆಣೈ	10.00
16 ಬಿಡಾರಾಂ ಕೃಷ್ಣಪ್ಪ *	ಶಾಂತಾರಾಮ್ ಬಾಳಿಗಾ	10.00
17 ಮೊನ್ನಿ. ಸಿಲ್ವೆಸ್ಟರ್ ಫ್ರಾನ್ಸಿಸ್ ಮಿನೇಜ್ *	ಲಿಯೊ ಸೋಜ್	10.00
18 ಕುಡ್ಲಿ ಶ್ರೀನಿವಾಸ್ ಶೆಣೈ *	ಜಯಶ್ರೀ ಬಾಳಿಗಾ	10.00

### 2. ಅಕಾಡೆಮಿ ದಶಮಾನೋತ್ಸವಾವೆಳಿಂ ಪರ್ಗಟ್ಲಿಂ ಪುಸ್ತಕಾಂ: (7)

ಕ್ರ.ಸ. ಪುಸ್ತಕಾಚಿಂ ನಾಂವ್	ಬರೊವ್ಪಿ	ಮೋಲ್
19 ಕೊಂಕ್ಣಿ ಕಾವ್ಯಾಂ *	ಹೆಚ್ ರಾಘವೇಂದ್ರ ರಾವ್ / ಆನಿ ಸ್ವೀವನ್ ಕ್ವಾಡ್ರಸ್	20.00
20 ಕೊಂಕ್ಣಿಂತ್ಲೊ ಮಟ್ಟೊ ಕಥಾ *	ಡೊಲ್ಫಿ, ಕಾಸ್ಸಿಯಾ	20.00
21 ಕೊಂಕ್ಣಿಂತ್ ಅಣ್ಕಾರ್ ಸಾಹಿತ್ *	ಫ್ರಾನ್ಸಿಸ್ ಡಿಕುನ್ಹಾ, ಕಾರ್ನಾಡ್	20.00
22 ಕೊಂಕ್ಣಿಂತ್ ಲ್ಹಾನಾಂ ಭುರ್ಗ್ಯಾಂಚಿಂ ಸಾಹಿತ್ಯ *	ಪ್ರವೀಣ್ ಫರ್ನಾಂಡಿಸ್	20.00
23 ಕೊಂಕಣಿ ರಂಗಭೂಮಿ *	ವಾಸುದೇವ ಶ್ಯಾನುಭಾಗ್, ಶಿರಸಿ	20.00
24 ಕರ್ನಾಟಕಾಂತ್ ಕೊಂಕ್ಣಿ ಸಂಗೀತ್ ಆನಿ ತಾಂತ್ಲೆ ಪ್ರಕಾರ್	ಎಲ್ ಎನ್ ರೇಗೊ, ಬೆಂದೂರ್	20.00
25 ಕೊಂಕ್ಣಿ ನೆಮಾಳಿಂ *		20.00

### 3. ಸುವರ್ಣ ಕರ್ನಾಟಕ ಯೆವ್ವಣೆಖಾಲ್ ಪರ್ಗಟ್ಲಿಂ ಪುಸ್ತಕಾಂ: (12)

ಕ್ರ.ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
26 ದಿನಕರಾಲಿ ಕವನಾಂ *	ಕೂಡ್ಲ ಆನಂದ ಶ್ಯಾನುಭಾಗ್	50.00
27 20 ವ್ಯಾ ಶೆಕ್ವಾಚೆ ಕೊಂಕ್ಣಿ ಮ್ಹಾನ್ ಮನಿಸ್	ಅಕಾಡೆಮಿ ಪ್ರಕಾಶನ	200.00
28 ಸುವರ್ಣ ಕರ್ನಾಟಕಾಂತು ಕೊಂಕ್ಣಿ ಲೋಕ್	ಮಾ. ರಿಚಾರ್ಡ್ ರೇಗೊ	200.00
29 20 ವ್ಯಾ ಶೆಕ್ವಾಚ್ಯೊ ಕೊಂಕ್ಣಿ ಕಾಣೆಯೊ	ವಲ್ಲಿ ಕ್ವಾಡ್ರಸ್	200.00
30 ಸಾಪ್ತಲೊ ಉಗ್ಡಾಸ್	ವಿಕ್ಟರ್ ಡಿಸಿಲ್ವಾ	50.00
31 ತಿಚ್ಯಾ ಮೊರ್ನಾ ಉಪ್ರಾಂತ್	ಫಾ  ಪ್ರತಾಪ್ ನಾಯ್ಕ್	50.00
32 ಮಹಾಕವಿ ಗೋವಿಂದ ಪೈ	ಸುವರ್ಣ ಗಾಡ	50.00
33 ಮಾಧ್ಯಮದಲ್ಲಿ ಕೊಂಕಣಿ ಸಾಹಿತ್ಯ ಅಕಾಡೆಮಿ	ವಿನ್ಸೆಂಟ್ ಆಳ್ವಾ	ಉಚಿತ್
34 ಸಂಸ್ಕಾರ್	ವಿನ್ಸೆಂಟ್ ಆಳ್ವಾ	50.00
35 ವೆಲ್‌ಕಮ್ ಟು ಕೊಂಕಣಿ	ಸ್ವೀವನ್ ಕ್ವಾಡ್ರಸ್	250.00
36 ಶಾಳಾಂನಿ ಕೊಂಕ್ಣಿ ಏಕ್ ಜಯ್ತೆವಂತ್ ಸಾಹಸ್	ಸ್ವೀವನ್ ಕ್ವಾಡ್ರಸ್ / ವಿತೋರಿ ಕಾರ್ಕಳ್	30.00
37 ಸುವರ್ಣ ಕರ್ನಾಟಕಾಂತ್ ಕೊಂಕ್ಣಿ ಲೋಕ್ (ವಿಸಿಡಿ) ಫಾ  ರಿಚಾರ್ಡ್ ರೇಗೊ		

### 4. ಅಕಾಡೆಮಿ ಥಾವ್ನ್ ಪರ್ಗಟ್ಲಿಂ ಹೆರ್ ಪುಸ್ತಕಾಂ: (29)

ಕ್ರ.ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
38 ಕವಿತಾಮೃತ್ *	ಅಕಾಡೆಮಿ ಪ್ರಕಾಶನ್	20.00
39 ಗೊಂಯ್ ಸೊಡುನ್ ಆಯ್ಲಿ ಮಾಂಯ್ *	ಜೊಕಿಮ್ ಪಿರೇರಾ	30.00
40 ಕೊಂಕಣ್ಯಾಲಿ ಕಾವಿ ಕಲಾ *	ಕೃಷ್ಣಾನಂದ ಕಾಮತ್	100.00
41 ಕುಡ್ಯಾಲಿ ಗುಮ್ಮಾಂ ಆನಿ ತೊಣಿಯಾ ಪದಾಂ	ಗೋಪಾಲ ಗೌಡ	40.00
42 ಬಾಕಿಬಾಬು ಬೊರಕಾರ್ *	ಪ್ರಕಾಶ ಥಳಿ (ಲಿಪ್ಯಾಂತರ್)	60.00
43 ಫಾ  ಸಿ.ಸಿ.ಎ. ಪೈ *	ವಿಲಿಯಮ್ ಮಾಡ್ರಾ	20.00
44 ಕೊಂಕಣಿ ಕಳೊ	ಅಕಾಡೆಮಿ ಪ್ರಕಾಶನ್	100.00
45 ಕೊಂಕಣಿ ಸಮಾಂತರ ಶಬ್ದಕೋಶ್	ಅಕಾಡೆಮಿ ಪ್ರಕಾಶನ್	500.00
46 ಅಮ್ಗಲೊ ಕಾರಂತು	ಹೆಚ್. ರಾಘವೇಂದ್ರ ರಾವ್	20.00
47 ಕೊಂಕ್ಣಿ ಗ್ರಂಥಾ ಸೂಚಿ	ಅಕಾಡೆಮಿ ಪ್ರಕಾಶನ್	50.00
48 ಇಂಗ್ಲಿಷ್-ಕೊಂಕಣಿ ಶಬ್ದ ಕೋಶ್	ಸ್ವೀವನ್ ಕ್ವಾಡ್ರಸ್	250.00
49 ಹಾಸುನ್ ನಾಚುನ್ ಗಾವುಯಾಂ (ಸಿ.ಡಿ) *	ಅಕಾಡೆಮಿ ಪ್ರಕಾಶನ್	100.00
50 ಹಾಸುನ್ ನಾಚುನ್ ಗಾವುಯಾಂ (ಕೆಸೆಟ್)	ಅಕಾಡೆಮಿ ಪ್ರಕಾಶನ್	35.00
51 ಸಿದ್ಧಿ ಲೋಕ್‌ಗೀತ್ ಸಂಗ್ರಹ್	ಫ್ರಾನ್ಸಿಸ್ ಹಾರ್ನೊಡಕರ್	50.00
52 ಖಾರ್ವಿ ಲೋಕ್‌ಗೀತ್ ಸಂಗ್ರಹ್	ಸುರೇಶ್ ತಾಂಡೇಲ	50.00
53 20 ವ್ಯಾ ಶೆಕ್ವಾಚ್ಯೊ ಕೊಂಕ್ಣಿ ಕವಿತಾ	ಮೆಲ್ವಿನ್ ರೊಡ್ರಿಗಸ್	100.00



54	ಭಾಯ್ಲಾನ್ ಆಯ್ಲೊ ವ್ಹೆರ್	ಐರಿನ್ ರೆಬೆಲ್ಲೊ	30.00
55	ಕುಡ್ಲಿ ಜಾನಪದ ಸಂಗ್ರಹ	ಡಿ.ವಿ.ಪ್ರಕಾಶ್/ಎ.ವಿ ನಾವಡ	50.00
56	ಕನ್ನಡ ಲಿಪಿಯೆಂತ್ ಕೊಂಕ್ಣಿ ಬರೊಂವ್ಚಿ ಪ್ರಮಾಣ್ ರೀತ್	ಫಾ  ಪ್ರತಾಪ್ ನಾಯಕ್	30.00
57	ಆರ್.ಎಸ್.ಬಿ. ಸಾಹಿತ್ಯ ಸಂಗ್ರಹ್ *	ಪುಂಡಲೀಕ ಮರಾಠೆ	20.00
58	ಯೆಯಾ ಕೊಂಕ್ಣಿ ಶಿಕುಯಾಂ	ಸ್ವೀವನ್ ಕ್ವಾಡ್ರಸ್	40.00
59	ಕೊಂಕಣಿ ವ್ಯಾಕರಣ	ಪ್ರೇಮ್ ಕುಮಾರ್	170.00
60	ಕೊಂಕಣಿ ಚಲನಚಿತ್ರಾಂ	ವಾಸುದೇವ ಶಾನ್‌ಭಾಗ್	250.00
61	ಕರ್ನಾಟಕದ ಕೊಂಕಣಿಗರು	ಪ್ರಮಾನಂದ ಗಡಕರ	80.00
62	ಕುಡುಬಿ ಕೊಂಕ್ಣಿ ಗಾದಿ	ಗೋಪಾಲ ಗೌಡ	50.00
63	ಗುಮಟ್	ಗೋಪಾಲ ಗೌಡ	100.00
64	ಬಾಲ್ಯಾ ತೂ ವಚೂನಾಕಾ	ಕೃಷ್ಣ ಭವಾನಿ ಶಂಕರ ಭಟ್ಟ	75.00
65	ಬಂಟ್ವಾಳ್ ಅನಂತ್ ಮಾಸ್ತಾಲೆ ನಾಂಕೂಟಾಲೆ ಲಗ್ನ ಆನಿ ಇತರ ನಾಟಕ	ಬಂಟ್ವಾಳ್ ಅನಂತ ನಾಯಕ್	150.00
66	ವ್ಹಾರ್ಡಿಗ್	ಗೋಪಾಲ ಗೌಡ	200.00

### 5. 2014-17 ಆವ್ದೆಂತ್ ಪರ್ಗಟ್ಲೆಲಿಂ ಪುಸ್ತಕಾಂ: (17...)

67	ಫೂಲ್ ಆನಿ ಕಾಂಚೊ (ಕವಿತಾ)	ಕೊಚ್ಚಿ ಅನಂತ್ ಭಟ್	40.00
68	ಮೇಘದೂತ (ಅನುವಾದಿತ್ ಕಾವ್ಯಂ)	ಡಾ. ಅರವಿಂದ ಶ್ಯಾಮಭಾಗ	30.00
69	ಅಸ್ತಮಾನ (ಕಾದಂಬರಿ)	ಕೆ. ಶಾರದಾ ಭಟ್	75.00
70	ಪುಷ್ಪಮಾಳ್ (ಬಾಳ್ ಗಿತಾಂ)	ಡಾ. ವಾರಿಜಾ ನಿಬೈಲ್	50.00
71	ಭಾಂಗ್ರಾಚಿ ಗೊದ್ದಡಿ (2 ನಾಟಕ್)	ದೆ. ವಾಸುದೇವ ಶೆಣೈ	75.00
72	ಸುಮತಿ (ಕಾಣಿಯೊ)	ಹೇಮಾಚಾರ್ಯ	75.00
73	ಸರ್ಣೆತಾಂ (ಕಾದಂಬರಿ)	ಜೋಯೆಲ್ ಪಿರೇರಾ	100.00
74	ಜ್ಞಾನೇಶ್ವರಿ (ಲಿಪ್ಯಾಂತರಿತ್ ಮ್ಹಾ ಕಾವ್ಯಂ)	ಮಧುಕರ್ ಚಂದಾವರ್ಕರ್	125.00
75	ಕೊಂಕಣಿ ಸಂಪದ (ಶಿಕೊವ್ಪಾಂತ್ ಹಾತ್ ಪುಸ್ತಕ್)	ವೆವೆಗೈ ಶಿಕೊವ್ಪಿ	60.00
76	ಅಪಹರಣ್ (ಅನುವಾದಿತ್ ಕಾಣಿಯೊ)	ಜಿ. ವಿ. ಕಾರ್ಲೊ, ಹಾಸನ್	75.00
77	ಚಾಲ್ತಿ ಕೊಂಕ್ಣಿ (ಮುಳಾವಿ ಕೊಂಕ್ಣಿ ಮಾಹೆತ್)	ದೆ. ಜೊರ್ಜ್ ಪೀಂತ್ ಆಯ್ಕೊಳ್	50.00
78	ಬಾಯ್ಲ ಮೆಗಲಿ ಕುಳಾರ್ ಗೆಲಿ (3 ನಾಟಕ್)	ದೆ. ಗಣೇಶ ಶರ್ಮಾ, ಉಡುಪಿ	75.00
79	ರತ್ನಗಿರಿಚೊ ಸರ್ದಾರ್ (3 ನಾಟಕ್)	ಜೊನ್ ಎಮ್. ಪೆರ್ಮನ್ಸೂರ್	75.00
80	ಭಾಂಗಾರಾಚೊ ಕೀರ್ (ಭುರ್ಗ್ಯಾಂಚ್ಯೊ ಕಾಣಿಯೊ)	ಜಿ.ಎಫ್. ಅತ್ತಾವರ್	75.00
81	ಜಾದೂ ಡೋಲ್ (ಭುರ್ಗ್ಯಾಂಚ್ಯೊ ಅನುವಾದಿತ್ ಕಾಣಿಯೊ)	ಗೌರಿ ಮಲ್ಟಿ	75.00
82	ಉಣ್ಯಾ ಭಾವಾಡ್ತಾಚೆ (ಕಾದಂಬರಿ)	ಎಡ್ವಿನ್ ಜಿ. ಎಫ್. ಡಿಸೊಜಾ	750.00
83	ಆಯೆರಾಚೊ ಬೂಕ್ (ಕವಿತಾ)	ಆ್ಯಂಡ್ರೊ ಎಲ್. ಡಿಕುನ್ತಾ	75.00

\* = ಪ್ರತಿಯೊ ಮುಗ್ಧಾಲ್ಯಾತ್







ಆಂಡ್ರ್ಯೂ ಎಲ್ ಡಿಕುನ್ಹಾ ಗಾಂವಾನ್ ಗುರ್ಪುರ್ ಕನ್ನಿಕಂಬಾಚೊ ಆತಾಂ ಇಜಯ್ ವಸ್ತಿ ಕರುನ್ ಆಸಾ.

ಪಾಟ್ಲ್ಯಾ ತೀನ್ ವರ್ಸಾಂ ಥಾವ್ನ್ ಕೊಂಕಣೆಂತ್ ವೆವೆಗ್ಲ್ಯಾ ಮಾಥ್ಯಮಾಂನಿ 500 ವರ್ನಿಂ ವಯ್ರ್ ಕವಿತಾ, ಪನ್ನಾಸಾಂಕ್ ಮಿಕ್ವೊನ್ ಲೇಖನಾಂ ಆನಿ ತೀಸ್ ಮಟ್ವೊ ಕಾಣಿಯೊ ಬರಯ್ಲ್ಯಾತ್. "ವ್ಹಳೊ ವ್ಹಳೊ ವ್ಹಾಳ್ ವ್ಹಾಳ್" ಕವಿತಾ ಪುಸ್ತಕ್ 2004 ವರ್ಸಾ ಆಶಾವಾದಿ ಪ್ರಕಾಶನಾ ಥಾವ್ನ್ ಪರ್ಗಟ್ಲಾಂ "ಅಂಬುರಾಚೆಂ ಪಾನ್" 2013 ಇಸ್ವೆಂತ್ ಕವಿತಾ ಟ್ರಸ್ಟಾನ್ ಪರ್ಗಟ್ ಕೆಲಾಂ. ಚ್ಯಾರ್ ಕವಿತಾಂ ಪುಸ್ತಕಾಂಕ್ ಪ್ರಸ್ತಾವನಾಂ ಬರಯ್ಲ್ಯಾಂತ್. ಗಾಂವಾಂತ್ ಆನಿ ಪರ್ಗಾವಾಂತ್ ಸಬಾರ್ ಕವಿತಾ ಗೋಶ್ಟಿ ಚಲೊವ್ನ್ ವೆಲ್ಯಾತ್. ಆಕಾಶವಾಣಿ ಮಂಗ್ಳುರ್ ಥಾವ್ನ್ 1986 ವರ್ಸಾ ಥಾವ್ನ್ ಸರಾಗ್ ಕವಿತಾ ವಾಚನ್ ಕಾರ್ಯಕ್ರಮಾಂ ಪ್ರಸಾರ್ ಜಾಲ್ಯಾಂತ್. ತಾಚ್ಯಾ "ಅಂಬುರಾಚೆಂ ಪಾನ್" ಕಾವ್ಯಾಂ ಪುಸ್ತಕಾಕ್ 2013 ವರ್ಸಾಚೆ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ ಪ್ರಶಸ್ತಿ ಆನಿ ಅಕಿಲ್ ಭಾರತ್ ಕೊಂಕ್ಣಿ ಲೇಕರ್ ಸಂಘಟನ್ (AIKWO) ಸಾಹಿತ್ಯ ಪುರಸ್ಕಾರ್ ಲಾಬ್ಲಾ.

mangaloremithr.com ಆನಿ 'ಇಜಯ್ ಕಳೊ' ಫಿರ್ಗಚಿ ಪತ್ರಾಚೊ ಸಂಪಾದಕ್ ಜಾವ್ನ್ ವಾವ್ರ್ ಕೆಲಾ. 'ದಾಯ್ಜಿ ದುಬಾಯ್ ಬರವ್ಪಾಂಚೊ ಎಕ್ವಾರ್' ಹಾಚೊ ದೋನ್ ವರ್ಸಾಂಕ್ ಸಂಪಾದಕ್ ಜಾವ್ನ್ ತಶೆಂಚ್ 'ರಾಕ್ಲೊ', 'ಆಮ್ಚೊ ಯುವಕ್' ಆನಿ 'ಮಿತ್' ಪತ್ರಾಚೊ ಸಂಪಾದಕೀಯ್ ಮಂಡಳಿಚೊ ಸಾಂದೊ ಜಾವ್ನ್ ವಾವುರ್ಲಾ. 'ಆಮ್ಚೊ ಯುವಕ್' ಪತ್ರಾಚೊ ನಿರ್ವಾಹಕ್ ಸಂಪಾದಕ್ ಜಾವ್ನ್ ಪತ್ರ್ ಚಲಯ್ಲಾಂ. ಸುಮಾರ್ ಪಂಚ್ಚೀಸ್ ವರ್ಸಾಂ ಆದಿಂ 'ರಾಕ್ಲೊ' ಪತ್ರಾ ಖಾತಿರ್ ಆಂದುಮಾಮ್ ನಾಂವಾರ್ 'ಭುರ್ಗಾಂಚೊ ಸಂಸಾರ್' ಅಂಕಣ್ ತಾಣೆಂ ಚಲವ್ನ್ ವೆಲಾಂ. "ಕವಿತಾ ಟ್ರಸ್ಟ್"ಚೊ ತೊ ಟ್ರಸ್ಟಿ.



## ಆಯೆರಾಚೊ ಬುಕ್

